

గణపతి

1, 2 భాగములు

కళా ప్రపూర్ణ

చిలకమర్తి లక్ష్మీనరసింహముగారిచే

రచింపఁబడినది.

వర్ణిష్యుః

వెలగల వీరెడ్డి,

కాలచక్రం ప్రచురణలు.

నతారామేశ్వరం.

(వయా) పెనుమంట్ల, పశ్చిమ గోదావరిజిల్లా.

గౌరవ సంపాదకులు :
మహీధర జగన్మోహనరావు

1966 మార్చి ముద్రణ

అవంతీ ప్రెస్, రాజమండ్రి--2.

మ న వి.

1965 నవంబరులో మా ప్రథమ ప్రచురణ "సూక్తిముక్తావళి" తో ఆరంభించి 19 పుస్తకములను ప్రచురించితిమి. కీ॥ శే॥ కళాప్రహుర్ణ చిలకమర్తి లక్ష్మీనరసింహంపంతులుగారి గ్రంథములు 11టిని వెలువరచి, ప్రస్తుతము 'గణపతి' పూర్తిగ్రంథము ప్రకటించుచున్నాము. ఇక 1966లో పంతులుగారి లఘుగ్రంథములు మరికొన్నిటిని, జీవితచరిత్రలనూ వేయ దలపెట్టియున్నాము. చిలకమర్తివారి గ్రంథములన్నీకూడ విశిష్టత గలట్టివే ఆంధ్రభాషకు, ఆంధ్రదేశమునకు అనన్యసేవ గావించిన ఈ మహానీయుని గ్రంథములు మంచి గ్లెజుకాగితముపై, తప్పలు లేకుండ, మంచిగెటవ్ తో ప్రచురించి, తెలుగుదేశములోని గ్రంథాలయములకు వెలలేని భూషణగా యివ్వతలపెట్టిన మాకు గ్రంథాలయాధికారులందరూ తగుప్రోత్సాహ మీయగోరుచున్నాము. విద్యార్థిదళలోనే చిలకమర్తివారి రచనలను చదివినవారు ఉత్తమపౌరులుగా తయారగుదురని నిస్సందేహముగా చెప్పనగును.

అంతేగాదు. 1967 లో శ్రీ చిలకమర్తివారి శతవార్షికోత్సవము రానున్నది. ఆస్పటికి శ్రీవారి గ్రంథములన్నీ వెలువర్చదలచితిమి. వారి గ్రంథములులేని గ్రంథాలయము ఆసమగ్రమనుట సాహసము గాదు గాన గ్రంథాలయాధికారులు, కార్యకర్తలు, విజ్ఞులు యీ గ్రంథములన్నీ తెప్పించి, తమ పాఠకుల కందించుటయే పంతులుగారికి మన మొనర్చు గోచరము కాదగును. విద్యాశాఖాధికారులు ముఖ్యంగా యీ విషయములో చేయదగిన దెంతైన గలదని మా మనవి.

'సూక్తిముక్తావళి' ప్రథమ ముద్రణపు ప్రతులు రెండేండ్లలోనే పూర్తిగా ఖర్చగుటచేత దానిని పునర్ముద్రించ దలపెట్టితిమి. ఆంధ్రపాఠక

లోకము, పత్రికా ప్రపంచము, పండితవర్మలుకూడ యీ గ్రంథము నెడ మంచి ఆఖిప్రాయము నిచ్చియున్నారు. గతములోని 1250 శ్లోకములకు మరి 750 కూడ చేర్చి, గ్రంథమును మరింతశోభాయమానముగా రెండవ కూర్పులో తెచ్చుచున్నాము. ఇందులకై బహుపరిశ్రమ గావించి, యీ కూర్పులు, చేర్పులు గావించిన శ్రీ నుహీదర జగన్మోహనరావుగారికి కృతిజ్ఞులము. మా గ్రంథమండలికి గౌరవసంపాదకులుగా ఉండి, వారు గావించుచున్న సహకారము ఆనన్యమైనది. ఒక్కమూటలో చెప్పాలంటే వారి సహకారమే మే మీ సేవలు గావించుటకు ముఖ్యకారణము అని చెప్పిన చాలును.

ఇక యీ నవలను గురించి నాభిగు మాటలు. ఆంధ్రదేశములో గోదావరీతీరస్థమైన కోనసీమ యీ నవలకు ప్రాధాన్యంగము. కోనసీమ బ్రాహ్మణులు విద్యావిజ్ఞానములకు సుప్రసిద్ధులు. కాని యీ గ్రంథములో వర్ణించబడిన గణపతి పంచరిత్ర ఏ మాత్రమున్నూ ప్రతిష్ఠాకరమైనది కాదు. బ్రాహ్మణులలోని అతినికృష్ణమైనవిగా దీనిలోని పాత్రలను మనము తీసికోవచ్చును. అట్టిపాత్రలను ప్రవేశపెట్టుటవల్ల గ్రంథకర్త సాధించ దలచిన ఆశయమేమిటి? పాతకుల మనస్సులలో నివలలోని పాత్రలపట్లనూ మొత్తంగా బ్రాహ్మణులమీదనూ అనాదరమును, ఏహ్యభావమును కలిగించుటకా? లేక మరొక మహదాశయ మేమైన దీనివల్ల సాధించుటకా?

ఈ ప్రక్రియ తెలుగుభాషలో నూతనమనియే చెప్పనగును. పాశ్చాత్యనవలలలో సుప్రసిద్ధమైన "డాన్ క్విక్సోట్" ద్వారా సాధించదలచిన కవి సాంఘిక పునరుజ్జీవనమునే చిలకమర్తివారు దృష్టియందిడుకొని, గణపతిపాత్రను సృష్టించిరని తోచును. పాతసమాజములోని విలువలు, యోగ్యతలు మారినప్పుడు కాలానుగుణ్యమైన నూతనమూర్తులు సాధించిన

వ్యక్తుల, సంఘముల సాంఘికోపయుక్త నిలచునే గాని లేనిచో క్షీణత
 సర్వదా తప్పదని వ్యంగముద్వారా యీ నవల సూచించుచున్నదని విజ్ఞుల
 ఆభిప్రాయము. 'గణపతి' నవల చదివి, గణపతివలె హాస్యాస్పదులు
 కాకుండుటకు యత్నించుచునియే కవిగారి సందేశమని ఊహింపవచ్చును.

ఆంధ్రమహాజనులు మా కృషికి దోహద మొనర్పగోరుచు వెలపు
 దీసికొందును.

నత్తారామేశ్వరం
 (వయా) పెనుమంట్ల
 పశ్చిమ గోదావరి.

ఇట్లు,
 వెలగల వీరెడ్డి.
 10-3-1966.



మ న వి

మిత్రులు శ్రీ వెలగల వీరెడ్డిగారు దేశభక్తి, భాషానురక్తి గల వారు. 1962 లో తమకున్న భాషాసేవ గావించు ఉద్దేశ్యమున్నదనిపిస్తే, అందులోనూ అభ్యుదయ భావవ్యాప్తి గావించుటకై గ్రంథమండలిని నడుపుటకు తమకు చేయూతనిమ్మనీ ఆడిగినపుడు వారిరో మాకుగల చిరపరిచయంవల్లనే అందు కంగీకరించాను. కాని యీ ఉద్దేశ్యం యేడాది వరకు కార్యరూపం ధరించనేలేదు.

1963 లో వారు స్థాపించబోవు ప్రచురణ సంస్థకు గౌరవసంపాదకులుగా నన్నుండ మని కోరుటయేగాక నేను పాతికేండుగా సేకరిస్తూ వచ్చిన సూక్తులను ప్రచురణకై తమ గ్రంథమండలిలో ప్రథమ కుసుమముగా వేసేదమనిపిస్తే, తమకు ఆ అవకాశము నిమ్మనీ కోరిరి. అదే 'సూక్తిమూక్తావళి' గా వెలువడుటయు, సంవత్సరము న్నరలోనే ప్రతులైపోయి, పునర్ముద్రణ గావించుటయు జరిగినది.

దాని తరువాత కళాప్రపూర్ణ చిలకమర్తి లక్ష్మీనరసింహం పంతులు గారి గ్రంథములను వరుసగా ముద్రించ బూనికొని, అందముగా, నిర్దుష్టముగా ప్రచురించ నారంభించితిమి. గతమున ప్రచురించిన 11 పుస్తకములు గాక యిప్పుడీ సంవత్సరము 'గణపతి' 1, 2 భాగములను కలిపి ఒకే బైండు, లైబ్రరీ ఎడిషనుగా వెలువర్పితిమి. త్వరలోనే మరి కొన్ని కూడ వెలువడ గలవు.

భాషకు పుష్టిని కూర్చగల మహామహాల రచనలనే ప్రచురించ బూనికొని యున్న 'కాలచక్రం ప్రచురణలు' ప్రజలయు, భాషాభిమానులయు సహాయ సహకారములు పొందగలదని ఆశించుచు సెలవు దీసికొందును.

10-3-1966.
రాజమండ్రి.

మహీధర జగన్నోహనరావు,
గౌరవ సంపాదకుడు.

ក្រុងស្រី

గణపతి

మొదటి ప్రకరణము

“శుక్లాంబరధరం విష్ణుం శశివర్ణం చతుర్భుజం
ప్రసన్నవదనం ధ్యాయే త్వర్వవిఘ్నోపశాంతయే”

అని విఘ్నేశ్వర దేవతానీకమైన స్తుతిశ్లోక మొకటి కలదు. “తెల్లని వస్త్రములు ధరించువాఁడు, సర్వవ్యాపకుడు చంద్రునివలె ధవళమైనవాఁడు, నాలుగు భుజములుగలవాఁడు, ప్రసన్నమైన మొగముగలవాఁడు నగు విఘ్నేశ్వరుని సర్వ విఘ్న శాంతికొరకు ధ్యానించుచున్నాఁడ” నని యా శ్లోక మున కర్థము. సర్వతోముఖ పాండిత్యముగల యొకానొక బుద్ధిమంతఁడు చమత్కారముగ నీశ్లోకము గాడిద నుద్దేశించి చెప్పఁబడిన దని విపరీతార్థము గల్పించి చెప్పెను. అది యెట్లనఁగా శుక్లాంబరధరం అనఁగా ధవళవస్త్రములు ధరించు నది. చాకలివాఁడుదికిన తెల్లనివస్త్రములు మోయునది గావున నీ శబ్దము గాడిదకే యర్థ మగుచున్న దని చెప్పెను. విష్ణుశబ్దమునకు సర్వవ్యాపకత్వ మర్థ మున్నది గదా. గాడిద యొక్కడ చూచిన నక్కడే కనఁబడు చుండును. కావున నిక్కడ విష్ణుశబ్దమునకు గాడిదయే యర్థ మని వాక్రు చెప్పెను. శశివర్ణ మనఁగా చంద్రునివలె ధవళమైనది. గాడిద

తెల్లగా నుగడును గావున నీ యర్థము నిర్వివాద మయ్యెను. చతుర్భుజ మనగా నాలుగు భుజములు గలది, గాడిదకు నాలుగు భుజము లుండుటవలనఁ జతుర్భుజశబ్దము సార్థక మని యెను. అవి భుజములు కావు; పాదము లని చదువరు లెవ్వరై నను సందియపడుదు రేమో, “నిరంకుశాః కవయః” యను నార్యోక్తి జ్ఞాపికఁ దెచ్చుకొనుఁడు. కవులు నిరంకుశులు, వారు పాదములు భుజములు చేయఁగలరు. భుజములు పాదములు చేయఁగలరు. ప్రసన్నవదన మనగా ప్రసన్నమైన ముఖము గలది. ప్రసన్నమైన మనస్సుతో చూచివ యెడల దానిమొగము ప్రసన్నమైయుండును. కావున నదియు నిర్వివాదమే. ఇటువంటి గాడిదను సర్వవిఘ్నోపశాంతి కొఱకు ధ్యానించుచున్నాడనని యీ శ్లోకార్థమైవట్లు తన నిరుపమాన పాండిత్య ప్రకర్షముచేత నా విద్వాంసుఁడు విపరీతార్థము జెప్పి సమర్థించెను. గణపతి యనఁగా విఘ్నేశ్వరుఁడు; మహేశ్వరునియొద్ద పరమభక్తు లగు ప్రమథు లను దివ్యులు కొందరు గలరు. ఆ ప్రమథులకే ప్రమథగణ మని పేరు. మహేశ్వరుఁడు నిర్దేతుకజాయమాన కటాక్షముచేతనో లేక నిరుద్యోగియైన తన కుమారుని నేదేని నొక యధికారమునం దుంచవలయునను నిచ్చచేతనో, నాయకుఁడు లేనియెడల బ్రమథులు కట్టుతప్పి చెడిపోవుదు రను భయముచేతనో యీ ప్రమథ గణమునకు వినాయకుని నాయకుని జేసెను. ఆ గణమునకధిపతి యగుటచేత వినాయకునకు గణపతి యను పేరు వచ్చెను. గణ

పతి యనుగా విఘ్నేశ్వరుఁ డగుటచేత విఘ్నేశ్వరు నుద్దేశించి చెప్పబడిన పూర్వోదాహృతశ్లోకముయొక్క విపరీతార్థము నీ గ్రంథ కథానాయకుడైన మా గణపతి కన్వయింపజేయ వలదని కోరుటకై యా శ్లోక ముదహరించితిని.

ఆ గణపతి ప్రమథగణపతి గదా, మా గణపతి యే గణమున కధిపతి యని మీ రడుగవచ్చును. అది నేను చెప్పట కష్టము. మీరే యూహించుకొనవచ్చును. తల్లిదండ్రు లితనికి గణపతి నామ మేల పెట్టిరో నాకు తెలియదు, కాని గణపతియందుండు లక్షణము లనేకము లీతనియందు గలవు. ఉండ్రములమీఁద నతని కెంత యిష్టము గలదో వర్ణించుటకు సపాదలక్ష్యగ్రంథముగల మహాభారతము రచించిన వేదవ్యాసుఁడు దిగి రావలయును గాని సాధారణకవులు సామాన్యవచన గ్రంథ ప్రణేతలు పనికిరా రని కఠోక్తిగాఁ చెప్పగలను. అది మొదటి సామ్యలక్షణము. పానశము, వడపప్పు, కొబ్బరికాయలు మా గణపతికి కావలసినన్ని దొరకవు గాని దొరికినపక్షమున దక్కిన ప్రజావిషయమున కాకపోయినను భోజనవిషయమున మహాగణాధిపతిని మా గణపతి యవలీలగ జయింపగలడు. ఇది రెండవ లక్షణము. మహాగణపతిది గుఱ్ఱరూప మని గ్రంథములు చెప్పుచున్నవి. మా గణపతిది గూడ గుఱ్ఱరూపమే యని శపథముఁ జేసి చెప్పగలను. ఇది మూడవ లక్షణము. ఆ విఘ్నేశ్వరుని దేనుఁగు మొగము, మా గణపతిది యేనుఁగు మొగమువంటి బుంగ మొగము, ఇది

నాల్గవ లక్షణము. సామ్యములైన లక్షణములు గణపతుల కిద్దఱకు మూఁడు కలవు గాని మా గణపతి యా గణపతికంటె నెన్నో విషయములయందు ఘనుఁ డని చెప్పవచ్చును. బొజ్జ విషయములో మా గణపతి యగ్రతాంబూలమున కర్పణుడని పండితు లెందరో సెలవిచ్చియున్నారు. లంబోదర శబ్దము విఘ్నేశ్వరునకు నేతిబీరకాయవలె సార్థకము గాదనియు మా గణపతియందు లంబోదరత్వము సార్థకమైన దనియు నా దృఢవిశ్వాసము; విఘ్నేశ్వరుఁ డేకదంతుఁడు, మా గణపతి ముప్పదిరెండు దంతములు గలవాఁడు. స్థాలీపులాక న్యాయ ముగఁ బైనక్షనాదింపఁబడిన కొన్ని యతిశయలక్షణములు జూపఁబడియె. మహాగణపతికి సమానములైన లక్షణములు కొన్ని, యతనికంటె నతిశయములైన లక్షణములు కొన్ని యుండుటచేతి మొత్తముమీఁద గణపతి శబ్దము మా కథా నాయకునియందు కొంతవఱకు సార్థకమైన దని మీ కిప్పుడు నమ్మిక కలిగియుండవచ్చును. జగదారాధ్యుఁడైన వినాయ కునియందుగల లక్షణంబులె తమ ప్రీయపుత్రునియందుఁ గలుగునని నమ్మి తలదండ్రులీ నామ మతని కిచ్చి యుండురాయని మమ్మడుగ వచ్చును. దాని కుత్తరముఁ జెప్పట మిక్కిలి కష్టము, తలదండ్రులు బిడ్డల కొకప్పుడు తమ యిష్ట దైవతముల పేర్లు పెట్టవచ్చును. ఆ దైవతముల యందున్న గుణములు బిడ్డలయందు పొడగట్టవచ్చును. పొడగట్టక పోవచ్చును. రాముని నామము ధరించిన వారందఱు చిత్రవాక్య

పరిపాలకులై యేకపత్నీ వ్రతసులైరా ? తలిదండ్రులను నిరం
 తరము గొట్టి తిట్టునట్టి కష్టచరిత్రుఁడుగూడ రాముఁ డను
 పేరం బఱగుచుండును. అట్టి మూర్ఖుఁడు సాపాటు రాము
 డగును గాని గుణములలో దశరథరాముఁ డగునా ? నోరుఁ
 విప్పనపు డెల్ల నబద్ధములే చెప్పవారు హరిశ్చంద్రు డనుపేరఁ
 బరగవచ్చును. లక్ష్మీ ప్రసాదుఁ డను నామధేయము గలవారు
 నిరుపేద గావచ్చును. తలిదండ్రులు నెఱ్ఱెయ్యి యని పేరు
 పెట్టుకొన్న బాలుఁడు మేధావంతుడై తన ప్రతిభాప్రభా
 వముచేత జగంబును వెలయింపవచ్చును. తలిదండ్రు లొక
 యుద్దేశముతో బేరు పెట్టవచ్చును. కుమారుని యుత్తరచరిత్ర
 మా యుద్దేశమునకు వైరుధ్యమును జూపవచ్చును. గణపతి
 తలిదండ్రులు తమ కుమారున కిష్టదేవత పేరే పెట్టియుండ
 వచ్చును. లేదా వినాయక చతుర్థినాఁ డతఁడు జన్మించి
 యుండుటచే నా నామము గలిగి యుండవచ్చును. కాదేని
 వాని వృద్ధ ప్రవీతామహుఁడు యా పేరువారుడై యుండనోవు.
 అదియును గానిపక్షమున బుట్టినప్పుడు బుల్లిబొజ్జ, బుంగ
 మొగము, బుట్టముక్కు, గుఱ్ఱరూపముఁ జూచి తమ భక్తికిఁ
 దమ తపః ప్రభావమునకు మెచ్చి యదిటి కశ్యపుల గర్భమున
 శ్రీమన్నారాయణుఁడు వామనరూపము ధరించి జన్మించినట్లు
 తమ్ము ధన్యులఁ జేయుటకుఁ దమపేరు మహీశలమున వెల
 యించుటకుఁ దమ వగళము పావనముఁ జేయుటకు గణపతి
 తమ గర్భశాసమున జన్మించియుండునని నమ్మి మాతాపితృ

లానామమిచ్చి యుండవచ్చు. ఒక్కవిషయమున దక్క యితఁ
 డన్నివిషయముల గణపతికిఁ దుల్యు డనవచ్చును. మహాగణ
 పతి విద్యల కధిపతి. మన గణపతి కదొక్కటే కొఱత. ఇట్ల
 నుటచేత నితఁడు చదువు రానివాఁ డని తలంపవద్దు. ఆ కొరత
 దీర్చుకొనుటకై యతఁ డుపాధ్యాయత్వముఁ జేసి కొందరు
 బాలుర బాగుచేసెను. తాను గ్రంథములు చదువుకొనుటకు
 విద్య రాదు. కాని యొకరికి చెప్పట కతనియొద్ద నెంత విద్య
 యైన గలదు. ఏవంగుణ విశిష్టుఁడైన గణపతియొక్క చరిత్ర
 మునం దుపోదాతము వ్రాయఁ బడినది. ఈ యుపోదాతము
 చదువగానె వాని చరిత్రము నామూలాగ్రముగ జనువవలయు
 నని మీ మనస్సులు, వినవలయునని మీ చెవులు నువ్విభ్యారు
 చుండ వచ్చును. అందుచేత నామధేయ ప్రకరణమును విడిచి
 వంశరూపధేయాది ప్రకరణములయందు బ్రవేశింతము. గణ
 పతి చరిత్రము మిక్కిలి గొప్పది. ఇది చదువరుల యదృ
 షముచేత మాకు లభించినది. వాల్మీకి కిట్టి చరిత్ర దొరికిన
 పక్షమున రామాయణమును మాని యత డా కథయే వ్రాసి
 యుండును. వేదన్యాసున కట్టిది లభించిన పక్షమున కష్ట
 సాధ్యములైన పదునెనిమిది పురాణములను, మహాభారత
 మును రచించుట మాని తన యశస్సు కల్పారతస్థాయి
 యగునట్లు లా చరిత్రమునే రచించి కృతార్థుఁడై యుండును.
 ఇంకఁ గాళిదాస భవభూతి ప్రముఖుల మాట చెప్పనేల!
 ఇటువంటి చిత్రకథ శ్రవణగోచరము గాకపోవుటచేతనే

బాణుడు కాదంటరీ హర్షచరిత్రలను విధిలేక వ్రాసియుండును. మన పూర్వజన్మ పుణ్యముచేత లభించిన యీ యద్భుత చరిత్రమును గణపతి ప్రతిష్ఠకుఁ దగినట్లు రచియింపలేకపోయినను నేదోవిధముగ యథాశక్తి సహగమనమువలె రచియింపఁ దలఁచుకొంటిని.

రెండవ ప్రకరణము

ఆహాహా! మన దేశమునందు జీవచరిత్రములు లేని లోప మిప్పుడు కనఁబడు చున్నది. చరిత్రరచనమునందు మన పూర్వులకు శ్రద్ధ యెంతమాత్రము లేకపోవుటచే నొక్క మహాపురుషుని చరిత్రయైన జదివెడు భాగ్యము మన కబ్బినది కాదు. రాజరాజనరేంద్ర ప్రముఖులగు మహారాజుల యొక్కయు నన్నయభట్టారక తిక్కనసోమయాజి ప్రముఖ మహాకవుల యొక్కయు చరిత్రములు చేకూరనందుకు మన మంత విచారింపవలసిన పనిలేదు. కాని గణపతియొక్క చరిత్రము సంపూర్ణముగ లభియింపనందుకు మనము కడుంగడు విచారింపవలయు. ఆ విచారములోనే గుడ్డిలో మెల్ల యను నట్లు కొంత చరిత్రము మన కసంపూర్తిగనైన లభించినందుకు సంతోషింపవలయు ; సంగ్రహముగనైన నీ చరిత్రము నాకెట్లు

లభించినదో చెప్పెద వినుండు. ఒకనాఁడు నే నొక మిత్రుని
 నింటికి విందారగింపఁ బోతిని. ఆ మిత్రులయింట వివాహము
 జరుగుచుండెను. ఆ విందు నిమిత్తము మిత్రుల నేకులు వచ్చి
 యుండిరి. ఇప్పటివలె చీట్లు పంపి భోజనమునకు పిలిచెను
 నాచార మప్పుడు లేదు. పెందలకడ భోజనముపెట్టు నాచార
 మంతకంటె లేదు. విస్తళ్ళు వేయునప్పటికి రెండుజాముల గాత్రీ
 యయ్యెను. వడ్డించు నప్పటికి మఱినాలుగు గడియలు ప్రోద్దు
 పోయెను. భోజనము చేసి లేచునప్పటికి కొక్కురో ఱో యని
 ఱోడికూసెను. విస్తళ్లు పేయకమునుపు, విస్తళ్ళముందుకి
 గూర్చుండిన తరువాతను, భోజనము సేయుచు నెడనెడ
 వంటకములు వచ్చులోపలను నేను నాలుగు కునుకులు కుని
 తిని. ఆ నిద్రలో నాకొక స్వప్నము వచ్చెను. ఆ స్వప్న
 ములో విలక్షణమైన యొక విగ్రహము కనబడెను. కర్కోట
 కుఁడు కఱచిన తరువాత మారురూపము దాల్చిన నలుడా?
 యితఁడని యా విగ్రహమును జూచి నేను వితర్కించుకొంటిని.
 వామనరూపుఁడా యని మఱికొంతనే ధనుకొంటిని. అప్పటికి
 నాకుఁ దోచిన కొన్ని కారణములచేత నే ననుకొన్న రెండు
 రూపములు కావని నిశ్చయించుకొనియుంటి నని భావించి
 భయపడితిని. ఆ పురుషుఁడు నా భయము జూచినవ్వి “భయ
 వడకు. నేను నీకు హాని సేయఁడలఁచి రాలే” గని మీఁద
 చేయివైచి తట్టి వెండియు నిట్లనియె. “అయ్యా! నేను
 గణపతిని; కాని పార్వతీపరమేశ్వరుల కుసూరుఁడైన వినాయ

కుండనుగొను, నా చరిత్రము మిక్కిలి రమణీయమైనది. ఇది మీ రాంధ్రభాషలో రచింపవలయునని నా కోరిక. నా చరిత్రము మిక్కిలి లోకోపకారము. ఇది మీరు తప్ప మఱి యెవ్వరు వ్రాయజాలరు. సాహిత్యనిద్యా చతుర్ముఖులైన విద్వాంసులు లోకమున ననేకులు కలరు. తర్కశాస్త్ర కరణశాస్త్రపారంగతులగు పండితులుఁ బెక్కుఁఁఁఁ కలరు. కాని వారిచేత నా చరిత్రము వ్రాయించుకొనవలయు నని నా కిష్టములేదు. వారు నా చరిత్ర వ్రాయఁదగరు. వారెంత సేపు భావతీతములైన యుత్పేక్షలతో నతిశయోక్తులతోఁ గాలక్షేపము సేయుదురు. వారిదృష్టికి వెన్నెలలు చందమామలు తామరపువ్వులు కలువపువ్వులు హంసలు చిలుకలు తోటలు కోటలు మేడలు మిద్దెలు మలయమారుతములు విరహతాపములు మకరంద ప్రవాహములు మొదలయినవే వచ్చును కాని నిగర్వమైన నా చరిత్రము వారికి నచ్చదు. అందుచేత గీర్వాణవిద్వాంసుల గీర్వాణముఁ జూచిన నాకు దయలేదు. ఇప్పుడు నా చరిత్రము మీకు చెప్పెదను. విని వ్రాయకపోయిన పక్షమున మీరు కాశీలో గోహత్య జేసినట్లే. ప్రయాగలో బ్రహ్మహత్యసల్పినట్లే. కురుక్షేత్రములోఁ గుక్కను తిన్నట్లే. ఇంతకు మీరు వ్రాయని పక్షమున నేను దయ్యమునై మిమ్మును మీ వంశము వారిని బదునాలుగు తరములవరకు బట్టుకొని పీకికొని తినియెదను; జాగ్రత. మీరు వ్రాసినతరువాత నాచరిత్రము పఠించిన వారికి పంచమహా

పాతకము లడఁగఁను, పతియింపని వారు చదపురుగులై పుట్టి మఱియొక జన్మమునఁ బుస్తకముఁ దిని వేయుదురు.

అని చెప్పి తన వృత్తాంతము సంగ్రహముగ నాకెఱిగించెను. నాలుగు కునికిపాటులలో నాలుగుపావులు చెప్పి సంగ్రహమైన యీ కథ ముగించి నీ కేమైన సందేహములున్న నడుగుమని మఱి మఱి యడిగెను. అడుగుటకు నేను ప్రయత్నములచేసి నోరు తెరవఁబోవుచుండ వడ్డన బ్రాహ్మణుఁడు నావేతివీఱఁద వేడిచారు పోసెను. నేను విస్తరిముందరఁ గూర్చుండి చారెంతిసేపటికి రాకపోవుటచే గోడకు జేరఁబడి దొన్నెలోఁ జేయివెట్టుకొని కునుకుచు స్వప్నసుఖమనుభవించుచుండఁగా మోట బ్రాహ్మణుఁడు నా చేయి గాల్చెను. అందుచేత నాకు మెలకువ వచ్చెను. మరలమజ్జిగ వచ్చునప్పటికిఁ గొంతయాలస్యమైనది; కాని చేతి మంటచే నిద్ర పట్టినదికాదు. మరల నిద్రపట్టిన పక్షమున గణపతి నా కలలో మరలఁ గనఁబడి నా సందియములఁ దొలగించి యుండును. మఱియొకసారి యడుగుదమని తలంచితినీ గాని నాటికి నేటికి మరల నశఁడు స్వప్నమునఁ గనబడలేదు. భోజనానంతరమున నేను నా గృహంబున కరిగి మంచముపైఁ బండుకొంటిని. కాని నిద్రపట్టినదికాదు. భుజించిన వంటకములు త్రేన్పు రాఁదొండగెను. గణపతి చరిత్రము వృత్తిపథమున నిలువఁజొచ్చెను. అతని మూర్తి నా తన్నుల యొడుట నిలిచినట్లే యుండెను. ఇది నిజముగా స్వప్నమైయుండునా

నామనోభ్రమయా యని నేను కొంతసేపు వితర్కించితిని. నిశ్చయముగ స్వప్నమే యని సిద్ధాంతము చేసితిని. కలలోని వృత్తాంతమును సమీక్ష గణపతి చరిత్రమును నేను వ్రాయవలసి యుండునాయని నాలో నేనాలోచించుకొంటిని. వ్రాయుటయే సర్వోత్తమమని నిశ్చయించితిని. వ్రాయకపోయిన పక్షమున నతఁడు పిశాచమై పీడించునను భయమున నే నిది రచియింప సమకట్టలేకునుడీ. ఎందుచేత నన, నేను దయ్యములు లేవని వాదించు వారలలో నొకఁడను. అట్లయిన నేల వ్రాసితినందు రేమో; స్వప్నమం దొక పురుషుఁడు కనబడుటయుఁ దన చరిత్రము సంక్షేపముగఁ జెప్పటయు నది వ్రాయుమని కోరుటయు నది యెంతో చిత్రముగ నుండుటయు మొదటికారణము. ఆంధ్రభాషాభిమానము రెండవ కారణము. భారత భాగవత రామాయాణాది పురాణములు విని విని చెవులు తడ కలు కట్టినవారికి వినోద మేదైన గల్పింపవలయు ననునది మూడవ కారణము. ఆంగ్లేయ భాషాభివృద్ధి యగునున్న యీ దినములలో స్వప్నములలో మనుష్యులగపడుట గ్రంథములు వ్రాయమనుట చదువరు లనేకులు నమ్మకపోవచ్చును. నమ్మకపోయిన నా కేమిభయము. ఇది యబద్ధము కాదు గదా! మహాకవియగు తిక్కన సోమయాజికి నతని జనకుండగు కొమ్మనదండనాధుఁడును సారీహర నాధుఁడును స్వప్నమున 'సాక్షాత్కరించి మహాభారత రచనకుఁ బురికొల్పలేదా. కృష్ణదేవరాయల వారికి శ్రీకాకుళమున నాంధ్రనాయకస్వామి

కలలో సాక్షాత్కరించి విష్ణుజ్ఞతీయ మను నామాంతరముగల యాముక్తమాల్యదను రచించి తన కంకిత మిమ్మని కోర లేదా, తెలుగుకవులు కావ్యరచనకు ముందు కలలు గనుట సాంప్రదాయ సిద్ధము. కాబట్టి మా కలలో నంత వైపరీత్య మేమియులేదు. కలమాటఁ గట్టిపెట్టి కథాకథనములోనికి దిగియెద.

ఆంధ్రీకవులు తమకావ్య ముఖములకు మనోహర తిల కంబులై యుండునట్లు గృతిపతుల యొక్కయుఁ గథానాయ కులయొక్కయు వంశముల వర్ణించుట సుప్రసిద్ధము. నేనును నాలుగు వద్యము లల్లనేర్చి కొందఱిచేతఁ గాక పోయిన గొందఱిచేత నైనను కవి ననిపించుకొనుటచేఁ గవుల సాంప్ర దాయ మనుసరింపవలయు నను దృఢసంకల్పము నాకుఁ గల్గి నది. అందుచేత నీ కథానాయకుని వంశము ముం దభివర్ణిం చెద. మా కథానాయకు నది లోకము తగులఁ బెట్టు సూర్యవంశముగాదు. దొంగపోటుగ రాత్రులు తిరుగు మచ్చ గల చంద్రవంశము గాదు. ఈవంశమునకు బ్రహ్మదేవుఁడే మూలపురుషుఁ డగుటచేత నిది పవిత్రమైన బ్రహ్మవంశము. ఆ బ్రహ్మవంశములో నొక్కశాఖ పప్పుభిల్లవా రనుపేరఁ బరగజొచ్చె. ఇది కేవల పౌరుషనామము కాని యూరక పెట్టుకొన్న పేరుకాదు. మా గణపతి పూర్వులలో నొకఁడు పందెమువేసి మూఁడు తవ్వల కందిపప్పు వండించుకొని తా నొక్కఁడే భక్షించి మూఁడు వరహాలు బహుమానముగ

గ్రహించుటం జేసి నాటనుండియు వాని యింటిపేరు పప్పు భొట్లవా రని ప్రసిద్ధికెక్కెను. గోదావరీ తీరమున మందపల్లి యను నొక గ్రామము కలదు. ఇక్కడ శనైశ్చరుఁడు శివ ప్రతిష్ఠ జేసెను. శనికి మందుఁడను నామాంతరము గలదు. కావున శని ప్రతిష్ఠితుఁడై యీశ్వరుఁ డచ్చోట మందేశ్వరుఁ డని వ్యవహరింపబడుచుండును. ఈ మందేశ్వరస్వామివలన నీ గ్రామము గోదావరీమండలముననే గాక కృష్ణా విశాఖపుర మండలములయందుఁ గూడ మిగుల ప్రసిద్ధికెక్కెను. శనిపీఠ గలవారీగ్రామమునకుఁ బోయి బ్రాహ్మణులకు వలసిన తిల దానములిచ్చి తైలాభిషేకము మందేశ్వరునకుఁ జేసిన పక్ష మున శనిదోషంబు శమించు నని స్థలపురాణజ్ఞులు చెప్పుదురు. అస్తికబుద్ధిగల మనవా రందఱు శనిగ్రహోవిష్టులైనప్పు డచ్చటకుఁ బోయి కొంత ధనము వ్యయముజేసి శని విముక్తులగుచుందురు. అనేక మహర్షులు దేవతలు బ్రాహ్మస్థలముల యందు మహేశ్వరప్రతిష్ఠలు చేసిరి. కాని శనైశ్చరుడు ప్రతిష్ఠజేయుట తరచుగ వినము. సేతువుదగ్గర రఘురాముని చేతఁ బ్రతిష్ఠింపబడిన మహేశ్వరుఁడు, రాజమహేంద్రావరమున మార్కండేయునిచేతఁ బ్రతిష్ఠింపబడిన మహేశ్వరుడు, మఱియు నగస్త్యాది మహర్షులచేతఁ బ్రతిష్ఠింపబడిన మహేశ్వరుడు శనైశ్చరుని చేత నేల బ్రతిష్ఠింపబడె నని నాకు వలెనే మీకును సంశయము దోపకపోదు. మృత్యుంజయు ఁడైన సదాశివునకుగూడ శనిగానివలన భయము జనించి

యుండుననియు నతఁడు తన్ను బ్రతిష్ఠింపఁ గోరినపుడు భయ
 పడి వలదనఁజాలక యియ్యె కొనియెననియు నాకుం దోచు
 చున్నది. అంతకన్న శంకరుఁడు శనైశ్చరవృత్తిపై నంగీకరించు
 టకు మఱియొక కారణ మగపడదు. ఆ మందపల్లియె మన
 కథానాయకుని పూర్వుల నివాసస్థానము. ఆ గ్రామమున
 మన గణపతి యిల్లిదియని యుద్దేశించి చెప్పటకు వీలు
 లేదు. అతని సంతతివారుండిన పక్షమున మావెద్దల స్థల
 మిదియని యిల్లిది యని చెప్పుకొందురు. పప్పుభొట్లవారి
 వంశము బ్రహ్మచర్య దీక్షితుఁడై జీవనము వెళ్ళబుచ్చిన
 మన గణపతితో సమాప్తమైనందున గణపతి కక్క సెల్లెం
 డైనను లేమి దాహితుఁడుగూడ లేకపోవుటచేతను పప్పు
 భొట్ల వంశస్థులకు పరంపరగా నివాసమైన నివేశనస్థలమునిర్దే
 శించుట కవకాశము లేకపోయినది. అట్లు నిర్దేశింపఁగలిగిన
 పక్షమున మందపల్లి వెళ్ళిన దీర్ఘవాసు లందఱు మందేశ్వర
 స్వామివారి యాలయము జొచ్చి తరించినట్లే గణపతివారి
 గృహముకూడ ప్రవేశించి చూచి తరించుచుందురు గదా.
 ఆ యద్భుత మాంధ్ర దేశమునకు లేదు. గఱించినదానికి విచా
 రించినా ఫలమేమి? ఆ గ్రామమందున్న పాడు దిబ్బలలో
 నేదో యొక దిబ్బ పూర్వము గణపతి యిల్ల యుండువచ్చును.
 కాదేని నేడు సకలసంపదలు కలిగి కలకలలాచుచున్న
 యిండ్లలో నొకటి మన కథానాయకునిదై యుండవచ్చును
 గణపతికిఁ బూర్వు లేడు పురుషాంతరములవారు మందపల్లిలో

నివసించిరి. అంతకుముందు వారి పూర్వుల నివాసస్థానము నక్కపల్లి. ఈ గ్రామము తూర్పునాడున నున్నది. నక్కపల్లినుండి గణపతి పూర్వులు మందపల్లికి వచ్చుటకు గొప్ప కారణము గలదు. గణపతి కెనిమిదవ పూర్వపురుషుఁడు నక్కపల్లిలోఁ గాపురము చేయుచుండ యొకానొక దినమున భార్యమీఁద మిక్కిలి కోపగించిన వాఁడై కోపమాపుకొన లేక జందెములు త్రెంపివేసి చెరువు గట్టననున్న రావిచెట్టు కడకుఁ బోయి ముండనము జేయించుకొని సన్యసించెను. సన్యాస మిప్పించుట కెవరైన గురువు కావలయునని శాస్త్రములో నున్నది గదా! కోపమే పరమగురువై యీతనికి సన్యాస మిప్పించుటచేత నీతని సన్యాస మశాస్త్రీయమని వైరాగ్య భావముచేత సంప్రాప్తమైనది కాదని గ్రామ మందలి బ్రాహ్మణులూ యపూర్వ స్వాములవారిని వెలివేసి భిక్షలు చేయుట మానిరి. ఒకరు భిక్షలు చేసెడిదేమి? నాయిల్ల మతము. నా భార్యయే నాకు శిష్యురాలు. నా బిడ్డలేముఖ్య శిష్యులని యా ధూర్తస్వామి కడుపుమంట కాగలేగ మూడవనాఁడె స్వగృహంబున కరిగి భార్యను బ్రతిమాలి యొడంబఱచి సన్యాసమునకు సన్యాసమిప్పించి కోమటి పేరి శైట్టి దగ్గర జందెములు వెలకుఁగొని మెడలోవేసికొని రెండు మాసములలోఁ బిల్లజుట్టు బెంచికొని మరల గృహస్థుఁ డయ్యెను. ఊరివా రందఱుఁ గట్టుగట్టి ఆ కుటుంబమున కంతకు

నాంక్షజేసి బాధించుటచే నక్కడ బాధపడలేక కుటుంబ సహితముగా బహు గ్రామములు తిరిగి తిరిగి యెట్టకేలకు మంద పల్లి జేరెను.

మూడవ ప్రకరణము

గణపతి పూర్వులకు స్థిరాస్తి కొంత కలదు. కాని యది లోకులందఱకుఁ గల స్థిరాస్తి కాదు. లోకములో స్థిరాస్తి యనగా భూములు మాన్యములు మొదలగునవి. పప్పుభొట్ల వారికిఁగల భూములు రుద్రభూములు, మాన్యములు సామాన్యములు. ఇంక గృహవిషయము విచారించి తిమా యెప్పు డెక్కడ నివాసముగ నున్న నదియె వారి గృహము. అది మొదట వారి గృహము కాకపోయినను గ్రమక్రమముగఁ జిరకాల నివాసముచేత నది వారిదెయగుచు వచ్చెను. గృహాయజనూనులు వచ్చి వీరిని లేచి పొమ్మన్న పక్షమున వీ రెప్పుడు లేచువారు కారు. బలవంతముగ వారిని బంపివేయుట మనుష్య మాత్రునకు సాధ్యము కాదు. అందు చేత మందపల్లిలో వారున్న యిల్లు భుజబలముచేత సంపాదింపఁ బడిన దని చెప్పవచ్చును. గణపతి పూర్వులు లోక కుటుంబులు. వారి గ్రామమంతయు వారి స్వగృహముగానే వారి చేతభావింపఁబడుచుండును. ఎవరిపొలముగట్టుమీఁద మామిడిచెట్టున్నను

కొబ్బరిచెట్టున్నను దాని కాయలు పప్పుభొట్ల వారివె. ఎవరినొడ్లలో మంచిపాదులు పెట్టుకొన్నను వాని కాయలు పప్పుభొట్లవారివె. వారు చండశాసను లగుటచేత నిది యేమనుటకు వీలులేదు. ఇన్నిమాటలెందుకు? గణపతి పూర్వులు పురుష వృషభులు. అచ్చుబోసి విడచిన యాబోతులు సకల ష్టేత్రములలో నెట్లు స్వేచ్ఛావిహారము సలుప వచ్చునో, పప్పుభొట్లవారుగూడ నట్లే సకలగృహారామ ష్టేత్రములలో విహారము చేయవచ్చును. కాని ప్రజల కాఁబోతులమీఁద మిక్కిలి భక్తియుండుటచే నవి తమచేలు మేయుట యిష్టము. పప్పుభొట్లవారియెడ భయము గలుగుటచే వారు తమ సాత్తు హరించుట మనసులో నిష్టము లేకపోయినను భుజబలమున, వాగ్బలమున వారిని గెలువ లేక మందపల్లి నివాసులూరకుండ వలసినవారైరి. మొత్తముమీఁద మందపల్లి గ్రామవాసులు భయభక్తులు గలవారను ప్రతిష్ఠ సంపాదించిరి. వారికి సిరాస్థి కొంత కలదని యీ ప్రకరణారంభమున నుపపాదింపఁ బడినది. అది పితృసీతామహారిత్యమైన యాస్థి, అది దొంగలపహరించుటకు వీలులేనిది. కావలసినంత శరీరపుష్టి చేయునట్టిది. ఎన్నితరములనుండి యనుభవించినను విఱుగు తఱుగు లేనిదగుటచే నక్షయము. అక్షయమనుటచేతను మ్రుచ్చులపహరించుటకు వీలులేని దగుటచేతను శరీరపుష్టి చేయునదనుటచేతను భర్తృహరియొక్క వెట్టిమాటలు చదువుకొన్నవారు కొందఱు “ హర్తకుఁగాదుగోచర ” మను పద్యము

జ్ఞాపిక దెచ్చుకొని యాస్థిరాస్థి విద్యయేమో యనుకొని భ్రమపడుదురుకాబోలు, అట్టిభ్రమలోఁ బడపద్దు. పప్పుభొట్ల వారి పితృపితామహులు సంపాదించినది విద్యాధనము కాదు. అది వేదోక్తమైనది. అందుచేత శ్లాఘాపాత్ర మైనది. “బ్రాహ్మణస్య ధనం భిక్ష” మని మీ రెప్పుడును వినలేదా? శాస్త్రములు శిష్టాచారమును ననుసరించి వీలగుంత నటకు నడచుటయే వారికిఁ బరమధర్మ మగుటచే నితర బ్రాహ్మణుల వలె మేచ్చభాషలు నేర్చికొని యుద్యోగములు సేయుట, కావున వృత్తియగు వ్యవసాయము జేయుట మొదలగు నశాస్త్రీయ వ్యాపారములయందు వారు దిగక యక్షయపాత్రమునే వారు నమ్ముకొనిరి. భూములు సంపాదించిన పక్షమున నవి కొడుకులో మనుమలో యన్యాయకాంతమును జేయవచ్చును. ధనమార్జించిన పక్షమున నదియుఁ బుత్రపౌత్రులు పాడుచేయవచ్చును. లేదా చోరగ్రస్తము కావచ్చును. అక్షయపాత్ర పైవిధముగ నన్యాయకాంతము చేయుటకు వీలు లేనిదని చిరకాలము దీర్ఘాలోచనముఁ జేసిన మూఁపురుషుఁ డెవ్వఁడో తన వంశమువారికి స్థిరమై యుండునట్టి వృత్తినేర్పరచవలయునని యావృత్తి స్వీకరించెను. నాగలి పెట్టి నేల దున్నకుండ విత్తనములు చల్లకుండ వాన కురిసినది లే దన్న బెంగ లేకుండ మిడతలదండు మొదలగునవి వచ్చి పడునన్న విపాదములేకుండ నిద్రలేనట్లు రాత్రులు కావు గాయకుండఁ బెట్టుబడి యక్కరలేకుండ దంపుకొన వలసిన యవసరము

లేకుండ గాదులలోఁ బోసి కష్టపడి నిలువఁ జేసికొనవలసిన యగత్యము లేకుండ వారి కుటుంబమునకే దినమునకుఁ గావలసిన బియ్యమాదినమున నక్షయపాత్ర ప్రసాదించుచుండెను. వేదశాస్త్రసమ్మతమైన యట్టివృత్తి నవలంబించి వారెన్నో తరములు సుఖజీవనముచేసిరి. గణపతి పూర్వులలో నతని పితృపితామహుల చరిత్రము దక్క దక్కినవారి చరిత్రములు లభించినవి కావు. అతని పితామహుని పేరు పాపయ్య. పప్పు భొట్లవారు వైదికు లగుటచేత సాంగవేదా ధ్యయనము వారి కవశ్య కర్తవ్యమయినను వారు యజుస్సా మాధర్వణ వేదమును విడిచి ఋగ్వేదమునం దెనిమిదన యత్రమును విడిచి తొమ్మిదవ యత్రమును మాత్రము విశువశ ప్రాణపదముగ నెంచుకొని పారాయణముఁ జేయుచు వచ్చిరి. ఆ యత్రములో మన పాపయ్యకుఁగల ప్రజ్ఞ యసాధారణము. పదము క్రమము జట చెప్పఁగలడని చెప్పనే యక్కఱలేదు. ఆ యత్రములో నతఁడు ఘనాపాతీ యని బిరుదుపొందెను. ఆరంభించినాఁడంటే గుక్క తిరగకుండ నోరు తడబడకుండ గొంతెండి పోకుండ గంటలకొలది కాలము పారాయణము జేయఁగలడు. అందఱుఁ జదివిన వేదమే శాడినదేపాడరా యన్నట్లు తానును జదివిన పక్షమున నందు శౌరవములేదని పప్పుభొట్ల వారీ యత్రమును ప్రత్యేకముగ వల్లించిరి. వంశ క్రమాగతమైన విద్యయగుటచేతను విశేషించి బుద్ధిజాతి మిక్కిలి గొప్పదగుట చేతను పాపయ్య కొన్ని కొన్ని క్రొత్త పనసలు కనిపెట్టి

పూర్వలందరికంటె గొప్పవాడనిపించుకొనెను. పాపయ్యకు దక్కిన వేదాధ్యయనమన్న దలనొప్పి. స్వాధ్యాయ మతని చెవిని బడినప్పుడు “ఈ బ్రాహ్మణులు చెవి గోసిన మేకల వలె యటచు చున్నారు. వీళ్ళ గొంతులు ణోయ” యని వినుకొనుచుండును. సామగాన మతని చెవిని బడినప్పుడు “వీళ్ళపాట తగులబెట్ట, ఏడిచినట్లె యున్నదిరా” అని తిట్టచుండును. అతని నేదమున కొక్కటే సర్వము. కాని యిన్ని స్వరములు లేవు. అందుచేత నతనికి దక్కిన స్వరములు సామము. నసహ్యములు. బ్రాహ్మణు లందఱు యజన యాజనాధ్యయనాధ్యాపక ప్రతిగ్రహ షట్కర్మ నిరతులైనను నియోగులు మొదలగువారు యజ్ఞము చేయుటయె గాని చేయించుట మానిరి. వేదాధ్యయన మాచరించుటయె గాని యధ్యాపకత్వము మానిరి. దాన మిచ్చుటయె కాని వుచ్చుకొనుట మానుకొనిరి. వైదికు లీ షట్కర్మలు గూడదని శంక దెచ్చుకొని షట్కర్మలలోఁ గొన్ని కర్మలు దాముకూడ విడిచి కొన్నిటిని మాత్రమే గ్రహించెను. ఎన్ని విడిచి యెన్నిగ్రహించె నని మీ రడుగవచ్చును. అయిదింటిని విడిచి యాటవది యగు దాన ప్రతిగ్రహము మాత్రము గ్రహించెను. ఆఠింటిలో మూడు కర్మలను విడిచిమూడింటిని స్వీకరించుటకు నియోగులకెంత యధికారముకలదో ఐదింటిని విడిచి యొక్కటి స్వీకరించుటకు మా పాపయ్యకు నంత యధికారమె కలదు. ఇట్లనుటచేత దక్కిన పంచకర్మల నత

డెన్నఁ డాచరింపలేదని మీ రనఁగూడదు. ఆతఁడు కొన్ని
 దానము లప్పడప్పుడు చేయుచువచ్చెను. అందుముఖ్యమైవని
 రెండు కలవు. పితృదేవతలకు పిండప్రదాన మొకటి. తన
 మిత్రుల కప్పడప్పు డిచ్చు పొగచుట్టలదానము రెండవది.
 యజ్ఞములు చేయలేదని లోకమున నశనికి నిష్కారణముగ
 నప్రతిష్ఠ సంభవించినది. కాని నిష్పక్షపాతముగ నతనిచరిత్ర
 వ్రాయుదుమేని నతఁ డొక యజ్ఞముఁజేసినాఁడని వ్రాయక
 తప్పదు. ఆయజ్ఞము నిమిత్తమతఁ డెవ్వరిని బాధింపలేదు.
 పందిళ్ళు పాకలు వేయలేదు. విశ్వప్రయత్నములు చేయ
 లేదు. యథావిధిగ నతఁడె రెండవ కంటివాఁ డెఱుఁగ
 కుండ జేసెను. అది యెట్లు చేసెనందురోవీనుడు: ఆతఁ
 డిరువదియేండ్లు వయస్సుగలవాడై నప్పుడు తల్లి రాత్రీరొట్టె
 కాల్చుకొనవలయునని మినుపపప్పుచేటలోఁబోసి వాకిటిలో
 నెండఁబెట్టుకొనెను. ఒకమేఱ యొక్కడనుండియో వచ్చి
 యాపప్పు దినుచుండెను. చత్వారముచేతఁ తల్లికది కనం
 బడలేదు. పాపయ్య వీధిలోనుండి వచ్చి యదిచూచి
 మేఱకు గొట్టుటకు మంచికఱ్ఱ దొరకకపోవుటచే గాలు
 సాచి సత్తువకొలఁది నొక్కతన్నుఁ దన్నెను. ఆమేఱ పది
 గజముల దూరమునఁబడి యొక్క యటపఱచి నెంటనే
 చచ్చెను. ఆ వార్తవిని మేఱ యజమానుఁడగు గొల్లవాఁడు
 తన చుట్టములగుంపుతో వచ్చి యింటిమీఁదబడి మేఱకు
 జరిగినంతపని పాపయ్యకు చేయవలయు నని సంకల్పించెను.

కాని నలువ్రూ జేరి మేకకు నాలుగు రూపాయలు వెలగట్టి చెరిసగము జేయుదునుని తునితగవుజేసి పాపయ్యచేత రెండు రూపాయలు వానికిప్పించి సంపిరి. యజ్ఞములోగూడ మేకలను జంపుటయొ ప్రధానముగనుక పాపయ్యకు యజ్ఞఫలము చేకూరినదని చెప్పవచ్చును. లోకుల నందఱఁ బీడించి ధనము సంపాదించి పందిళ్ళు పాకలు వేయించి యున్నము దినకుండ మలమునూడి కుమ్మరులచేత. మేకలను జుప్పించి కుండలములు వేసి కొన్నవానికి యజ్ఞఫలము దక్కి పాపయ్యకు దక్కకపోవునా? బ్రహ్మాయు బుత్విక్కులు నుద్ధాతయు హోతయు నధ్వర్యుడు మొదలగువారక్కఱలేకుండ మంత్రములతో పనిలేకుండఁ తఱచు గాంధర్వవివాహమువలె యట్టహాసము చేయక రహస్యముగ యజ్ఞము చేయుటచే లోకులతెనివి హీనునిగఁ జూచుచున్నారు. తక్కువ వర్ణమువారైన కుమ్మరుల చేత ముక్కు చెవులుమూసి బాధపెట్టి చంపించుటకంటె స్వచ్ఛమైన బ్రాహ్మణుండు స్వయముగఁ జంపుటవలన మేకకు సద్యోమోక్షముసంప్రాప్తమైయుండునని యొక్కఁడైన నాలోచింపడుగదా. లోకములో న్యాయములేదు. ప్రస్తుతము లోకులేమనుకొన్నను పాపయ్యకు భవిష్యత్కాలమునైన రావలసిన కీర్తి రాకపోదు. 'విద్యావితక్రీ' యని యొక లోకోక్తిగలదు. పాపయ్యనేర్చుకొన్న తొమ్మిదవ యర్థముగూడ నొకానొక విద్యలోఁ చేరినదే కావునదానివలన నతఁడుధనసంపాదనమప్పుడప్పుడు చేయుచుండెను. పచ్చని తోరణము గట్టుకొని

యెవరు వివాహము చేసుకొన్నను పాపయ్య నాఁడొక యవ
 ధాని బిరుదమో దీక్షితబిరుదమో సోమయాజి బిరుదమో
 వహించి యచ్చోటికిఁబోయి సంస్కారులతోఁబాటు తన్నుఁ
 గూడ సత్కరింపవలసినదని ణోరుచుండును. అట్లు వారు
 సత్కరింపనిచోఁ జిన్ననాటనుండియు ముప్పిజీవనమున కలనడి
 యుండుటచేత ముప్పియుద్ధము ప్రారంభించి పురోహితులను
 గన్యప్రదాతను వధూవరులను తద్బంధుగణమును దన నవ
 మాత్రముతోఁ గొంతవరకు దీవించి తోరణములు తెంపి పెండ్లి
 పండ్రి యుద్ధభూమిగ మార్చి తన సంతము నెగ్గించుకొని
 సంభావన దండిగ లంకించుకొని వచ్చును. అందుచేత నతనికి
 బండబూతుల పాపయ్య యనియు, పిడిగుద్దుల పాపయ్య
 యనియు రెండు పౌరుషనామములు కలిగినవి. అధికారుల
 యిండ్లచుట్టుఁ దిగిగి వారి సేవకుల నాశ్రయించి పండ్లు పంచ
 దార చిలుకలు మొదలగు సూడిద లంపి యధికారుల యను
 గ్రహమునకుఁ బ్రాతులై కొందరీ కలియుగమున బిరుదుల
 కనర్హు లయ్యు సంపాదించుచుందురు. పాపయ్యసంపాదించిన
 బిరుదము లట్టివికావు. బిరుదుల నిమిత్త మఁత డొకరి నెన్నఁ
 డాశ్రయింపలేదు. అతని కంత శక్తియు భుజశక్తియు నతనికి
 బిరుదులు సంపాదించిపెట్టినవి. కాని యధికారుల కటాక్ష వీక్ష
 ణముచేతఁ ప్రసాదించఁబడినవి కావు. పాపయ్యకుఁ దొమ్మి
 దవయతము నేర్పిన గురు వెవ్వరై యుండారని మీఱుసంసి
 యము తోఁచవచ్చును. అతనికి గురువే లేడు. గురుకుల

వాసము లేకయె శుశ్రూషాపీడ లేకయే యెందఱు బహు
 విద్యలలో నధికప్రాధులై రని మనము వినుచుండుట లేదు.
 తన విద్యావిషయమున మన పాపయ్యయు నట్టి పట్టికలో
 జేరఁదగినవాఁడెఁసుఁడీ. ఇట్లనిన మీరు నమ్మక నవ్వ మొదలు
 పెట్టెదఱు. వాల్మీకి ఛందో వ్యాకరణాది లక్షణ జ్ఞానము
 గురుబోధ లేకయే సముపార్జించె నన్న మీ రహహో యని
 నవ్వి యానందింతురు. భాగవత ప్రణేత యగు పోతరాజు
 సహజ పాండిత్యము గలవాఁడని చెప్పినంత మాత్రముననే
 విశ్వసించుదు. సహజ పాండిత్య మొకరిసామా? ఈ విద్య
 యావిద్య యనకుండ సకలవిద్యలలో వారి వారి పూర్వజన్మ
 వశముననో యదృష్టవశముననో సహజ పాండిత్య ముద
 యించుచుండును. కాఁబట్టి పక్షపాతము మాని పాపయ్యకు
 గూడ విద్యలో నట్టి ప్రతిభా విశేషము గలదని నమ్ముఁడు.
 అతని పుణ్యమేమో కాని పాపయ్యకు బాల్యము నుండియు
 నద్వైతసిద్ధి సహజముగానే గలిగినది. ఎంతెంతో శ్రమపడి
 యెంద రెందరో గురువులకు శుశ్రూషఁ జేసి శంకరభాష్య
 సమేతముగ దశోపనిషత్తులు భగవద్గీతయు బ్రహ్మసూత్ర
 ములు వల్లించిన మహానుభావులకె స్థిరమైనయద్వైతభావము
 వార్థక మందైనఁ గలుగుట మిక్కిలి కష్టము. అట్టియెడ
 నూనూగుమీనాలు మొలకలెత్తక మునుపె యుపసయనమైన
 గాక మునుపె గోగణము విడిచి యంగవస్త్రమును గట్టక
 మునుపె మాటలై నను సరిగరాకమునుపె స్వవస్తు పరవస్తు

భేదజ్ఞానము నశించి పరవస్తువు లన్నియుఁ దన వస్తువులే యను నద్వైతభావము గలుగుట యెంత గొప్పమాట ! అది యెంతవానికి లభియించును ! పూర్వయుగములలో నట్టిబుద్ధి యనేకుల కుదయించి యుండవచ్చును. కాని కలియుగములో నది మందపల్లి నివాసుడగు పప్పుభొట్ల పాపయ్యకే సిద్ధించి నది. నాణెములు కాని చెంబులు కాని వెండిగిన్నెలు కాని వస్త్రములు కాని తినియెడు పదార్థములు కాని యతని కంటఁ బడెనా యెప్పుడో యవి యతనిచేత బడినవే. నీ వీ వస్తువు దీసితివా యని యెవరైన నడిగిన పక్షమున నతఁడు స్పష్టముగ లేదని చెప్పచుండును. లే దనుటలో నతఁ డబద్ధమాడెనని యెవ్వరు దలంపఁ గూడదు. “గజం మిధ్య సలాయనం మిధ్య” యన్నట్లు వస్తువులేదు. దొంగతనము లేదని యభిప్రాయమై యుండవచ్చును. లోకులు కాకులవంటివారు కదా ! పాపము ! పాపయ్య లేమిచేతనో యద్వైతభావము చేతనో హస్తచాపల్యము చేతనో చిరతరాభ్యాసము చేతనో హస్తలాఘవముఁ జూపు నభిలాష చేతనో గ్రామములలో నున్న కొన్ని యిండ్లలోఁ జొరబడి కొన్ని వస్తువులను గ్రహించినాడనుకొనుఁడు. గ్రామవాసులు తమ పుట్టియంతయు మునిగిపోయినట్లు షెడగోలచేసి యతని నల్లరిపెట్టి నొడఁగిరి. పరుల వస్తు వేమిటి మన వస్తు వేమిటను భావము పాపయ్య కున్నట్లు వస్తువులు మన యింట నుండిననేమి పాపయ్య యింట నుండిన నేమి యను భావము గ్రామవాసులలో

నొక్కరికైన లేకపోయెగదా! అందుచేతనే వీరు పాపయ్యతో బోల్చు దగరు. అట్టి యద్వితీయ భావ మతని కుండుట చేతనే పాపయ్య చరిత్ర మక్షరరూపముగ నాంధ్ర దేశమున ప్రచార మగుచున్నది. అట్టి భావము శూన్య మగుటచేతనే మందపల్లి గ్రామవాసులలో ఘనులగు తర్కవ్యాకరణ జ్యోతిషాస్త్ర పండితులున్నను వారి చరిత్రములు లిఖింపఁ బడుచున్నవా? గ్రామస్తులు చేసిన యల్లరి వలన వివాహయోగ్య వయస్కుడైన పాపయ్యకుఁ బిల్ల నిచ్చుట కెవ్వరు రారైరి. తన కుమారునకు వివాహము కాలేదని విచారించి విచారించి తల్లి కాలధర్మము నొందెను. ఆశీసము తప్పిన యాడుపడుచులు గాని మఱి యే యాడు దిక్కుగాని లేకపోవుటచే నతఁ డప్పు డప్పుడు వంట జేసి కొనవలసి వచ్చెను. బ్రాహ్మణార్థముల వలన నిష్కామ పొట్ట బోసికొనఁ గలఁడు. కాని యందు మూఁడు నాలుగు చిక్కులు సంభవించినవి. మున్నూట యఱువది దినములు భోక్తయై యుండుటకు గ్రామమున మూడువందల యఱువది శ్రాద్ధములు లేవు. ఆ కాలమున మందపల్లిలోనున్న బ్రాహ్మణ గృహములే నలుబది యేబది. ఇంటికి రెండాబ్దిములకన్న నెక్కువగా నుండవు. అదియును గాక ప్రతివారు పాపయ్యనే పిలువకు కదా? పిలువఁ దలంచుకొన్నవారు గూడ నితఁడు కలహాప్రియుడని యెంచి పిలుచుట మానిరి. వస్త్రవీరియ లేదనియొ దక్షిణ స్వల్పముగా నిచ్చినారనియొ నతఁడు గృహ

యజమానితోఁ దరుచుగాఁ దగవులాడుచుండును. ఇతఁడు కంఠమెత్తి కేక లారంభించెనా భూదేవతలెగాక శ్రాద్ధము నకు వచ్చిన విశ్వదేవతలు పితృదేవతలు గూడ గడగడ వణికి పారిపోవుదురని గ్రామస్థులు యభిప్రాయము. అది యటుండ నిమంత్రితుండై పాపయ్య శ్రాద్ధ భోజనముఁ జేసి వెళ్ళునపుడు గృహాయజమానుల కన్ను బ్రామి యేదో వీలు చూచుకొని గిన్నెయొ పఁచ పాత్రయొ పట్టుకొని పోవును. శ్రాద్ధభోక్తల కునకుంభ దానముఁ చేయ వలయునని శాస్త్రమందుండినను సాధారణముగ నట్లెవ్వరుఁ జేయలేకపోవుటచే పితృకర్మలు చేయువారి కుదకుంభ దాన ఫలముం గల్పింపవలయునని పాపయ్య యేవో పాత్రలు పట్టు కొని పోవుచుండు నని పౌరబ్రాహ్మణులు తెలిసికొనలేక యతనిని భోక్తగఁ బిలుచుట మానుకొనిరి. పిలువకపోవుట కిదియె ప్రధాన కారణమని చెప్పవచ్చును. ఉపకారణము గూడ మరియొక టున్నది. అది చెప్పకపోవుట దోషము కావునఁ జెప్పఁబడుచున్నది. పాపయ్య గంభీరకాయుఁడు. ఆ కారమునకు దగిన యాకలి. యాకలికి దగిన భోజన సాష్ట వము నతనియందుఁ గలవు. అగ్నిహోత్రమునందు సర్వము హుతమైనట్లె యతని జరరాగ్నియం దేది వేసినను వెంటనే హుతమైపోవును. అదృష్టవశమున నట్టి గాఢ జీర్ణశక్తి యత నికిఁ గలిగినందుకు సంతసింపక గ్రామవాసులలోఁ కొందఱు విరోధముచేత గొంధ అనూయచేతను “ప్రతి మనుష్యునకు

గర్భమందే జీర్ణోశముండును ; గాని పాపయ్యకు జీర్ణోశము శరీర మంతట గల "దని పరిహాసాస్పదముగఁ బలుకజొచ్చిరి: కొందఱు దయ్యపుతిండియనిరి. అభాగ్యుల కాకలియెక్కువయని మఱికొంద రనిరి. చాటుచాటువనె గాని యతని యెదుటఁ బడి యెవ్వ రెట్టి మాట లనలేదు సుఁడీ. అతఁడు భోక్తగా వెళ్ళిన గృహమున శ్రాద్ధమునకు ముఖ్యమని పనసకాయ కూర వండిన పక్షమున వండిన కూరంతయు బాపయ్యయె భక్షించును. అతనిని బిలిచినప్పుడు గృహ యజమానులు గారెలు నరిసెలు సంతర్పణమునకు వండుకొన్నట్లు వండుకొన వలయును గాని నూత్నముగఁ జేసికొనుటకు వీలులేదు. చైత్యకములయందు సుష్టుగా భోజనము చేయువారిని బిలిచి పెట్టట యెవరో కొందరికి సంతోషమైనను జన సామాన్యము కట్లుండదుగదా? పాపయ్యకు శ్రాద్ధభోజన మరుదగుట కిది యొక హేతువయ్యెను. పాపయ్యయొక్క జీర్ణ శక్తిని విస్పష్టముగఁ దెలియజేయుట కతని బాల్యమునఁ దండ్రి జీవించి యున్నపుడు జరిగిన యొక వృత్తాంత మిందుఁ దెలుపుట నముచితము. భావికాలమున నేదో విషయమున మహా పజ్జా వంతులగు వారియం దా లక్షణాంకురములు బాల్యమునందే పొడచూపుచుండును. పాండవ సింహమని చెప్పదగిన భీమ శేనుడు దుర్వార భుజబలశోభితు డని యెల్లవా రెఱుగుదురు కదా ! ఆ మహాబల సంపత్తి యతని బాల్యమునందే గోచర మయ్యెను. కుంతీదేవి భీమసేనుఁడు పుట్టిన పదియవనాఁడు

ఘడిస్నానముఁ జేసి కొడుకు నొడిలో వైచి కొని దేవతా
 దర్శనమునకుఁ బోవుచుండెను. అప్పు డొక బెబ్బలి యామెం
 దఱిమెను. పాండురాజు పులి నొక యమ్మున గూల వేసెను.
 కాని యా లోపున నామె భయపడి విసవిస పరుగిడ నారం
 భించెను. ఒడిలోనున్న భీమసేనుఁడు నేలఁబడియెను. నెత్తుగుఁ
 గుడ్డగుటచే బిడ్డ యా దెబ్బకు మృతినొందెనేమో యని
 కుంతిదేవి తత్తరపడియెను. కాని బాలుని దేహము కంద
 లేదు. సలగలేదు. అతని శరీర సంపర్కము గలిగినంత మేర
 యా తాళినేల పిండి పిండి యయ్యెను. అతనియందు వలెనే
 పాపయ్యయందుగూడ బాల్యమున నతని జతరాగ్ని శక్తి
 ద్యోతకమయ్యెను. దృష్టిదోషము తగులునని తండ్రి యిత
 రుల కది వెల్లడింపలేదు. పాపయ్య పదియాతేండ్ల ప్రాయము
 వాఁడైనపుడు తండ్రి కుమారుని వెంటబెట్టుకొని కొన
 సీనులొక బ్రయాణము సేయుచుండెను. చలిదికూడు లేక
 పాపయ్య యొక్క యడుగైన నడువఁజాలఁడు. అందుచే
 దండ్రి ఆనాఁ డొక యూర నొక యింటి కరిగి “అమ్మ!
 మా కుఱ్ఱవానికి రవంత చలిదియన్నము దొరకునా” యని
 యడిగెను. కుఱ్ఱవాఁడు చలిదియన్నము గోరుచున్నాఁ డనఁ
 గానే సాధారణముగ లేదనువారుండరు. పాపయ్య పదియా
 తేండ్ల వయసువాఁడైనను నప్పటికే తండ్రివలె చెయ్యెత్తు
 మనుష్యుడయ్యెను. అయినను జనకుని దృష్టి కతమ కుఱ్ఱ
 వాఁడెకదా! కుఱ్ఱవాఁ డనుటచేత గృహ యజమానులు

వచ్చినవాడు పదియేండ్లవాడో యెదేండ్లవాడో యనుకొని “అయ్యో నాయనా! పిల్లవానికి పట్టుకు చలిదియన్నము బెట్టమా? అదిగో చద్దినణ్ణాలగది. పెట్టుగుని తినుమనుచు. లేదా మీరు పెట్టనచ్చు” నని యా గదిఁ జూపిరి. ఆజాను బాహుఁడైన తన కుమారునిఁ జూచినపక్షమున వారు చలిదియన్నముఁ బెట్టలేమో యను భయమున నతఁడు మొదట వానిని వీధిలోనెయించి వెళ్ళి గదిచూచి వచ్చిన తరువాత నింటిలోని యాడువారిఁ పనుల సందఱి నున్నప్పుడు దొడ్డిదారిని తన బిడ్డనుఁ దీసికొనిపోయి యా గదిలోఁ బ్రవేశపెట్టి యన్నము బెట్టుకొని తినుమని చెప్పెను. ఆ గదిలో మానెడు బియ్యపన్న ముండెను. దానికి సరిపడిన యూరుగాయలు పచ్చళ్ళు నుండెను. తవ్వెడు కేదె పెరుగుండెను. రమారమి గిద్దెడు పేరిన నేయి యుండెను. శాపయ్య యా యన్న మంతయు వడ్డించుకొని యూరుగాయలు పచ్చళ్ళు నేయి పెరుగు మిగులకుండ సుష్టుగాఁ దిని యెప్పటియట్ల దొడ్డిదారిని వెలుపలకు వచ్చెను. భోజనము సమాప్తమైన తరువాతఁ దండ్రి యా యింటి యాడువారిఁ దడకుఁ బోయి “అమ్మా! మీ దయవలన మా వాడు చలిదియన్నము దిన్నాఁడు. నేను నెలవు వుచ్చుకొని వెళ్ళుచున్నా” నని చెప్పి వెళ్ళి పోయెను. ఆ యంట నైదారుగురు చిన్న బిడ్డలుండిరి. ఆ బిడ్డలందఱకు సరిపోవునని వారా యన్న మక్కడ దాచిరి. శాపయ్య తిని వెళ్ళిన గడియ నేపటి కాయిల్లాలు చలిది

యన్నముఁ బిల్లలకు పెట్టనెంచి యాటలు మానిపించి వాళ్ళం
 దరి నక్కడకుఁ బిలిచి కంచములుపెట్టి యన్నపాత్రఁ జూచు
 నప్పటి కందులో నొక మెత్తుకై న లేదు. ఆ యిల్లాలు తెల్ల
 బోయెను. కుక్క తినిపోయెనేమో యని మొదట ను
 కొనెను. కాని నూరుఁగాయలు పచ్చళ్ళుగూడ లేకపోవుటచే
 నట్లనుకొనుటకు వీలులేకపోయెను. ఇంటిలోనున్న యాఁడు
 వాంఁడింద అక్కడఁ జేరి కొంతసేపు మీమాంసచేసి తుదకు
 బ్రాహ్మణకువకారుఁడే తినియుండునని నిశ్చయించి కుఱ్ఱవాఁడు
 మానెను బియ్యపన్నముఁ దిన్నందుకు మనసులో మిక్కిలి
 యాశ్చర్యము నొందియు బ్రాహ్మణునకుఁ బెట్టిన తిండికి కంట
 గించుకొనుట దోషమని నోరు మూసికొని యూర
 కుండిరి. పాపయ్య చరిత్రముగూడ భీమసేనుని చరిత్రము
 వంటిదే. ఆకలిలో నిద్దఱు వృకోదరులే. ఇద్దఱు మహాకోప
 నులే. అయినను వేదవ్యాసునివంటి మహాత్ముఁడు తన రచనా
 చమత్కృతి నంతయుఁ జూపి వర్ణించుటచే భీమసేనుఁడు
 వంద్యుఁ డయ్యెను. అట్టి మహాకవి యాడుకొనక పోఁబట్టి
 పాపయ్య నింద్యుఁ డయ్యెను. ఇట్టి యితిహాసము లనేకములు
 కలవు. కాని గ్రంథవిస్తరభీతిచే నవి స్పృశియింపక కథలోని
 ముఖ్యాంశమే వర్ణింపఁబడును. 'తల్లి చచ్చిన జిహ్వా చచ్చు'
 నను నార్యోక్తి పాపయ్యకడ నిశ్చయమైనది. సరిగా నతిని
 కన్న మమరలేదు. వండుకొను కష్ట మటుండగా ముమ్మారు
 మూడు మానికెల బియ్య మతనికి గావలెను. ఆశంకులములు,

వానికి గావలసిన రసవర్ణములు సంపాదించుట స్వగ్రామమున దుస్సాధ్యమయ్యెను. అదియునుంగాక వివాహముఁ జేసికొని వంశము నిలుపుకొన వలయునని గట్టిసంకల్ప మతనికిఁ గలిగెను. అతనికి విద్యఁజూచి పిల్లనిత్తురా? ధనముజూచి యిత్తురా? మళ్ళీ నూన్యములు జూచి యిత్తురా? వరదీటము కావలసినంత యున్నది. కలియుగములో వరుని దార్ధ్యము, సాంప్రదాయముఁ జూచు వారెవ్వరు? ఎల్ల పేదవారిఁడ విషయములో నయినట్లె సాపయ్య విషయమున వివాహము ద్రవ్యైక్ సాధ్యమయినది. ద్రవ్యము స్వగ్రామమున సంపాదించుటకుఁ దగిన యనువులు లేవు. కాబట్టి దేశాంతరములకుఁ బోవలయునని సాపయ్యకు దృఢసంకల్పము గలిగెను. ఏ దేశమునకు బోవలయు నని యతఁడు మనస్సులో మీమాంసఁ జేసెను. కాశీకిఁ బోవలయునని కొంతకాల మతఁడు తలఁచెను. కాశీలోని సత్రములలో యధేచ్ఛముగ భోజనము జరుగును. కాని వివాహము నిమిత్తము కావలసిన ధన మచ్చట దొరకదని యతని కెవ్వరో చెప్పి మహాఃట్టణమందు దేనుఁగు బ్రాహ్మణులమీద నాదర మెక్కువగల దక్కడికిఁ బొమ్మని హితోపదేశము జేసెరి. ఆ మాట యతనికి నచ్చెను. తోడనే పునహాకు బ్రయాణమయ్యెను. అతని యింట లోకమంతట గల పంచభూతములే గాని యితరమైన యాస్తి యేమియునులేదు. సాత్రయ మృణ్మయసాత్రాలు త్రాగుట కొకయిత్తడిచెంబుమాత్రమున్నవి. కట్టుకొనుటకు మూడు నాలు గంగవస్త్రములు

కలవు. ఎన్నో తరములనుండి వంశపారంపర్యముగ వచ్చుచున్న యక్షయపాత్ర యుండవలయును గదా. అది యేమైనదని మీకు సందియము దోచవచ్చును. పాపయ్య బద్ధకముచేత నక్షయపాత్ర వ్యాపారము మానికొనెను. వ్యాపారము మానికొన్నను జాలకాలము నాటనుండి యచ్చినచ్చినపాత్ర దాచకూడదాయని మీకు సందేహము దోచవచ్చునేమో; అది తల యుత్తరించుకొని పోవు సమయమున కుపయోగింపబడెను. చీట్లపేకలో వచ్చిన దండుగ నిచ్చుకొనుట కాపాత్ర నుపయోగింపఁ బడెను. అది యొక్కటియే గాదు. అప్పుడప్పుడు హస్తలాఘు వముచే నతని వశమగుచుండిన రాగి కంచు చెంబులు పంచపాత్రలు మొదలగునవి గూడ తన్నిమిత్తము వినియోగింపబడెను. పెట్టెలు లేవా యని మీ రడుగవచ్చును. పెట్టెలలో దాచవలసిన వస్తువులు లేనప్పుడు పెట్టెలెందుకు? అందుచేత నతనికి సర్దుకోవలసిన సామగ్రిలు లేకపోయెను. చిరకాలమునుండి బూజు పట్టుచున్న కృష్ణాజినమును దర్భాపనమును దీసి పాపయ్య బూజు దులిపి యొడలోవేసి దర్భాపనమును కృష్ణాజినములో వేసి కట్టి యొకనాఁడు తెల్లవారు జామున నా కృష్ణాజినమును భుజముమీఁద వేసికొని యిత్తడి చెంబు మూతికి గట్టిన యంగవస్త్రమును నడుమునకు గట్టుకొని ప్రాతఘోషణిగట్టుకొని తలకొక ప్రాతయుత్తరీయమును జుట్టుకొని పునహాకుఁ బయన మయ్యెను. మార్గమధ్యమున

నతఁడు గావించిన విచిత్రవివాదములు, హస్తలాఘవములు, లీలలు వరింపఁ దొడఁగిన పక్షమునఁ బాఠకులకు విసుగుపట్టునను భయమున నవి యెల్ల మానవలసినచ్చెను. బ్రాహ్మణుఁడెఱవేదనాఁ డైనను జేత నొక కాసుసయితము లేకుండ నేతుహిమాచల పర్యంతమగు దేశమంతయు దిరిగిరావచ్చును. ప్రతి పట్టణమున నున్న సత్రములు కొన్ని సత్రములలో నొక పూట మాత్రమే భోజనముఁ బెట్టుదురు. కొన్ని సత్రములలో రెండు పూటలు నిరుపొద్దు భోజనము పెట్టుదురు. కొన్నిచోట్ల భోజనముకాక కానియె రెండుకాసులో దక్షిణ గూడ నిచ్చెదరు. దక్షిణదేశమున కొన్నిసత్రములలో బాటసారులకు వితంతువులు రాత్రి రొట్టె కాల్చుకొనుటకు పిండి గూడ నొసంగుదురు. సత్రములమాట యటుండఁగా బ్రాహ్మణుల కన్నము లేదను బ్రాహ్మణ గృహస్థులు సాధారణముగ నుండరు. కాబట్టి పాపయ్య చిల్లిగవ్వ చేతలేకుండ సుఖముగ వెళ్ళఁగలిగెను. ప్రాతఃకాలమునందు లేచి జాము ప్రోద్దెక్కువఱ కతఁడు నడచి యొక గ్రామముఁజేరి యచ్చట సత్రమున్న సత్రమును లేనిచో సామాన్య గృహస్థుల యిండ్ల భుజించి సుఖముగ నిద్రించి మరల జాము ప్రోద్దువేళ బయలుదేరి నడచి యేయారికడ సాయంకాల మగునో యచ్చట బసజేసి యెవరి యింటనో భుజించి మరల నేకువను లేచి పయనము నేయుచుండును. ఈ విధముగ నతఁడు నాలుగు మాసము లగు నప్పటికి సుఖముగ శ్రీమంతులగు పీష్ఠ్యాలకు మున్ను రాజ

ధాని యైన పునహాకుఁ జేరెను. పునహాలోఁ పూర్వకాలమున బాజీరాయఁడు మొదలగు వీమాలు రాజ్యధురంధరులై యున్న కాలమున బ్రాహ్మణపూజ విశేషముగ జరుగుచుండెను. అందు వేదాధ్యయన సంపన్నులకు జరిగెడుపూజ మిక్కిలి మెండు. భరతిఖండ మంతటిలోను కృష్ణా గోదావరీ తీర చాసులగు బ్రాహ్మణులు మిక్కిలి గంభీరముగ నుదాత్తానుదాత్త స్వరితస్వరములు తప్పకుండ నపశబ్దము రాకుండ స్వచ్ఛముగ మనోహారముగ వేదము చదువఁ గలరని మహారాష్ట్ర దేశమున గొప్పవాడుక గలదు. ఆ ప్రఖ్యాతి కాంధ్రబ్రాహ్మణులనుటకు సందియములేదు. హిందూదేశమున ననేకభాషలున్నను నందులో ననేకములు సంస్కృతములే మాతృకగ గ్రహించినను నాంధ్రభాషవలె నవి సర్వవిషయముల సంస్కృతము ననుసరింపలేక పోయినవి. అక్షరముల దగ్గఱనుండి తెలుఁగుభాష సంస్కృతము ననుసరించిన కారణమున నాంధ్రులు సంస్కృత శబ్దములను స్వచ్ఛముగ నిరుషముగ నుచ్చరింపఁగలరు. తక్కినవా రట్లుచ్చరింపలేరు. వాగ దేశీయుఁడు వేద మనఁబోయి బేదమచును. సద్గుణ మనఁబోయి పద్గుణమనును. ఓధ్రదేశీయుఁడు జనకుఁ డనుటకు జొనాణోయనును. ఇట్లే ఘూర్జర మహారాష్ట్ర ద్రావిడిక రాటాదిభాషలు సంపూర్ణ భాషలుగామి నాయా దేశీయుల నాలుకలు సంస్కృతోచ్చారణమునకు సరిగా నలవడి యుండలేదు. సంస్కృతోచ్చారణమున కాంధ్రులే దక్షులు. ఆ కారణమున

శ్రీమంతులగు పీష్వాలు వారినిం బట్టి మహారాష్ట్రులందఱు
 దిలింగదేశ బ్రాహ్మణుల నోటనుండి వేదమును వినవలయు
 వనియు శ్రోతస్మార్తాది కర్మలను జరిపించుకొనవలయుననియుఁ
 గుతూహలము గలిగియుండి యట్టివారు లభించినప్పుడు వారిని
 రావించి సకలవిధముల సమ్మానించి సకల పూజల సత్కరించి
 పంపుచుందురు. అందుచేత నాంధ్ర బ్రాహ్మణులలో
 స్వాధ్యాయవేత్తలు శ్రోతస్మార్త ప్రయోగదక్షులు, శ్రీమం
 తుల కాలమునను శ్రీమంతులరాజ్యమస్తమించిన వెనుకను
 గూడ పునహాసతారాలకుఁ బోవుచుందురు. అట్టి వేదవేత్తలు
 గర్వితులుఁ బోవుచోటికి పొట్టకోసి కంచుకాగడాల వెదకినను
 నొక్కయక్షరము ముక్కయైనఁ గనబడని పాపయ్య యేమి
 చేయవలయునని వెళ్ళియుండెనోగదాయని యెల్లవారికి సంది
 యము దోచక మానదు. ఘోరరులు మహారాష్ట్రులు
 మిక్కిలి దాతలనియు, గోదావరీతీర బ్రాహ్మణును వివాహ
 ర్థము యాచించినతోడనే రూకల వర్షము గురియుననియు
 నందువలన సులభముగ వివాహము జేసికొనవచ్చు ననియు
 నితరులవలన విని యతఁడు నమ్మెను. అదియునుగాక యా దేశ
 మున శ్రాద్ధభోక్తకు సయితము రూపాయకు తక్కువదక్షిణ
 నియ్యరనియు నందుచేత బ్రాహ్మణార్థములు చేసియె గోనె
 సంఘము రూపాయలు సంపాదింప వచ్చుననియు నతని కౌశ
 ల్యుట్టి వెల్లెను. ఎట్లెట్లో యతఁడు పునహా జేరెను, చేరి సత్ర
 ములలో భోజన మారంభించెను. ఆవగాయ మాగాయ మొద

లగునూరుగాయలను గోంగూరపచ్చడి తోటకూర బచ్చలకూర
 మొదలగు ఫలుసులు బెల్లపుటరిసెలు మినుపగారెలు వీశె
 బూరెలు గుమ్మడికాయ ధప్పళము మొదలగు తెనుగు వంట
 కములకు రుచిపడిన పాపయ్య నాలుకకు మహారాష్ట్ర దేశపు
 రొట్టెలు పలుచని పప్పులు కారములేని పచ్చళ్ళు మొదట
 నచ్చినవికావు. పచ్చిమిరపకాయ కారమునకతఁడు మొగము
 వాచి స్వయముగఁ జేసికొని మహాపదార్థముగ దాచికొని
 భోజనమునకు వెళ్ళినప్పుడు పొట్లముగట్టి తీసికొనిపోయి
 పంక్తిలోనున్న మహారాష్ట్రులు నివ్వెరపడి చూచి యితఁడు
 బ్రహ్మరాక్షసుడని తలంచునట్లది కలుపుకొని తినుచుండును.
 కొన్ని నెల లగునప్పటి కతఁడు మహారాష్ట్ర భోజనమున కల
 వడెను. అలవాటు పడిన తరువాత మహారాష్ట్ర లెవ్వరతని
 కందలేదు. పునహా వెళ్ళినతరువాత రెండు మూడు గూస
 ముల కతఁడు వివాహము నిమిత్తము యోచన నారంభించెను.
 చదువు సంధ్యలురాని శుభయగుటచే రెండణాలు నాలుగు
 డబ్బులు రెండుడబ్బులు చేతులోఁ బెట్టినవారేకాని రూపాయ
 లిచ్చినవారెవ్వరులేరు. దమ్మిడికాసులెకాని పెద్దకాసు లతని
 చేత పడలేదు. ఆ కారణమున తానువిన్నట్లు మహారాష్ట్రులు
 గొప్పదాతలు కారని నమ్మిక తోఁచెను. ఎందుచేతనో మహా
 రాష్ట్రులమీఁద నతనికిఁ గొంత యనిష్టము గలిగెను. “మహా
 రాష్ట్రులు మగవాండ్లు నాడువాండ్లు నను భేదము లేకుండ
 నందఱు వితంతువులె. మహారాష్ట్రుల కాచార వ్యవహార

ములు లేవు. వీళ్ళు వట్టి శూద్రులు, పంక్తి బాహ్యులు" అని చాటునఁ దనమిత్రులతోఁ జెప్పించుండెను. ఏల యని వారడిగిన నతఁ డిట్లు ప్రత్యుత్తర మిచ్చును. "వితంతువులెగాని మనదేశములో రొట్టెలు తినరు. ఈ దేశములో మగవాండ్లుగూడ రొట్టెలు తిందురు. కాన వారు గూడ వితంతువులే, భోజనకాలమందు మహారాష్ట్రులలో దృష్టిదోషములేదు. మనదేశములో వేదపండితుఁ డన్నమాలయక్కఱలేదు. ఎటువంటి బ్రాహ్మణుఁ డైనను శూద్రుఁడు రవంత తొంగిజూచినప్పటికి బ్రాహ్మణుఁ డన్నము వదలి వెట్టి లేచి వెళ్ళును. ఈ సాపిష్టి దేశములో బ్రాహ్మణుఁడు భోజనము చేయుచుండఁగా శూద్రుఁడు చూచుటయెగాక ఆ గదిలోనె తానొక విస్తరి వేసికొని వేరు పంక్తిలో బ్రాహ్మణుని కెదురుగఁ గూరుచుండి శూద్రుఁడు భోజనముచేయును. ఈ దేశములో వట్టి మూలకూడు. అటువంటి పాడుదేశములో నీ నెందుకున్నా వందురేమొ కాలము తప్పి వచ్చినపుడు వసుదేవుఁడు గాడిదకాళ్ళు పట్టుకొన్నాడు. పొట్ట గడవక వీళ్ళ నాశ్రయించవలసివచ్చినది. అదిగాక మరాటివాండ్లు పుల్లారులలోఁ దినునట్టివాండ్లు; ఎట్లందురా? మనవలె వా రాకులలో భోజనము సేయరు. పశ్చిములలోను గిన్నెలలోను తిందురు. అవి కడిగి దాఁచికొందురు. కాని పాఱవేయరు. తిని పాఱవేసినవి పుల్లారులు కావా?" రహస్యములో నిటువంటి సంఘాషణలు సేయుచున్నను బహిరంగముగఁ బాషయ్య

వారిని చేవిధములుగ ధనమునిమిత్తము స్తోత్రములు చేసినను మనోరథము సిద్ధించలేదు. వివాహమునకు సాము ప్రోగుపడు నట్లు కనబడలేదు. యాచనవల్ల దొరికినదిసంభావనవల్ల నారిం చినది బ్రాహ్మణార్థములవల్ల చేజిక్కినది పాపయ్య పొగచుట్ట లకుఁ దమలపాకులకు వక్కలకునడుమనడుమ నంగళ్ళకుఁబోయి కొని తిను లడ్డు బందరుఫేణి మొదలగు మధుగాహారములకు సరిపోయెను. కాని మిగులుటలేదు. ఇంతదూరమువచ్చి వివా హము జేసికొనకుండ మరల స్వదేశమునకుఁ బోవుట యప్ర త్యయని యతఁడు బావించి తనవంటివానికి సాముచేతినిండ సమకూర్చునట్టి వృత్తినేదేని నవలంబింపవలయు నని సంకల్పించుకొనెను. అట్లు చేయుటలో నతఁ డొక క్రొత్తవృత్తి నారంభింపఁదలంచెను. ఒక నెల దినములు విచారించి యతఁ డొక నిశ్చయమునకు వచ్చెను. ఆవృత్తి యాంధ్రుల కాశ్చర్యముగలిగించునట్టిది. మహారాష్ట్రులు మెచ్చునట్టిది. ఆప త్నమయమున నక్కఱకు వచ్చునట్టిది. ఎప్పటి కప్పుడు చేతిలో రొక్కము పడునట్టిది. అందఱకుఁ దనలోఁ బని గలిగించునది. ఏనుఁగు పాడివలె తగుగనిది. విరుగనిది. అట్టి యపూర్వమైన వృత్తి యేదందురా వినుఁడు. ఆంధ్ర బ్రాహ్మణులు ముఖ్యముగ గౌతమీ కృష్ణవేణి తీరవాసులు, నందు ముఖ్యముగ రామచిలుకలవలె గోఱవంకవలె నర్థము దెలియకుండ నొకరు చెప్పినదాని బండవల్లెవేసి స్వాధ్యాయము చేప్పుటకును శ్రౌతస్మార్త కర్మలు నిరాఘటముగఁ జేయించుటకును కావ్యనాటకాలంకార గ్రంథములు

తర్కవ్యాకరణ జ్యోతిష వేదాంతాది శాస్త్రములు నేర్చి పాఠము చెప్పటకును గొన్ని క్రతువులు చేయుటకును మాత్రమే బహుసమర్థులనియుఁ దదితరవ్యాపారములకు వారనర్థులనియు దేశమున నొక గొప్ప యప్రతిష్ట కలదు. పాపయ్య యవలంబించిన వృత్తి యాంధ్రులకు సంభవించిన యా గొప్ప యప్రతిష్టను దొలగించునదికూడ నయ్యెను. ఆవృత్తి కథమపక్షమునలుగురైన నుండవలయును. గాఁబట్టి పాపయ్య తాను వెళ్ళినకొలది దినములకే తనవలెనే గంపంత యాశ షెట్టుకొని తన వలెనే భగ్నమనోరథులై యిందందు తిరుగులాడుచున్న మఱి మువ్వరను శిష్యులుగ స్వీకరించెను. ఆ నలుగురుఁ గలిసి తాము ప్రత్యేకముగ యజ్ఞములు చేయలేకపోయినను ణోటియజ్ఞ ఫలపదమైన వ్యాపార మారంభించిరి. “అనాథప్రేత సంస్కారేణ ణోటియజ్ఞ ఫలం లభేత్” జని యార్యోక్తి కలదు. దిక్కులేని శవములను గాల్చుటచేత ణోటియజ్ఞ ఫలము లభించునని యా వాక్యమున కర్థము. అది పుణ్యజనోచితమైన వృత్తియని పాపయ్య దాని నువక్రమించెను. మొట్ట మొదట నతఁడు ధరలు చవుకగానే యుంచెను. కాని పనితగిలిన కొలది ధరలు హెచ్చింపవలసి వచ్చెను. అటువంటివృత్తి నవలంబించుటకు బురికొల్పిన యతని నిపుణత, బుద్ధిఁ జూచి యౌర్వలేకను నాంధ్ర బ్రాహ్మణులు తక్కిన వ్యాపారములకు సమర్థులుకారని లోకమున నున్న యప్రతిష్టను దొలగించుటకుఁ దగినట్లు కృతజ్ఞులు కాకను

దెలివిమూలినవాండు కొందఱు పాపయ్య పరోక్షమునను నెట్టయెదుటను నిందించి కొన్ని ప్రశ్నలగుచు వచ్చిరి. అందుగొన్ని ప్రశ్నలివి. “నీ వీ వృత్తినేల యవలంబించితివి? పుణ్య మందువా. సాముక్త దీసికొనకుండ శవదహనము జేసిన పక్షమున నది పుణ్యము. దిక్కులేని శవములఁ గాల్పుట పుణ్యము. నీవు మోయశవములు వెనుకదిక్కుగలవె. అపి యనాధప్రేతలుగావు. ఆంధ్రులకు నీమూలమునఁ దలవంపులు వచ్చుటలేదా?” అటువంటి వెఱ్ఱివెఱ్ఱి ప్రశ్నలకుఁ దగినట్లుగ నతఁ డీ క్రిందివిధమున సమాధాన మిచ్చెను. “బ్రతికియున్న వారికి దిక్కుండును కాని పీచుఁగులకు దిక్కెక్కఁడుండును. కాబట్టి శవము లన్నియు సనాధప్రేతలే. వారికిమోసెడు వారే దిక్కు. మేమే వారికి గతి. ఇది గౌరవమైనవృత్తి. నీళ్ళుమోసి వంటలుచేసి గోడలు పెట్టి యిండ్లు నేసి మనుష్యులైట్లు సంపాదించుచున్నారో నేను గూడ భుజములు కాయలు కాయునట్లు శవములను మోసిమోసి కిష్టపడి చమట యొడ్డి సంపాదించుచున్నాను. నాసాముక్తలో గ్రుడ్డిగవ్వయైన నన్యాయారి తములేదు. అంతయు న్యాయారి తమె. నాలుగు మాటలు చెప్పి నాలుగు గడియలలో నాలుగువందలొ నాలుగువేలో గడించు ప్లీడరు డబ్బుకంటె నానా కశ్రమలవస్తువుల నమ్మి సామూర్జించు వర్తకుని డబ్బుకంటె పండినను మండి నను దప్పక సాముక్త వుచ్చుకొను సర్కారు సాముక్తకంటె వడ్డివ్యాపారముజేసి మళ్ళు మాన్యములు కొండలు గొడ్లు

దయలేక యమ్మింది లక్షాధికారులగువారి సామ్మకంటె నా సామ్మ న్యాయమైనది. నాకొక్క గవ్వ నెవ్వరు సుచి తముగ నీయనక్కరలేదు. నే నొకరిదగ్గరికివెళ్ళి చేయి జాచి యాచింపను. ఒకనియింటికివెళ్ళి నిండ్రుండవని చండ్రుండవని వానిని భూషించి వాని సమయమగుదాక కని పెట్టుకొని యుండి పీకి పీడబెట్టి విసిగించి తిట్లుతిని నాలుగు డబ్బులు సంపాదించి సంతోషించు యాచకుని వృత్తికంటె నావృత్తి ఘనమైనది. వేదముఁ జదువుకొనలేదని శాస్త్రముఁ జదువు కొనలే దని నన్ను మీరు నిందించుచున్నారు. వేదము చదువుకొన్న వారి వృత్తి యేమిటి? ముప్పి. శాస్త్రమునేర్చి కొన్న వారి వృత్తి యేమిటి? ముప్పి. చదువుకొనిముప్పి యెత్తుట కంటె చదువుకొనక పీనుగుల మోయుట మంచిది. ఆ ముప్పి విద్యలు నాకక్కఱలేదు. ఒకరింటికి వెళ్ళనక్కఱలేదు. నాయింటి కందఱును వత్తురు. అందఱు నాతో పనిగలరు. నేను కాలుమీఁద కాలువేసికొని యింట్లో కూర్చుండి నప్పటికి నాయింటి కందఱువత్తురు. నావృత్తి వరహాలచెట్టు. ఎప్పటి కప్పుడె పంట. ఇది నెల జీతముల వృత్తికాదు. అది వట్టిసామ వృత్తి. ముప్పది దినములు రాత్రిముఁ బవలు పనిజేసి పదో యిరువదోరూపాయలనుసంపాదించుటయేమి ప్రయోజకత్వము? నన్నాక్షేపించువారిలోఁ గొందఱు యాచకులె. కొందరు పెద్దలు సంపాదించి పెట్టిన భూములమీఁద జీవించువారు. అటువంటివారందఱు మనోవృత్తి ముండలు. తనభుజశక్తిమీఁద సంపా

దింపలేనివాడు, పితృతాపము నమ్మకొని కాలక్షేపము
 నేయువారు, వట్టి యప్రయోజకులు. నేను గట్టి ప్రయోజకుడను.
 నాభుజశక్తి నల్ల జీవనము చేయుచున్నాడను. పల్లకి మోయుట
 యెటువంటిదో కటుకు మోయుట యటు వంటిదే. పెండ్లి
 పల్లకి మోతకు డబ్బువు చుచ్చుకొనుట న్యాయమై దీని మోతకు
 డబ్బు వుచ్చుకొనుట యన్యాయ మగునా? నా వలన
 మీకు తలవంపులు వచ్చుచున్నవా? తెనుగువాళ్ళు మరెం
 దుకుఁ బనికీరారన్న యపకీర్తిఁ దొలఁగించి యేపనిలోఁ
 బెట్టినను సరే తెనుగువారు సమర్థులెయని లోకములో
 వెల్లడి జేసినాను. అందుకైన నామీఁద మీకు విశ్వాసము
 లేదే! ఛీ! మీతో మాట్లాడఁ గూడదు. పొండి” అని
 యెదుటివాడు మరల నోరెత్తలేనట్లు యుక్తులు చెప్పి తన
 యుక్తులు చాలనప్పుడు తన తోమ్మిదవ యత్రము పారాయ
 ణము జేసి “శేషం కోపేన పూరయేత్” అను మాట సార్థ
 కము జేయుచుండెను. పాపయ్య యే సుదినమున నే మంచి
 ముహూర్తమునఁ దనవృత్తినారంభించెనో కాని యది దిన దిన
 ప్రవర్థమాన మయ్యెను. పునహా పెద్దపట్టణ మగుటచేఁ బ్రతి
 దినమతఁడు రెండు మూఁడు పరియాయములు రుద
 భోవలసినవని గలుగుచుండెను. మశూచి విశూచి వచ్చిన
 కాలములో నతఁడు భూతగణపరివృత్తుండైన సాక్షాత్ రుద్రుఁడు
 వలె శిష్యసమేతుడై తరుచు శ్రీశాసములలోనే యుండుచు
 నచ్చెరు. పని తొందరచే నొకానొకదిన మతఁడు భోజనముఁ
 జేయక పోవుటయుఁ దన పొలములోనికే యన్నము దెప్పించు

కొని తిను పంటకాపువలె శ్రమశాసమునకే పది రొట్టెలు తెప్పించుకొని యెట్లా తీరిక జేసికొని యారొట్టెలు నోటిలో వేసికొని మరలఁ బనిచేయ తటస్థించుచుండును. మూరెడేసి పొడుగు పొగచుట్టలు నోట వెలుఁగుచున్న సమయములో పాపయ్యను శిష్యులను రాత్రులు దూరమునుండి చూచు వారు కొఱవిద్యయుములు శ్రమశాసములో విహరించు చున్న వని పలుమాఱు భయపడి పరుగులెత్తుచు వచ్చిరి. అన్ని వృత్తులలో ధర్మమున్నట్లై పాపయ్యవృత్తిలోఁ గూడ కొంత ధర్మముండెను. వేదపీఠముల నష్టపూర్ణము మూల్యము గొనకుండ నతఁడు తీసికొని వెళ్ళుట కలదు. తన యసిష్టుల కడను ధనవంతుల యొద్దను నెక్కువధనము గ్రహించుట కలదు. ఒకరి గడ నెక్కువ, యొకరికడ తక్కువ యేల తీసికొందువని యెవరైన నడిగినప్పు డిది వ్యాపారము; సమయము కొలఁది బేరము ధాన్యాదులధర నేఁడు పుట్టి యిరువది; యెల్లుండి ముప్పది యుండగూడదా” యని వారి వాదములు ఖండించుచుండును. శిష్యమునకు నాలుగు వరహాలు నెనిమిది వరహాలు పదివరహాలు పుచ్చుకొనుటయెగాని, తక్కువ లెక్కలేదు. మఱియు వరహాల లెక్కయెగాని చిల్లర లెక్కలేదు. లోభ త్వము చేతను ధనహీనతచేతను గొందఱు ప్రేతబంధువులు సహాయము చేయుమని వేడినప్పు “డీసారి గాదు. మగియొక సారి చూడవచ్చును లెండి” యని బదులు చెప్పుచుండును. అనవుడు వారది యమంగళముగ నెంచి “ఛీ యిదియేమయ్యా!

ఈ సారికే మే మింత ఘోరదుఃఖ మనుభవించుచుండ మఱి యొకసారి యిటువంటిది రావలయు నను చున్నావా ?” యని వారు దూషణపూర్వకముగ నడుగుటయు నతఁ డిట్లు ప్రత్యుత్తర మిచ్చును. “ఏమంత ఓగాయిత్యము. ఈ పోయిన చాఁ డొక్కఁడు తప్ప మీ యింట మఱియెవ్వరు జావరా. ఉట్టి గట్టుకొని యూరేగుదురా ? చిరకాల జీవులా యేమిటి ? దేహములుకాని యివి లోహములు కావుగదా “ జాతస్య మరణం ధృవం ” అను మాట వినలేదా ? ఎప్పటికైన మీ రందఱు నా చేతిలోఁ బడువారె. ” అతనితో వాదముఁ జేయుట కార్యభంగముఁ జేసికొనుట యని యెవ్వరు మాట లాడేవారుకారు. ఈ శవదహనమునకుఁ దోడుగ నేకమహా పిండ భక్షణ మతనికి విశేషధనమును గూర్చెను. బ్రాహ్మ ణుఁడు మృతినొంది నప్పుడు ముప్పది రెండు చిన్న చిన్న యన్నపిండములు నేతిలోముంచి బ్రాహ్మణునిచేతఁ దినిపింప వలయునని ధర్మశాస్త్రముగలదు. అదే యేక వాహమందురు. అవితిరుట మిక్కిలి తప్ప. గొప్ప యమంగళము. అందుచేత నవి తినుట కొప్పకొనరు. అందుచేత నెల్లవారు నవి యగ్ని హోత్రమున హుతము నేయుదురు. ఎక్కడో దేశాన కొక్కఁడు మహాశూగుఁడు బయలుదేటి పిండమునకొక్కొక్క నరిహాపుచ్చుకొని యవి తిని పదిమంది తిట్టి కొట్టుదురను భయమున నెవరికి గనఁ బడకుండ రాత్రివఱ కేదో గదిలోఁ గూర్చుండి నాటిపోవుచుండును. ఆ పిండములు బ్రాహ్మణులు

తిన్నపక్షమునఁ దమ పితృ దేవతలు తప్పక మోక్షపదమున
 బ్రాహ్మితురని మహాగాష్ట్ర బ్రాహ్మణులకు నమ్మిక గలదు.
 అందు గౌతమీ గృష్ణవేణీతీర బ్రాహ్మణులు అన్నచో వేరు
 కొరతలేక తమ పెద్దల నిమిత్తము వైకుంఠద్వారములు తెఱచి
 యుండునని వారి దృఢవిశ్వాసము. అట్టివారెవ్వ రిదివఱకు
 వారిక దొరకక పోవుటచే నేక వాహపిండము లగ్నిహోత్రము
 పాలగు చుండెడివి. పాపయ్య వెళ్ళిన తరువాత నట్టి కొఱత
 తీరిపోయినది. వైకుంఠ కైలాసలోకముల ద్వారములుముద్దలు
 మ్రొంగుటకు తెరవఁబడిన పాపయ్య నోరువలెనే యెల్లప్పుడు
 తెఱవఁబడి యుండును. అగ్ని హోత్రునినోట కరక్కాయ
 గొట్టి పాపయ్య ముప్పదిరెండు ముద్దలు నేజిలో ముంచిన
 ముద్దకు రెండు వరహాలు మూడువరహాలు సమయముకొలదిఁ
 లాగివేయుచుండును. సర్వభక్షకుడైన యగ్నిహోత్రునకై
 పను నెయ్యిసరిగా జీర్ణముకాక యజీర్ణము చేసియుండెను.
 కాని పాపయ్య యెన్నఁడు నజీర్ణమెఱుగఁడు. పూర్వపువారు
 భయముచే రహస్యముగ దినుచు వచ్చిరి. పాపయ్య కట్టి
 భయములేదు. కావున నతఁడు బహిరంగముగఁ దినుచు
 వచ్చెను. పాపయ్య సమ్మినదానిని సరిగ నాచరించునట్టి మహా
 శూరుఁ డని చెప్పలు కేమి సందియము కలదు ? ఈ విధముగ
 నిర్భయముగ రెండుపనుల నిటీవల ననేకులు చేసిరి. కాని
 వారందఱు పాపయ్య శిష్యులే. అట్టివారందఱుఁ బాపయ్య
 వేరు చెప్పి దీపము బెట్టి మొక్కుకొననలెను. అది యతఁడు

పెట్టిన భిక్షమె. వైరెండు వృత్తులవల్ల పాపయ్య నెలకువందల కొలది రూపాయ లారించెను. కాని యది యంతయు నిలిచి నది కాదు, ఎంతచెట్టుకంతగాలి. అర్థపాణములు కవలపిల్లలు. అడుగడుగునఁ బ్రాణమున కెన్ని గండము లున్నవో యర్థమున కన్నిగండములె యున్నవి. పాపయ్య గొప్పదాత. అది వఱకు బ్రాహ్మణులు బ్రాహ్మణులకేగాని దాన మియ్యరని గొప్ప యుక్తిష్ట గలదు, ఆయప్రతిష్ట పాపయ్య తోలఁగించి శూద్రులకుఁ గూడ దానము లియ్యఁ జొచ్చెను. మగవారికి దానము లిచ్చుట మనలో బూర్వాచారము. ఆ యాచారమును మార్పుచేయఁదలఁచి యతఁ డాఁడువాండ్రకే దానము లీయఁజొచ్చెను. ఊంటివాండ్రకు గుడ్డివాండ్ర కేదేనివిదల్చుట యతని కిష్టములేదు. వారేదో ఘోరపాపముఁ జేయుట ధగ వంతుడు వారిని దండ్రించుటకై యంగవైకల్యము వారికి బ్రాప్తింపఁ జేయుటచే నట్టివారిని మనము డబ్బిచ్చి పోషించిన షక్షమున రాజద్రోహులను రక్షించిన వారిపై రాజునకుఁ గోపము వచ్చినట్లై యీశ్వరద్రోహులను రక్షించిన షక్షమున నీశ్వరునకు మనపైఁ గోపము వచ్చి మహానరకమున ద్రోయునని యతఁడునమ్మియటువంటివారి కేమియు సాయము చేయక రూపరేఖా విలాసములు గలిగి ప్రాయము గలిగి హాయిలు గలవారికే నేనైన గుప్తదానములు చేయుచుండును. పాత్రదాన ప్రవీణుడైన పాపయ్య కతమున నెందఱొ చాకలి సానులు, మంగలి మగువలు, గమశ్య గరితలు, నీడిగ

యెమ్మొకత్రైలు సాలిజవరాండు గొల్ల గుబ్బెతలు బాగుపడిరి. ఈ దానములు లేని పక్షమున బాపయ్య బంగారుగోడలుకట్టి యుండును. కాని లక్ష్మీ పక్షపాత మనస్కురాలు; అందుచేత మగవాని యండనుండక తనజాతి యాడువాండ్రు గడకు బోయెను. అదిగాక పాము కన్న గుడ్లన్నియు బ్రతుకునా? పులిక బుట్టిన పిల్లలన్నియు బ్రతుకునా? నల్లకు చెట్లన్నియు నెదిగి వృక్షము లగునా? అట్లయినచో జగము లాగునా? ప్రతివాఁడు సంపాదించిన దంతయు నిలువచేసిన పక్షమున జ్యేష్ఠాదేవికి నిలువనీడయుండునా? పాపయ్య కిప్పటి కేబది సంవత్సరములు వచ్చినవి. పునహాకు వచ్చి యిరువదిసంవత్సరము లై నది. పోయినవి పోగా నతనియొద్ద మూడువేలరూపాయలు నిలిచినవి. అప్పుడప్పుడొక మారువాడియొద్ద కొంత సొమ్మంతము నిలువచేసి యుండుటచే నీమాత్రమైన గనబడినది. ఆ సొమ్ముగూడ నెన్నో సారులు తీసికొనుటకితఁడు ప్రయత్నించి మారువాడిని గట్టిగా నడిగెను. కాని “బాహ్మణుఁడు దిక్కు లేనివాఁడు. ఏ పడుపుకలై యింటనో యే శ్రమశానములోనో యాకస్మికముగ బచ్చిపోగలడు. అప్పుడీ సొమ్మంతయు మనకే దక్కగలదు. వీని కిప్పు డెందు కిచ్చి చేతఁజిక్కినది పోగొట్టుకొనవలయు” నని యా మారువాడీ తలంచి పాపయ్య వచ్చినపుడెల్ల యేదో వంక జెప్పి పంపివేయు చుండును. ఎఱైన నేమి, మారువాడీ మనోరథము భగ్నమైనది. మారువాడీ మఱొచికమువచ్చి మృతినొందెను. అతని కొడుకు పాపయ్య

సామ్రాజ్యచిహ్నము దలచెను. పాపయ్య కష్టము పెండ్లిమాట జ్ఞప్తికి వచ్చెను. మూలస్థానములో నొకపిల్ల యున్నదని యతనికి దెలిసి తన కిమ్మని యా పిల్ల తండ్రికి వర్తమాన మంపెను. ఆవర్తమానము తెలిసిన తరువాత బాలిక తండ్రి యగు ఆన్నంభొట్ల అన్నప్పగారు పిల్లకు బండ్లెండు సంవత్సరములు వయస్సు కావున పండ్లెండువందల రూపాయ లీయవలసినదనియు మూడువందలరూపాయలు నగలు పెట్టవలసినదనియు నుభయమంగళసూత్రములు బెండ్లికొనుకే చేయించుకొని యుభయులఖర్చులు బెండ్లికొడుకు పెట్టుకొనిమందపల్లిలో గాని వేంకటేశ్వరులవాడపల్లిలో గాని పెండ్లి చేసికొనవచ్చుననియు సతనికి వర్తమాన మంపించెను. అది విని కళ్యాణకాలము తనకు నేటి కాసన్నమైన దని పాపయ్య సంతసించి యా పద్ధతి కొడంబడి మారువాడీ యొద్దనుండి రాజమహేంద్రవరములో నున్న నారాయణకర్నూరి గారి మీఁదికి మూడువేల రూపాయలకు దర్శనహుండిపుచ్చుకొని పునహానగరము విడిచి బయలుదేఱెను. అతఁడా నగరము విడిచినపు డెందఱు స్త్రీలు కంటఁ దడిపెట్టెరని చెప్పెను! చాపచుట్టలు గిరవాటు వేసినట్లు తమయూరి శివములను మోయువారు లేరనియు ననర్గళముగ నేక వాహపిండములు గుటుకుగుటుకున మ్రింగి తమ పెద్దలకు వైకుంఠ ద్వార సోపానము లెక్కించువారు లేరనియు నగరవాసు లెంతో విచారించిరి. పాపయ్య పునహాను విడుచుచున్నాఁడుగావున సతని విషయమై యిక్కడనే యొకమాట

చెప్పవలయును. అందఱు తమతమ వృత్తులలో నిగ్రహాను
 గ్రహ సమర్థులైనట్లు పాపయ్యయుఁ దనవృత్తిలో నట్టివాఁడు.
 అనుగ్రహించెనా యథాశక్తిగా శవ మూరక మోయును.
 కోపించెనా దండించును. ఇందుకొక తార్కాణము గలదు.
 ఒకనాఁ డొకపేటలో నొకయింట నై దేండ్లపసిబిడ్డ మృతి
 నొందెను. గృహయజమానునికడ రెండువరహాలు పుచ్చు
 కొని యా బిడ్డను మూటఁగట్టి రాత్రియగుటచే నా తన
 విరోధియైన యొక మహారాష్ట్రుని వీధియరుఁగుమీదఁ బెట్టి
 పాటిపోయెను. మఱునాఁడా గృహస్థులు లేచి యది యేదో
 యనుకొని విప్పిచూచి భయపడి కళవళపడి యమంగళముగ
 భావించి పాపయ్యను బిలిపించి తీసివేయుమని ప్రార్థించిరి.
 పాపయ్య తన ప్రాతకసి తీరునట్లు పాతిక రూపాయలక్కడ
 పెట్టించి యా పీడానివారణముఁ జేసెను. ఇక విన ననేకోడా
 హరణములుగలవు. గ్రంథవిస్తర భీతిచే మానవలసి వచ్చె.
 పాపయ్య రాజమహేంద్రవరములో నూంఁడీచూర్చుకొనిచుండ
 పల్లి వెళ్ళి యిల్లకట్టుకొని మూలస్థానమునుండి అన్నఁభొట్ల
 అన్నప్పగారిని సకుటుంబముగ రాపించి ప్రణేండువందలు వారి
 కిచ్చి మూఁడువందలు నగలు పెట్టి సభము గుదిర్చినచానికే
 నూరురూపాయలు దూసుమిచ్చి యన్నప్పగారి కుమార్తెయైన
 పీచ్చమ్మను వివాహమాడెను.

నాలుగవ ప్రకరణము

వివాహ సంబంధములైన వేడుకలు విశేషముగా వర్ణింపఁ దలచుకొనలేదు. అయినను ముఖ్యమైన వొకటి రెండు కలవు. పళ్లుభొట్లవారితో నన్నంభొట్లవారు వియ్యమంది నప్పమ వారికుభయులకు ననాదిబంధువులైన నేతివారు దయచేసి వారితోఁ గలసి మెలసి వివాహమున కెంతో శోభ దెచ్చిరి. నేతివారుగాక ముఖ్యముగ నన్నంభొట్ల వారికి బంధు మిత్రులైన కందావారు చెమ్మకాయలవారు బీరకాయలవారు చేమకూరవారు వంకాయలవారు మిరియాలవారు దోసకాయలవారు దయచేసి రేయింబగళ్ళు విరిగి ముక్కలగునట్లు పనిచేసి మెప్పవడసిరి. ఉప్పువారు మొదటినుండియు నచ్చటనే యుండిరి. కానివారి కన్నంభొట్లవారితో నంత యొక మత్యములేదు. ఉప్పు వారికిని మనపప్పువారికిని నతికిచల్లగన్నంభొట్లవారితో నతకదు. ఉప్పువారికిఁ బంధుమిత్రులకుఁ గూడ నెక్కువ కలయిక నుండెను. గొల్లపోలునుండి చల్లవారు మొదట నేకారణముచేతనొ రాక కడపట విచ్చేసిరి. కడపట విచ్చేసినను మొదటినుండియు నన్నంభొట్లవారి కావులగుట చేత వారి సమాగమెంతో రసవంతముగ నుండెను. ఉభయలకర్చులు నాపయ్యయె వహించుటచేత నన్నప్పగారు పుచ్చుకొన్న పండ్రెండువందల రూపాయలలో జిల్లిగవ్వయైన వ్యయము కాలేదు. కాక కాక యైన వివాహమగుటచే

బౌషయ్య యధిక శోభస్కరముగ వివాహము జేసికొనఁదలచిఁ
 యెదుదిసంబులుం బల్లకినెక్కి యూరేగెను. పాపయ్య దీర్ఘ
 కాయఁ డగుటచే బల్లకిలోఁ గూర్చుండినప్పుడు చిన్నచిక్కు
 సంభవించెను. అతని తలకు దండియు దండిపైఁ బఱచెను
 పింజరియుఁ దగులునుండుటచే నతఁడే పెండ్లికూతురు భావము
 వహించి తలవంచుకొనవలసినవాఁ డయ్యెను. అందుచేతఁ
 బల్లకిలోనున్న సమయములో నతనిని నూచినవారు మెడగుట్ల
 వంగినవని కొందఱు, గూనివచ్చినదని కొందఱు, కాగు కా
 దఱువదియవఁడిలోఁ జిన్నసిల్లను వివాహమాడినందుకు సిగ్గు
 పడి తలవంచుకొన్నాఁ డని కొందరు దోచిన విధముగననిరి.
 దీర్ఘకాయమునకుఁ దోడుగ నతఁడు లావుగలవాఁ డగుట
 చేతను, గూనంత బొజ్జగలవాఁ డగుట చేతను, దగడాడింపు
 సమయమునఁ బెద్దచిక్కు సంభవించెను. నచ్చిన బంధువులలో
 మిత్రులలో బరిచితులలో నతని నెత్తుకొని దండాడింపు
 చేయఁగలవారు లేకపోయిరి. పాపము నేటికాలమునకుఁ
 బౌషయ్య వాఁ యింటివాఁ డగుచున్నాఁడుగదా, యతని
 ముచ్చట మాత్రము తీరవలదా యని యొక బంధువుఁడు
 నాహసించి పెండ్లికూతురు నెత్తుకొని రెండు గంతులు వేయ
 నప్పటికి నూనెసిద్దవలెనున్న పాపయ్యబొజ్జ జారిపోవ లక్క
 గుమ్మడికాయవలె నతఁడు క్రింద గుభాలునఁ గూలెను. చట్ట
 నొప్పివెట్టెను. పిమ్మట నతఁ డొకయరుఁగుమీద గూర్చుండి
 పెండ్లికూమార్తె మీఁద బగ్గుండ జల్లి యీ యుత్సవ మైన

దనిపించెను. ఇంక భోగము మేళమునుగురించి రెండుమూఁడు మాటలు చెప్పవలెను. పాపయ్య జన్మముచేత శుద్ధవైదికుఁడైనను జాలకాలము పునహానగరములో నివసించిన నాగరకుఁడగుటచే గొప్పరసికులలో జేరినవావాఁడు కావున శృంగార దేవతలగు వేశ్యలులేసి పెండ్లి పెండ్లి కాదని యభిప్రాయపడి నెలయాండ్రకుఁ బ్రసిద్ధికెక్కిన పసలపూడి మండపేట మొదలగు గ్రామములకుఁ బ్రత్యేకముగ మనుష్యులనంపి మేళములకై ప్రయత్నించెను. అది వివాహకార్తీయగుటచే మేళములన్నియు నందండు గుదిరి యుండుటచే దగిన మేళము దొరకలేదు. మేళముండితీరనలయునని పాపయ్య పట్టు పట్టెను. అందుచేత నతనిమిత్రుఁడొక మేళము దీసుకొనివచ్చెను. ఆవేశ్యపేరు చంద్రవదన. చిన్నప్పడది మిక్కిలి చక్కనిదె కాని మశూచి కపు మచ్చలు మొగముననుండుటచేతను కుడికాలుకొంచెము వంకరగనుండుటచేతను దానినెవ్వరు మేళమునకుఁ బిలుచుటలేదు. దానివెనుక తాళహాంగు చేయునది పాటకత్తెయే కాని కొంచెము నత్తీయగుటచే దానిపాట శోభించుటకు వీలులేకపోయెను. కుంటిదైననుసరే గ్రుడ్డిదైననుసరే నత్తిదైననుసరే నంగిదైననుసరే వేశ్య వివాహ కాలమునఁ జెండ్లి పందిరి నలంకరించవలయు నని పాపయ్య దృఢసంకల్పముఁ జేసుకొని యుండుటచే నమావాస్యనాటి చంద్రబింబమువంటి మొగము గల యాచంద్రవదనను బిలిపించి పాపయ్య మేజువాణి చేయించెను. వచ్చినబంధువులు దోషైక ద్రుక్కులు గాక

గుణగ్రహణపారీణు లగుటచే మోరుచేతుల దాని యభి
నయమునకును నత్తిదాని గానవైఖిరికిని మహానందభరితులై
రాత్రి ప్రొద్దుపోవు ఎఱకు నుదయమున రెండు జాముల వరికుఁ
మేజువాణిఁ జేయించుచుండిరి.

శుద్ధవైదికు లగుటచే రసికత నెఱుంగకయిట్లువారుసంత
సించిరని కొందరు పడుచువాండ్రవ సాహసించిరి. కాని యా
మాటలు మీరు నమ్మగూడదు. వారల్ప సంతోషు లనియు
గుణమొంతవరకు మన్న నంతనఱకు గ్రహించి యానందించు
వారనియుఁ దలంపవలయును. వివాహము ముగిసెను. వివాహ
మైనందుకు మనపాపయ్య మిక్కిలి సంతసించెను. కానియతని
మనస్సులో నొకవిచారముండెను. అత్తవారింటికి మనుగుఱువు
నకుఁ బోవుట మొదలగు ముచ్చటలు తీరుట కవకాశము లేక
పోయినందున నది గొప్ప కొరతగా నతఁ డెన్నుకొనుచు
వచ్చెను. అత్తమామలు వివాహమైన తరువాతగూడ గొంత
కాలము మందపల్లెలో నెయుండి యల్లుడు తమయింటఁ జేయ
వలసిన మనుగుఱువు తామే యల్లుని యింటఁ జేయఁసాగిరి.
చూచువారికిఁ బాపయ్య నూమగారై నట్లు నన్నప్పయల్లుఁడై
నట్లుండెను. తనకు సరియైన శౌరవము జరగలేదని యల్లుఁడు
బెట్టుజేములు కవకాశము లేక పోయెను. కాని యన్నప్ప
నడుమ నడుమ కొంతబెట్టుస్థరిచేసి యన్నముమాని యింటికి
రాక తగవులాడఁజొచ్చెను. పాపయ్యమామగారిని బ్రతిమాలి
యింటికి తీసికొని రావలసి వచ్చెను. అన్నప్ప వివాహమైన

వెంటనే మూలస్థానము వెళ్ళడలచెను. కాని పదియాలు దినముల పండుగైన తరువాత వెళ్ళుటమంచిదని యాగెను. ఆ పండుగ ముగిసిన తరువాత నన్నప్ప భార్యకు బెండ్లి బడలిక వలన గొంచెము జబ్బుచేసెను. అది నివారణ మగునప్పటి కన్నప్పకే కొంచె మనారోగ్యము కలిగెను. అన్నప్ప తుదకు నెమ్మదిగా నున్న తరువాత బయలుదేరి పోవలయునని పంచాంగము జూడఁగా నొకనాఁడు వారము మందిది కాకపోయెను. మరి యొకనాఁడు తిథి మందిది కాక పోయెను. వేరొకనాఁడు నక్షత్రము మందిది కాకపోయెను. ఇవి యన్నియు గుదిరి యొకనాఁడు బయలుదేరఁగా పిల్లి యెదురుగా వచ్చినందున నాదిఃమునకుఁ బ్రయాణ మూగిపోవలసి వచ్చెను. తిథివార నక్షత్రములు మరల గుదుగునప్పటి కొక్క మాసము దినములు పట్టెను. అప్పు డన్నప్ప బయలుదేరి వీధిలోనికి రాఁగానే యతని నిమిత్తమే కనిపెట్టుకొని యున్నట్లు చేతనొక పిడకయు బిడకమీఁద నిప్పును బెట్టుకొని వితంతు వెదురుగా వచ్చెను. క్రొత్త పెండ్లికూఁతుర్ని దీసికొని యట్టి దుశ్శకున సమయమున బయలుదేరుట యెంత మాత్రము సముచితముకాదని యన్నప్ప గిరుక్కున వెనుకకు మరలి తరువాత రెండుమూఁడు నుహూర్తములు ప్రయాణము నిమిత్తము పెట్టించెను. ఒంటి బాహూఁ నొకసారి తెలికలి వాఁ డొకసారి యెదురుగావచ్చి ప్రయాణమునిలిపిరి. వెయ్యేల, మందపల్లిలోనున్న వారంద రేదోవిధముగ నన్నప్ప ప్రయా

ణమున కాటంకమే గలిగించిరి. మూల స్థానమునకు వెళ్ళి
 స్వగృహమున గాపురము జేసినయెడల దనసాము కప్పుకము
 నను భయమున నన్నప్ప యేవో వంక బెట్టి మందపల్లికి విడు
 వక యల్లుని యింటనే శిష్యవేసుకొని తేరకూడుతినుచున్నాకని
 గ్రామస్తులు కొందఱు చాటుచాటున ననుకొనుచున్నట్లు నిని
 యితఁడు తీవ్రకోపముదాల్చి మందపల్లివాసు లందఱుఁ దగుట
 రులఁగి నీచులసి తిట్టి “ఛీ! యీ గ్రామమం దొక్క నిమిష
 మే నుండకూడ” దని యల్లునివీఁడ గూడ గేకలు వైచి
 కూఁతును గొడుగును భార్యను దీసుకొని బయలు దేరెను. ఆ
 ముహూర్త బలిమి యెట్టిదియొగాని వారు పొలిమేర దాటి
 యైన వెళ్ళకమునుపే గొప్ప మబ్బు పట్టి యురుములతో మెరు
 పులతో నేనుఁగు తొండములావు ధారిలతో గొప్ప వర్షము
 కురిసెను. అన్నప్ప సకుటుంబముగ నిలువున నీరై తడిసి
 మోపెడై దైవప్రతికూఱ్యమున కేమియుఁ జేయుఁజాలక
 విధిలేక మరల జామాతృగృహము జేరవలసినవాఁ డయ్యెను.
 అల్లుడు పదియన గ్రహమని లోకమున నున్నసామెత యీ
 విషయమునఁ దారుమారై మామగారే పదియనగ్రహమైపట్లు
 లోకులకుఁ దోచెను. స్వగృహమున నున్నప్పు డన్నప్పకు
 ప్రాత్యుసిరిక పచ్చడియొక కాల్చినమిరపకాయయొ గంజియొ
 చింతపండు పచ్చడియొ నన్నమున కాధారముగ నుండినఁ
 జాలును. తత్త్వము మారిపోవుటచేతనొ మఱి యేకారణము
 చేతనొ యల్లుఁడుయింట నున్నంతకాల మన్నప్పకు బాతబియ్య

పన్నము కప్పు నధమవక్ష మొకకూర పచ్చిపులుసు మొద
 లగునవి కావలసివచ్చెను. నడుమనడుమ మినపసున్ని, యరి
 సెలు, వేపుడుబియ్యము నటుకులు మొదలగు నుపాహారములు
 కావలసి వచ్చెను. గాద్రికింది పందికొక్కువలె మామగారు
 తనయింటఁ జేరి దోచుకొని తినుచున్నాడనియుఁ బూర్వము
 పునహాసగరములో సంపాదించిన ధనము వెండ్లికూమార్తె
 యోలిసిమి త్తమైననేమి, వెండ్లికర్చులనిమి త్తమైన నేమి నవ్వలి
 ఖర్చులకైన నేమి మొత్తముమీఁద నన్నప్పగారి నిమిత్తమే
 వ్యయమైనదని పాపయ్యకు విచారము పుట్టెను. చూచిచూచి
 మామగారిని వెళ్ళగొట్టలేదు. ఏవాహమైన తరువాత
 పాపయ్యను కలిసికొన్నవారందఱు మామగారి యద్భుత
 ప్రజ్ఞావిశేషంబు లప్పుడప్పుడు కైవారములు చేయుచుండుట
 చేత నన్నప్ప కాగ్రహము డెప్పించుటకిష్టములేదు. అన్నప్ప
 తనంతట తానుపెళ్ళునట్లు కనఁబడలేదు. ఏవాహమై యప్పటి
 కాడుమాసము లయ్యెను. అత్తవారి కుటుంబ భరణమున
 కైన వ్యయ మటుండఁగా మామగారప్పు డప్పుడు చేబదులు
 పుచ్చుకొన్న దేబదిరూపాయ లయ్యెను. మందపల్లి నీళ్ళు
 తనకు వేడి చేసినవని యన్నప్ప వారమున కొకసారి యావు
 నేతితో మంగలిచేత దల యంటించుకొని తలయంటుకూలియు
 నేతివెలయు నల్లునికై గట్టుచుండెను. భార్యవచ్చిన దన్న
 సంతోషముపోయి పాపయ్యకు మామగారి రూపమున శని
 దాపురమయ్యెనని విచారము పుట్టెను. శనిగ్రహపీడ ఎదలించు

కొనుటకై దేశమందలి యెల్లవారు మందఁగలి బోవుచుండఁగా మందఁగలిలోనే యున్న పాపయ్యకు శనిగ్రహపీడ వదలక పోయెను. ఇది తిలదానముతో వదలెడి శనిగాదు; త్రైలాభి షేకముతో వదలెడి శనిగాదని పాపయ్య మునసబు కరణాల తోను గ్రామములోని తిక్కెన పెద్దమనుష్యులతోడను నాలోచనలు చేయసాగెను. ఎవరికి దోచినట్లు వారు సలహాజెప్పిరి. నాయంటనుండిమీరు లేచిపోవలసినదని స్పష్టముగఁ జెప్పటయె ముంచిదని మునసబు సలహా జెప్పెను. ఉప్పు పప్పు బియ్యము మొదలగు పదార్థము లింటలేకుండఁ జేసి నీవు షది దినములే గ్రామమైన వెళ్ళవలసినదని కరణముహితోపదేశముచేసెను. ఆ రెండుపదేశములు బాపయ్య కంత రుచింపలేదు. ఇక గొంతకాల మోషిక పట్టవలయునని యతఁడు నిశ్చయించుకొని పిల్లిమీఁడఁ బెట్టి యెలుకమీద బెట్టిసూటిపోటిమాటలు మామ గారి కర్థమగు నట్లనఁజొచ్చెను. పిచ్చుకమీఁడ బెట్టి పీటమీఁడఁ బెట్టి యన్నప్ప యల్లుడన్న మాటలకు దగినట్లు ప్రత్యుత్తరము జెప్పసాగెను. ఎట్టకేలకు పాపయ్య కోపిక ఊఁగించెను. ఒక నాటి రాత్రి భోజనానంతరమున నూతి నరసింహ మనెడు మిత్రుని బిలిచికొనివచ్చి మామగారిని వెళ్ళిపోమని యతని చేత వర్తమాన మంజెను. నరసింహ మెంతో మృదువుగాను యుక్తియుక్తముగాను పాపయ్య యభిప్రాయమన్నప్పగారితో జెప్పెను. కాని యా పలుకులు వినగానే యన్నప్పకు వచ్చిన కోప మింతని వర్ణింప నలవిగాదు. గూర్చుండినవాఁ డువ్వె

తుగలేచి యిల్లెగిరిపోవునట్లు బెద్దబెద్ద కేకలు వేయుచుఁగొండ
ముచ్చువలె గొఱులువేయుచుఁ జేతులు బొరలు జాపుకొని
యాడుచుఁ దనకోపములోఁ గొంతభాగము నీవిధముగ న్నాక్య
రూపమున వెళ్ళబుచ్చెను. “పునహా సతారాలలోజేరి పీను
గులు మోసుకొనునట్టివానికి మాణిక్యమువంటిపిల్లను దీసికొని
వచ్చి కట్టబెట్టుట నాదే బుద్ధితక్కువ. తనవంశ మెక్కడ
నిలువకపోవునో యను భయముచేత నాపిల్ల నిమ్మని యెందరి
చేతనో నాకు వర్తమానమంపి నాకాళ్ళు, కడుపు బట్టు
కొని బ్రతిమాలుటచేత బ్రాహ్మణవంశ మొకటి నిలువబెట్టిన
పుణ్యము, బ్రతిష్ఠయుఁ గలుగునని పిల్లనిచ్చితిని. లేనియెడల
నఱువదియెండ తానికి నేను నాపిల్లనితునా? పెద్దవాఁడే
నప్పటికి సాంప్రదాయము కలవాఁడు పరువుగలవాఁడు గదా
యనుకొంటిని గాని పరువుమర్యాదలులేని వంటపూటివెధవ
యనుకొనలేదు. ఇది యేమి పాడుగ్రామమో కాని యీ
దరిద్రగొట్టు గ్రామమునుండి యెన్నిసారులు పయనమై పోవఁ
దలచినను దుశ్చకుసములె. ఊగునిండా మాయపిల్లలు,
మాయముండలు. ఇంటిలోనుండి వీధిలోని కడుగు బెట్టితిమా
యెదురుగా నొకముండ సిద్ధము, తొంగి చూచితిమా యొక
పిల్లి సిద్ధము, శని గాని ప్రతిష్ఠగల గ్రామములో నింతకంటె
నెక్కువుండునా! ఛీ! నాశాఁఠవము గంగపాలు చేసినావు.
నాపరువు బండలు చేసినావు. నేనెంతో గౌరవముఁగ గాల
క్షేపము సేయుచున్నాను. అ త్నమామలకు నాలుగుదినములు

పట్టెడన్నమైనను బెట్టలేక తేవఁగొట్టిన నీ పరువు మీఁద నిప్పులు పోయి, నీదిగూడ నొకబతుకట్రా). ఇరుపార్శ్వముల నన్నదమ్ములుగాని యక్కసెల్లెండు) కాని చుట్టములుఁ బక్కములుగాని లేని సన్యాసి ముండాకొడుకు; వీఁడు దిక్కుమాలిన పాడకట్టు; గంజికాచి పోసిడు దిక్కెనలేదు; పెండ్లియైన మగునాటి నుంచియు సోలెడుబియ్యము తానే పోయ్యమీఁదఁ బెట్టుకొని చేతులు గాల్చుకొని నిత్యవిధిలాగున వండుకొని తినవలె పాపమని జాలిపడి ఉపకారబుద్ధిచేత నేను పదిదినములు పనులు చెరుపుకొని గంపంత కమాటము వదలుకొని రెండు పూటలు నాభార్యచేతనే మడికట్టించి యీనల చెంబావలఁ బెట్టియెఱుఁగని నాకూతురుచేత పంపిపని చేయించి వేడిచేసి నాకళ్ళుమసకలు గ్రమ్మినప్పటికి నాలోనేనే యొర్చుకొని నేను కూలివానివలె రాత్రింపవలు చాకిరీ చేయగా నా చాకిరీ విషమైసది. ఛీ, నీకొంపలో నేనొక్కగడియ యుండను. ఓసీ! ప్రయాణమై మూట గట్టవే. పిల్లను పిల్లవానిని లేపవే, ఈ రాత్రి నీకొంపలో నుంటినా ఛండాలుఁడే సరి.”

అని లోనికి వెళ్ళి నిద్రపోవుచున్న పిల్లలను లేపి తనబట్టలు కొన్ని, పాపయ్య బట్టలుకొన్ని, తన చెంబులు కొన్ని, పాపయ్య చెంబులు కొన్నికలిపి మూటగట్టుకొని యామూట నెత్తిని బెట్టుకొని యాలుబిడ్డలను వెంటబెట్టుకొని “నా కంఠములోఁ బ్రాణముండగాఁ నేనీకొంపలో నిరిగి యడుగుపెట్టను. ఇంతయవనూసము జేసిన తరువాత నే నీ గ్రామము మరల

రాగలనా? నేను కూటికి మొగము వాచలేదు. గుడ్లకు మొగమువాచలేదు. అల్లుడు పదియవగ్రహ మన్నమాట నాకిప్పుడర్థమైనది. నేటితో నాకు నా పిల్లకు ఋణముదీరిన" దని గుమ్మము దిగెను. ఆపలుకులకు మిక్కిలి కనలి పాశయ్య పునహానుండి తెచ్చిన దుడ్డుకట్టతో రెండుదెబ్బలు దీయడలఁ చెను. కాని నూతి నరసింహ మతినిని వారించి మెల్లగా నన్నప్పతో నిట్లనియె "అన్నప్పగారూ! మీరు కొంచెము శాంతించవలెను. మీ యల్లుడు విశేషముగ ధనమున్న సంసారికాఁడు గనుకను నతని డ్రేముము గూడ మీరుచూడ వలయును గనుకను రెండు సంసారములు నతఁడు భరింప లేఁడు గష్టవిఘ్నములు చెప్పకొనుటకు పితృతప్ప యతినికి మఱెవ్వరు లేరు గనుకను నేను మీ యుభయులకు గావల సిన వాఁడను గనుకను నాచేత రహస్యముగఁ దనసాధక బాధకములు వర్తమాన మంపినాఁడు. దీనికి మీరింత కోప పడవలసిన పనిలేదు. ఈ రాత్రియె వెళ్ళవలసిన యవసరము లేదు. స్థిమితముమీఁదఁ వెళ్ళవచ్చును. అర్థరాత్రిమువేళఁ జిన్నపిల్లలను దీసికొని మీ రెక్కడకు వెళ్ళగలరు? కాబట్టి యీ రాత్రి యిక్కడ పండుకొని రేపుభోజనముచేసి వెళ్ళవచ్చును నిలువుండి." అని వేడుకొనుటయూ నన్నప్ప దేబ్బతిన్న త్రొచువలె నాగ్రహము రెట్టింప "నీ రాత్రిగాదు కదా గడియ యిక్కడుండను. అన్నంభొట్లవా రంకే యొక్క మాట మీఁదనే నిలబడగలవారు. ఇతని యింటిలో నిద్రి

పోవుటకంటె శ్రీశాసములో నిద్రపోవుట మంచిది. నన్ను
 పలుకిరించవద్దు. నా నోరు మంచిదికాదు, మీయిద్దఱిపరువు
 సమాసము గనుక మీకు కలిసినది, నాకుమీతో గలియును.
 ఈ యాఱుమాసములు విధిలేక ముండ్లమీఁదు న్నట్టున్నాను.
 నెనుకదిక్కు లేనివాని నొక్కనిని విడిచి వెళ్ళినానను నంద
 నా నెత్తిమీఁద లేకుండ మీ నోటితో మీరే వెళ్ళుమని
 చెప్పినారు కావున నంద నామీఁద లేకుండ సరిపోయింది.
 నన్ను మీరాపవద్దు. ఇదిగో వెళ్ళుచున్నాను” అని విసవిన
 నడువసాగెను. నిద్రామధ్యమున మేలుకొలుపఁ బడుటచేఁ
 గొడుగుఁ గూతురుఁ గన్నులు నలుపుకొనుచు వెంటఁ జనిరి.
 బిడ్డవెనుక భార్య యరిగెను. ఆట్లువారు పయనమై రెండవ
 వీధికరిగి యొక్క యరుగుమీఁద బంతుకొని తెల్లవాగుజా
 ముసలేచి మరల పయనమై రేవుదాటి స్వగ్రామము జేరిరి.
 నాఁడు మొదలుకొని పాపయ్యకు మామగారికి నోటిమాటయు
 గంటిచూపును లేవు ఉత్తర ప్రశ్చ్యుత్తరము లంతకుముందే
 లేవు. పాపయ్య మామగారి పోక శనిగ్రహవిషూచన మట్లు
 తలంచి తల తడిమి చూచుకొనెను. వివాహమైన రెండు
 సంవత్సరములకు భార్యయు క్తనియనుకూలైనదని పాపయ్యకు
 వర్తమానము తెలిసెను. కాని మామగారు శుభలేకవ్రాయ
 లేదు. పాపయ్య స్వయముగావెళ్ళి నిజస్థితిఁ గనుగొని యా
 వార్త నిజమయ్యెనేని పునస్సంధానము చేయవలసిన దని
 యడుగఁ దలఁచెను. కాని యల్లు డదివఱకు చేసిన మహాప

రాధమును మరువదలఁచినను చూమగారికి మరపు రాకుండు టచేత నతఁడు తన్నింటికి రానిచ్చునా, తనకు పట్టెడన్నము బెట్టునా, సొమ్ము కర్చుపెట్టియతఁడు పునస్సంధానముజేయుచా యని సందేహము దోఁచెను. అందుచేత నతఁడు స్వయముగా వెళ్ళుటకంటె రాయబార మంపుట మంచిదని చెరువు సీతా రామయ్య యను బంధువును మామకడ కంపెను. ఆతఁడు మూలస్థానము వెళ్ళి యన్నప్పగారిని గలిసికొని కూతురు రజస్వలయైనమాట నశ్యమని యతనినోటనె విని పునస్సంధా నము మాట తలవెట్టెను. అల్లునిమాటఁ దలపెట్టగానె యన్నప్ప నిష్పలుతోక్కిన కోఁతివలె చిగుదులు తోక్కి బిగ్గరగ నఱచుచు నిట్లనియె. “పాపయ్య కిప్పుడేను మామ గారి నైనాను గాఁబోలు, నా కిప్పు డాయచ యల్లుడైనాఁడు గాఁబోలు, చీకటిలో జారుు రాత్రివేళ నన్ను తనియిగుట నుండి యాలుబిడ్డలతోగూడ లేవగొట్టినమాట తాను మఱచి నను నేను మరువలేదు. నా డొక్కలో శూలింతుచున్నది, అది జన్మజర్మములకైనను నాకు మఱపురాదు. నేను మధ్య వాళ్ళమాట నమ్మి నిష్కారణముగా నాపిల్లగొఁతుక కోసి నాను, అటువంటి మగనితో నాపిల్ల కాఫరము చేయుట కంటె నాకు రెండవ మగపిల్లవాఁడు లాగున నా బంటి నింత యన్నము దిని యిచ్చటనె యుండగలదు, అత్తలేమ. ఆఁడ బిడ్డలేదు. ఏకాకి మండాకొడుకు వాఁడు. కాలు నొచ్చును, చేయి నొచ్చును, పిలిచినా ఫలుకువారులేరు; పట్టెడన్నము

కంచములో బెట్టువారు లేరు; నారాయణ నారాయణా యీ పిల్లమాటే తలంచుకొని నేను బెంగపెట్టుకొన్నాను. ఇన్నిమాటలెందుకు? నేను పునస్సంధానముజేయఁ దలంచుకొనలేదు.” అనవుడు సీతారామయ్య శాంతివచనముల నతని బతిమాలి కట్టకడఁట నిట్లనియె “మహర్షులవంటి మహానుభావులు సయితము మనుష్యులు చేసిన పాపముల పరిహారము నిమిత్తము ప్రాయశ్చిత్తము విధించిరి. ప్రాయశ్చిత్తము లేనిదోషము లేదు. పాపబాటు లెఱివల్ల వచ్చినను, వచ్చినవె, అందుచేత పాపయ్యుఁడగుడ నేదో ప్రాయశ్చిత్తము విధించండి. అనగా మీకాళ్ళు పట్టుకొని మిమ్ములను బతిమాలు మని చెప్పండి. ఏదోవిధముగ మనలో మనము సర్దుకొని పిల్లకాపురము పొత్తుచేయవలెను. కాని చెడగొట్టుట మంచిదికాదు.” అని పలుక నన్నప్ప తల పైకెత్తి కొంచెమాలోచించి “సరే; చెద్దలు చెప్పినాగు గనుక మీ మాటప్రకారము నేను నడచుకోదలచుకొన్నాను. ఏదోప్రాయశ్చిత్తము విధించుమన్నారు; గనుక మూఁడువందలరూపాయలు మాటగట్టి నాచేతి కిచ్చిన పక్షమున మునుపైన దేమిటో యైనదని వెనుకటిదంతయు మఱచి కార్యము చేసెదను. లేదా నాపిల్ల విధవాడ పడుచు వలె నాయంటనెయ్యంతును. ఈమాటలె పాపయ్యుఁడు జెప్పండి; మాటలెగాని యిఁక మారుమాట లక్కఱలేదు. ఇన్నిమాటలులేవు నాతో” నని కంఠోక్తిగఁ బలికెను.

ఆ సందేశమును సీతారామయ్య యధోక్తముగఁ బాపయ్య కెఱిగించెను. మూఁడువందలరూపాయ లిచ్చుట

యతని కిష్టములేదు. నేతులారా పిల్లను వదలుకొనుట కంత
 కన్న నిష్టములేదు. కొన్ని దినములు వితర్కించి వితర్కించి
 యెట్టకేలకః మిశ్రుల ప్రోత్సాహమున మూఁడు వందలరూపా
 యులు పూటగట్టి సీతారామయ్య వేతనే పంపెను. వెండిబంగా
 రములు బరిశుద్ధ పదార్థములె కావున స్వీకరించినవారి నున
 స్సులు గూడ పరిశుద్ధములు చేయును. రజతిదగ్ధమునత
 నన్నప్ప కోపమంతయు నుపశమించెను. వినాహము పెండ్లి
 కొడుకువారియింట జరిగినవల్లము వునస్సంధానముగూడ నచ్చుట
 జరుపవలెనని యన్నప్ప కయమముఁ జేసికొని నకుటుంబముగ
 మరల మందపల్లి వెళ్ళెను. బ్రహ్మచర్యమువదలి భార్యతో
 నేమైనం జాలునని పాపయ్యవారిని సగౌరవముగ నెదుర్కొని
 తీసికొనివచ్చెను. ముహూర్తమేర్పడెను. వునస్సంధానమయ్యెను.
 క్రొత్తపిల్ల యగుటచేత సిగ్గుపడునఁ యు మగసిదగ్గఱ బెదురు
 తీరి లేదనియు ఎంటనేర్పవలసియున్న దనియుజెప్పి యన్నప్ప
 గర్భదానమైన యాఱుమాసములవఱకు మందపల్లిలో నుం
 డెను. మామగారి కోపపు వేడిమి మున్నూరురూపాయలను
 గ్రహింపినందున నీసారి పాపయ్య నోరెత్తి పలుకలేదు. అత్త
 గారి యిష్టప్రకారము మామగారి యిష్టప్రకారము నడచు
 కొనెను అంతలోనన్నప్పగారి పూర్వజన్మసుకృతము చేతనో
 ఈజన్మసుకృతము చేతనో పిచ్చముకొను నెలతప్పెను. వేవిళ్ళు
 ప్రారంభమయ్యెను. వేవిళ్ళబాధ పడుచు నిజముగ నొకపట్టె
 డన్నమైననుదొక మంచము మీఁదనుండి సరిగ లేవకయున్న

కూతు నొక్కరిత నత్తాడు బిడ్డలు లేని య త్రవారియింట విడిచి
 పెట్టి యెంతనిర్దయులైన తిలిదండ్రులైనను వెళ్ళేజాలనప్పుడు
 తన పుత్రికయె తనపాలిటి భాగ్యదేవతయని కల్పవృక్షమని
 భావించుకొనుచు బ్రయపుత్రిక నెడబాసి యుండుటకన్న లోక
 సందకైన నోర్చి దానిదగ్గఱనె యుండుట మంచి దనుకొను
 చున్న గారాబు తిలిదండ్రులు విడిచి రాగలరా? ఏమృచి
 తాతిగుండెవాడైన ననగలడా? అక్కడ నుండబట్టి తన
 కెన్నోపనులు చెడిపోవుచున్నవనియు దనకు వెళ్ళకతీరదనియు
 జెప్పి యన్నప్ప రెండు మూడుసారులు పయనమయ్యెను.
 కాని యీసారి యల్లుడేబతిమాలి యాయననాపెను. అల్లుచి
 మాట నన్నప్ప తీసివేయలేక యాగెను. పిచ్చమృతకు తొమ్మిది
 నెలలు నిండెను. పదియవ మాసమున మూడుదినములు కష్ట
 పడి యామె సుఖముగఁ బ్రసవించెను. మగశిశువు గలిగెను.
 ఏడవనాఁ డాశిశువు పోరుపెట్టెను. పిచ్చమృతిల్లి కన్నప్ప
 గారి తండ్రి గంగయ్య కలలోఁ గనఁబడి తనపేరు పెట్టుమని
 కోరెను. అట్లె చేయుదుమని యింటిల్లిపాది మ్రొక్కుకొనిన
 తోడనే శిశువు పోరుమానెను. పదునొకండవనాఁడు పురిటిశుద్ధి
 కాఁగానె బారసాల యయ్యెను. బాలునకు గంగాధరుఁ డని
 పేరుపెట్టి. చంటిసిల్ల తల్లిని విడిచిపెట్టిపోవుటకు మనసాప్పుక
 విధిలేక యన్నప్ప యల్లుఁడును, మఱి కొందఱును బతిమాలిన
 పిదప మనుమణి నాలుగు మాసములు వచ్చువఱకు నుండఁ
 దలఁచెను. తరువాత నాటవమాసమున నన్నప్రాశనము

కాఁగానె యాముచ్చటఁ జూచి వెళ్ళుదలచెను. అన్నప్రాశా
మైన తరువాత ప్రయాణమునకు మంచిముహూర్త మున్నప్ప
వెదకిపెట్టెను. అనుహూర్తపటుత్వ మెట్టిదో కాని యాసమ
యమున కన్నప్పగారి ప్రయాణ ముగిసోయి పాపయ్య కూర్మ
లోక ప్రయాణము సంప్రాప్తమయ్యెను. గొప్ప జ్యోతిష్కుఁడు
పెట్టిన ముహూర్తమగుటచే నప్పడెవరికో యొకరికి ప్రయా
ణముకాక తప్పినదికాదు. పాపయ్య యదివరకు మూఁడు
నాలుగు దినములనుండి వరుసగ శ్రాద్ధభోక్తయై వెనకపప్పు
గారె లరిసెలుఁ దినియెను. వార్ధక మగుటచే నమితభోజనము
సరిపడకపోయెను, ఆ దినములలో మందపల్లిలో మరిడిబాడ్డ
ములు బయలుదేరెను. పాపయ్య దానివారణడెను. లోక
మునకు విశ్వాసములేను. కోటి యనాథప్రేతలను గట్టిపుల్లల
వలె కాల్చిన పాపయ్యను మట్టిచేయుట కెవ్వరు రారైరి.
ఎట్టకేలకు మామగారును మఱియొకరును సాయముపట్టి
యెట్టెటో సంస్కారము జేసిరి. అన్నప్ప మందపల్లి విడిచి
పెట్టి వెళ్ళుటకు శాశ్వతముగ వీలు లేకపోయెను.



బిదవ ప్రకరణము

మనుష్యులు గతింప వచ్చును; కాని వారు సంపాదించిన
యశస్సు వారి యనంతరమునఁ జాలకాలము నిలుచును.

పాపయ్య కాలధర్మము నొందినాఁడు. కాని యతఁడార్జించిన
 ధనము చాలవఱకు వ్యయమైనను యశస్సు తగుగ వేగు.
 వేదశాస్త్రంబులు చదువుకొననివారు జదువుట వ్రాయుట చేత
 గానివారు హాయిగా శనములు మోసికొని బ్రతుకవచ్చు
 ననియు ధన మార్జింప వచ్చుననియు నాంధ్ర ప్రాంతమునకు
 బోధించిన ప్రథమాచార్యుఁ డతఁడే కదా. స్వదేశమున
 నన్నవస్త్రములు దొరకనప్పుడు విదేశములకు వెళ్ళి ప్రఖ్యాత
 పురుషులు కావచ్చునని తెనుఁగునాఁడు వారికి నేర్పిన పరమ
 గురువతఁడే కదా! ఏబది సంవత్సరముల వరకు స్వకాయ
 కష్టపడి ధన మార్జించి తాను సంపాదించిన విత్తము విదేశము
 లలో వ్యయము జేయక స్వదేశాభిమానముఁ గలిగి వార్ధక
 దశయగదు స్వస్థలమునకువచ్చి స్వగ్రామాభిమానముఁ బూని
 మందఁగ్లిలోనే నివసించి తాను జన్మించిన చోటనే మృతి
 నొందిన దేశాభిమాని యితఁడే కదా! అందుచేతఁ సతఁ
 డాంధ్రుల కందఱకుఁ గాకపోయినను నతని యభిప్రాయ
 ముతో నేకీభవించు వారికైనను మాననీయుఁడు. ఈతని
 మార్గ మనుసరించి యీనాఁడు సయిత మ్మాంధ్రు లనేకులు
 విదేశములోనె గాక స్వదేశములో గూడ నొకరి నాశ్ర
 యించవలసిన పనిలేని యావృత్తి నవలంబించి జీవయాత్రను
 జరుపుచున్నారు. పాపయ్య యొక్క- యుత్తరక్రియలు నెర
 వేర్చిన తరువాత నన్నప్పకూతురు దగ్గఱచేరి యామెకు సంభ
 వించిన దురవస్థకు మఱియొకసారి విలపించి యిట్లనియె.

“అమ్మాయి! నీమగనియొద్ద గొప్పగానో కొంచెముగానో ద్రవ్యమున్నట్లు విన్నాను. ఆతఁ డిది యితరులకు బదులిచ్చి యున్నాఁడు. దస్తావేజులమీఁద నిచ్చినాఁడో నోట్లమీఁద నిచ్చినాఁడో తెలియదు. కాగితములు గుండుగఁ జూడవీ. ఊరఁబంటిమా కాలనోషము కట్టగలదు. ఆటుతరువాత మనముచేయవలసిన పనిలేదు. చీమతలకాయంత సంగు దొరకైనా యప్పు ఖచ్చుకొన్న వాండ్రొక బెట్టుటకే ప్రయత్నింు సేయుదురు. లోకులు దుర్మార్గులు అందులో నీయూరివారు మఱియు దుర్మార్గులు. అందుచేత సందువాపెట్టి తాళముచేయి నాచేతికిఁముట్ట; కాగితములుచూచి యనసరమైనవి చేసెదను.” అని బుజ్జగించి పలుకుటయు దుస్సహమైన నవవైధవ్య దుఃఖమునఁ బుఱుగుచున్న పిచ్చమృతన! పాణములు దాఁచిన పెట్టె తాళమిచ్చినదో యన్నట్లు సందువాపెట్టె తాళముచేయి దండ్రిచేతి కిచ్చెను. ఆతఁడు మెల్లగా నందులోనున్న నోటు లన్నియుఁ దీసిచూడఁగా మొత్తము పదియేనువందల రూపాయలుండెను. ఆ కాగితములు తీసికొని వెంటనే యతఁడు బాకీ చార్లనద్దకు వెళ్ళి యానోట్లు తిరిగి తనపేర వ్రాయమని కోరెను. భార్యయుండగఁ గుమారుఁ ఁండ మీపేర నేల వ్రాయవలయునని యందుఁ గొందరడిగిరి. అట్టియనవసర ప్రశ్నముల కన్నప్ప యిట్లుత్తరము చెప్పెను. “అయ్యా! మీ రనుమానించ నద్దు. నాబిడ్డసొమ్ము నాకక్క-అలేదు. మగ పిల్లలకంటె నాకాఁడుపిల్లల మీఁదనే ప్రేమ యొక్కువ. నా

సాముదానికి వెట్టదలచుకొన్నాను. కానియెడల నీపది యేనువందల రూపాయలేమూలకు సరిపోవును. పిల్లవానికి వడుగు గావలెను; చదువు సంధ్యలు చెప్పించవలెను. బట్టలు పాతలు గావలెను. సంసార మనఁగా సముద్రము. మీకు తెలియని దేమున్నది. అదిగాక యీ వ్యవహారములో నేదైన నొకటి కోర్టుకెక్కెనా నాకూఁతు రాఁడదిగదా. అది కోర్టుకు రాఁగూడదు కదా? పిల్లవాఁడు కోర్టుకు వెళ్ళుట అంతకంటే వీలులేదుగదా. నేనే కోర్టుకు వెళ్ళి యానత్తు గ్రంథము జరిపించవలసిన వాఁడను. గనుక నాపేరనే కాగితము లున్నపక్షమున నెంతో వీలుగనుండును. నామాట వింటిరా మీకేదో కొంత సదుపాయము జేసెదను. ఆమాట నోట రాఁగానే కొందఱు బాకీదారులు వడ్డిచూచు మనిరి. కొంద రసలులోఁ గొంత తగ్గించు మనిరి. కొందఱు కొన్నిశంకలు బయలుదేరి పిల్లవాఁడు చిన్నవాఁడు కదా అతఁడు పెద్దవాఁడైన తరువాత వెనుకటి కాగితములను బట్టి మామీఁద వేజ్యం వేసి మాకొంప లమ్మించును. అప్పుడు మీరును మీ మనుమఁడును సుఖముగ నుండురు. నశుమ మేము చెడిపోవుదుము. దీనికేమి చెప్పుదురని వారు స్పష్టముగ నడిగిరి. సమయోచితి బుద్ధికి బృహస్పతి యని చెప్పఁ దగిన యన్నప్పదానికి దగినయ్యుత్తర మీయలేకపోవునా? వాపయ్య పెరనున్న నోట్లు మీ యెదుట జించినై చెదను. క్రొత్తగా మీరు నాయొద్ద బదులు పుచ్చుకొన్నట్లు నోట్లు వ్రాసి యియ్య

వచ్చును. మీరు నాకు వడ్డి యియ్య నక్కఱలేదని కలికెను. ఈ యేర్పాటు బాకీదార్లకునచ్చెను. అందఱును దిరిగి యన్నప్ప వేర నోట్లువ్రాసి యిచ్చిరి. ఇటువంటి విషయములలో నన్నప్ప మాట దప్పనివాడు. కావునఁ దనయల్లుని వేరనున్న వెనుకటి నోట్లు వారియెదుటనె ముక్క ముక్కలుగఁ జించిపార వైచెను. తాను వ్యవహారములో జేసినమార్పు కూఱతున కెఱిగింపలేదు. ఎందుల కెఱిగింపలేదని యడుగుదురేమో, మగిసిపేరు చెప్పిన మాత్రమునను వానికాగితముల విషయ మెత్తిన మాత్రమునను వానిసామ్మచూట సంస్కరించిన మాత్ర మునను సముద్రమువలె దుఃఖము పోరలి పొరలిరాఁగా బిడ్డ బెలగఁ బెట్టుకొనునని చెప్పక యుండవచ్చును. లోకులు కాకు లన్న మాట నిజము. కూఱతురు మనుమఁడు కోర్టులెక్కవల సిన యవసరము లేకుండ నొక్క బాకీదారుని యింటికివెళ్ళి యడుగవలసిన యవసరం లేకుండగా గాలదోష మెప్పుడు పట్టునోయని కాగితములు చూచుకొన వలసిన యవసరం లేకుండ నన్నప్ప కూఱురుసామ్మ తనసామ్మగ మనుమని వ్యవహారము తనవ్యవహారముగఁ జూచుకొనుచుండఁ గిట్టని వాంఛ) కొందఱు లేనిపోని నిందలతనిపై వైచిరి. ఎవరేమను కొన్న నతనికేమి క అతడు చేయఁదలచుకొన్న పని సూటిగఁ జేసెను. దూషణ భూషణ తిరస్కారంబులు దేహంబునకుఁ గానివరమాత్రకు లేవన్న మాట యన్నప్పకు సార్థకముగఁ దెలియును. బంధువులు గ్రామస్థులు బిల్లవాని కేమైన గొంత

యాస్తి గలదాయని యన్నప్ప నడిగినప్పు డతఁడెట్లు చెప్పాచుండెను, “పాపయ్య పునహాసతారాలు వెళ్ళి యేదోమూట సంపాదించి తెచ్చినాఁడన్న పేరేగాని ప్రాణము బోవునప్పటికి కట్టుమని వదిరూపాయలు లేవు. దినవారములకర్చు నేనే వైట్టితిని. పిల్లవాఁడు మీ గ్రామస్థుఁ డగుటచేతను, పాపయ్య మిమ్మానే నమ్మకొని యుండుటచేతను మీరే వీరిని గాహక వలెను.”

ఇట్లనుటలో నన్నప్ప యసత్యమాడెనని మనము తలంపఁ గూడదు. పాపయ్య పోవునప్పటి కింటిలో రొక్కము పది రూపాయలైన లేనినూట నిజమే. ఉన్నసొమ్మ బదుకోచ్చి యుండుటచే నన్నప్ప దినవారములకు కర్చువెట్టిని మాట నిజమే. దినవారములు నలువది రూపాయలతో జేల్చెను. పాపయ్య కుటుంబమును గ్రామస్థులు పోషింప వలసిన మాట నిజమే. ఏలయన మనపాపయ్య భార్యవేరగాని కుమారుని వేరగాని చిల్లిగన్వలేదు.

ఆల్లుండు పోయిన తరువాత నన్నప్ప యాఱు హాసముల కాలము మందఁల్లిలో నుండి పిమ్మట మూలసాసము వెళ్ళవలసిన పసియున్నదని ప్రయాణము లారంభించెను. అల్లుండున్నప్పు డతనికి మంచి తిథిగాని ముహూర్తముగాని శకునముగాని దొరకుటయె దుర్లభమయ్యెను. ఈసారి ప్రయాణయోగ్యములైన మంచితిథు లనేకములు లభించెను. తన్ను విడిచి వెళ్ళవద్దని కూతురు బహువిధముల బతిమాలెను.

పరమార్థముల నెఱిగి పనిచేయువారికడ క్రీల దీనా
 లాపములు పనిచేయునా ? దీనురాలైన బిడ్డలను విడిచివెళ్లుట
 న్యాయముకాదని గ్రామస్థులు మందలించినప్పు డన్నప్ప వారి
 కిట్లనియె. “అయ్యా ! మీ కేమి ? పై నుండి యెన్నిమాటలైన
 జెప్పవచ్చును. మునుపు పాపయ్య సంపాదించి తెచ్చివెట్టు
 చుండెడివాడు గనుక నే నెన్ని దినము లున్నప్పటికి విచారము
 లేకపోయెను. కొత్తడబ్బు వచ్చునట్టి విధములేదు. నా
 కుటుంబముతో నేనిక్కడఁ గూర్చుండి తిన మొదలు పెట్టినా
 వాళ్ళ కొంపగూడ పోవును. నేను నా యింటికి వెళ్ళి నాపాట
 నేను పోసికొంటినా నా బిడ్డకు భారముండదు. దాని గంజియది
 త్రాగి దాని యిల్లది దిద్దుకొనుచుండెనా నేనప్పుడప్పుడు
 వచ్చి చూచిపోవుచుందును. ఇది నాబిడ్డ క్షేమము కొఱకు
 చేయుచున్న పనిగాని మఱియొకటి గాదు.” ఆ యుత్తరము
 విని నమ్మినవారు నమ్మిరి. నవ్వినవారు నవ్విరి. విచారించిన
 వారు విచారించిరి. ఎన్నివిధములఁ దాను బ్రతిమాలినను వినక
 తండ్రి వెళ్ళిపోవుటకై సంకల్పించుకొని యున్నాఁ డని దృఢ
 విశ్వాసము దోచిన తరువాత నొకనాటిరాత్రి పిచ్చమ్మ
 తండ్రినిఁ బిలిచి దగ్గఱఁ గూర్చుండి పిల్లవాని నతని యొడిలో
 బైటి పొరలి పొరలి వచ్చు దుఃఖిమాపుకొనలేక కొంతసే
 వేడ్చి గద్దడస్వరముతో నిట్లడిగెను. “నాన్నా ! మీ యల్లుడు
 పోయి యిప్పటి కెనిమిది మాసములైనను నేను నోరెత్తి
 మాటలాడలేదు. ఏమున్నదో యేమి లేదో నే నెఱుఁగను.

అర్థప్రాణములు నీచేతనే బెట్టితిని. నిన్నే నమ్ముకొంటిని. లోకులు కొందఱు మనకు సౌమియ్యవలెనని చెప్పితివిగాదా. ఆ సౌమ్యమైనది? పుట్టెను దుఃఖముతో నున్నదానఁక నే నేమొగము పెట్టుకొని నన్ను వ్యవహారిము విషయమె యడుగ నని నీవే నా కప్పగించువని యింతకాల మూరకొంటిని. నీ దారిని నీవు వెళ్ళుచున్నావు. నాగతియేమిగా"నని అడుగుటయు నన్నప్ప హిమవత్పర్వతమువంటి ధైర్యహిమఁడగు గాక నిబ్బర మైన మనస్సుతో నిట్లనియెను. "అమ్మాయి! నీ భర్త మృతినొందు నప్పటికి నీకు నాలుగైదువందల రూపాయలు లోకులవల్ల రావలెను. ఎక్కువనడకీ కానపడి పాపయ్య పైమీఁద బట్టలేని ఘోర కప్పిచ్చెను. ఆ సౌమ్యుఁడెట్టెక్కెను. ఒకడైనను నియ్యలేదు. నేను నానాకష్టములుబడి రేయిం బవళ్ళు తడిమన్ను పొడిమన్ను గునట్లు వాళ్ళ యిండ్ల చుట్టఁ దిరిగి రెండువందల రూపాయలు వసూలుచేసినాను. ఆ సౌమ్యుఁడ మన మీ యెనిమిది మాసములనుండి తినివేసినాము. నీ గతి యేమిందువా! యిల్లు తనఖాబెట్టి నూరు రూపాయ లెవరివద్ద నైన బదు లిప్పించెదను. ఆ సౌమ్యుఁడో మీరిద్దఱే గనుక నొక సంవత్సరము కాపురము చేసితిరా తరువాత దేవు డున్నాఁడు. ఈ లోపుగ నేను కాలు చెయ్యి గూడదీసుకొని నీయప్పు నేనే తీర్చి నీకేదో యుపాధి గల్పించెదను. నిన్ను నేను వదలివెట్టి యూరకుండునా? నాకవలె వ్యవహార మొకటి మించిపోవుచున్నది. గనుక నన్ను వెళ్ళనీ. నీ భర్త

పోవుచు నిన్ను నీ బిడ్డను నా మెడకు గుదికట్టవలెఁ గట్టిపోయి నాఁడు.” అని పలుకఁ దనపని వట్టిదయ్యెనని తెలిసికొని పిచ్చుమృత కొంతసేపు వలవలయేడ్చి కొంత దుఃఖోప శమన మైన తరువాత “సరే; యిల్లు తనఖాపెట్టి రూపాయలు తెచ్చి యిచ్చి వెళ్ళు. తరువాత దైనను యున్నాఁడని తన బిడ్డను గీసికొని గదిలోనికి వెళ్ళిపోయెను. ఆ మరునాఁడన్నప్ప మనుమనిపక్షమున గుమార్తెను సంరక్షకురాలుగా నేర్పరచి యామెచేతనే నిశానిశెట్టించి నూరురూపాయ లిప్పించి తన బత్తెఖచ్చుక్కింద రెండు రూపాయలుమాత్రమందులోనుంచితీసి రెండుదినముల తరువాత మందపల్లి విడిచి మూలస్థానమునకు సకుటుంబముగఁ బోయెను. తరువాత మాసికములు పెట్టుటకుగాని తదితరకార్యములకుగాని యన్నప్పమందపల్లివచ్చుట కెంతమాత్రము దీరిక లేకపోయినది. పిల్లవానికి జబ్బుచేసిన దని పిచ్చుమృత వర్తమానము పంపిపప్పుడైనను వచ్చి చూచి పోవుటకు సయిత మన్నప్ప కవకాశము గలిగినదికాదు. బహు కార్యభారము పైన వేసికొన్నవారికి బంధుసమాగ మము దుర్లభముగదా. పాపయ్యయొక్క సంవత్సరీకమున కైనను మామగారు రాజాలకపోయెను. మందపల్లిలోనున్న కాలమున నల్లునికి ప్రతి మాసిక మాసికమునకు మిక్కిలి శ్రద్ధతో నన్నప్ప నేతిగారెలు గారపుగారెలు కరకరలాడునట్లు మఱియొక వేపు రానిచ్చి వండవలసినదని వంటకువచ్చినవారితో జెప్పుచుండుటచేత గారెలమీఁద ప్రేమచేతనైన సంవత్స

రీకమువకుఁ దప్పక వచ్చునని యెఱిగినవా రనేకులనుకొనిరి. కాని కావలసినప్పుడెల్ల గారెఱవండుకొని తినుటకు దగిర యేర్పాటు పాపయ్యవలన శాశ్వతముగ జరిగినందున నతఁడు రాలేదు. సంవత్సర మిట్టై తిరిగివచ్చెను. నూరురూపాయలు గవ్వలవలె కర్చయ్యెను. అందుచేత మరల నూరురూపాయలు పిచ్చిమ్మ బదులు పుచ్చుకొనియెను. నాలుగు సంవత్సరము లగునప్పటికి యిల్లమ్మి వేయనలసివచ్చెను.

ఆఱవ ప్రకరణము

కూఁతురు గృహ మమ్ముకొన వలసినప్పుడైన నామెనొక సారి చూచుట కన్నప్పకుఁ దీరిక లేకపోయెను. కాపుర ముండుటకు మందపల్లిలో వారికి మరొకయిల్లు దొరకనందున గంగాధరుని దోడ్కొని పిమ్మట యేనుగుల మహాలు గ్రామ మునకుఁ పోయెను. మందపల్లి కేనుగులమహాలు మిక్కిలి సమీపమున నున్నది. గోదావరి సప్తశాఖలలో నొకటియగు కౌళికి యను పాయ యేనుగుల మహాలునకు మందపల్లికి వడుమ ప్రవహించు చుండెను. గోదావరిపాయ యను గొప్ప పేరేగాని యదియొక గొప్పకాలువవలె నుండును. మహేశ్వర్య సమన్విత మగు నొక గొప్పకుటుంబము వివాదములు పెరిగి రెండు కుటుంబములుగ భిన్నమైన వెనుక విభ కకుటుంబ

ములు తొల్లింటి సంపదను గౌరవమును గోల్పోయి లోకము లోని సామాన్య సంసారములవలె నుండుపగిది రాజమహేంద్ర వరము కడ విశాలమైన యఖండ గౌతమి యను పేరువడసి నేలజైఁ జరచిన గొప్ప నీటిరేకువలె నొప్పుచుండు గోదావరి ధవళేశ్వరమునొద్ద నేడు పాయలుగ జీలిపోయినందున నా పాయలు వైశాల్యమునఁగాని జలసంపదయందుగాని గాంభీర్యమునఁ గాని యఖండ గౌతమిని బోలక సామాన్య సదుల్లున్నవి. కొన్ని నామావళిష్ఠము లైనవి. కొన్ని యంతర్వాహినులైన వని చెప్పుదురు. కొన్ని స్వల్పములై గోస్తనీనది మొదలగు చిన్న యేళ్ళవలె బాటుచుండును. కౌశికి ఇట్టి వానిలో జేరి పంటదినములలో బుష్కలముగ ధాన్యమున్న కతనఁ గడుపునిండ దిని దేహపుష్టి గలిగి ధాన్యమైపోయిన తరువాత పుష్టిలేక బడుగువలెనుండు పేద రయితువలె వర్ష కాలమున వరద పొడిచి నపుడు కొంచెము విజృంభించి గాంభీర్యము గలిగి దుస్త్రమై యుండి శీతకాలమందుఁ గాలినడకను దాటుట కనువై మండువేసంగి యందు నీ రేలేక తిప్పలు బయల్పడి యుండును. వానకారున నేరు పొడిచినప్పుడు మంద పల్లి యేనుగుల మహాలు లన్నవి వేర్వేరు గ్రామములుగఁ దోచును. కాని వేసవి కాలమున నొక్కటే గ్రామమని భావింపవలసియుండును. గంగాధరుఁడు సులభాండ విసర్జనము జేసి మందపల్లి విడచి యేనుగులమహాలు చేరునప్పటికి రమారమి యేడు సంవత్సరముల యీఁడుగలవాడై యేనుఁగు

గున్నవలెనుండెను. ఏనుగుల మహలునకు రాకమునుపె గంగాధరున కుపనయనముఁ జేయవలయునని పిచ్చమ్మకు సంకల్పము కలిగెను.

బ్రాహ్మణకుమారునకు గర్భాష్టమమునం దుపనయనముఁ జేయవలయునని ధర్మశాస్త్రమునం దుండుటచేత నామెకుమారున కేడవయేట నుపనయనముఁ జేయఁదలఁచెనని చదువరులూహింప వచ్చును. ఆ యూహ సరికాదు, గర్భాష్టమమేమొ ధర్మశాస్త్రమేమొ పిచ్చమ్మకుఁ దెలియదు. ఉపనయన సంకల్పమున కొక్కటే కారణము గలదు. వేదతనము ప్రధానకారణము. అన్నవస్త్రములకు వారికి మిక్కుటమైన యిబ్బంది కలిగెను. గంగాధరుడు వయసున బిల్లవాడెకాని భోజనవిషయముఁ బెద్దవాఁడని చెప్పవచ్చును. ముమ్మారు మూఁడుసోలల బియ్యమతిని కొకవిధముగ సరిపోవుచుండును. తల్లి వితంతువగుటచే మధ్యాహ్న మొకసోలడు బియ్యపన్నము మాత్రమే తిని రాత్రి యుపవసించు చుండును. మొత్తముమీఁద గావలసిన శేకుబియ్యమైన వచ్చెడిదారి లేదు. ఉపనయనము చేసెడు పక్షమున రెండుగ్రాములలో బ్రాహ్మణార్థములు చేయవచ్చును; పొత్తరలు కట్టవచ్చును. ద్వాదశీ బ్రాహ్మణుఁడుగ నమావాస్య బ్రాహ్మణుఁడుగ నుండవచ్చును; సంభావనకు వెళ్ళవచ్చును. కుమారుఁ డీవిధముగఁ దనపొట్టఁదాను బోసికొనుచున్న పక్షమున పిచ్చమ్మ తానెవరింటనైన చేరి వుదరపోషణముఁ జేసికొన వచ్చు

నని యుపనయనముఁ దలవెట్లెను. ఉపనయనము జూచుటకు గాకపోయినను పీటలమీఁద గూర్చుండి జందెము నేయుట కై న నెవరు లేరు గావున నందులకై న నొక్కసారి రావలసినదని పిచ్చమ్మ తండ్రికి వర్తమాన మంపెను. కాని యన్నప్పకు వేదాంతము ముదురుటచే పిల్లవానికే దండ్రిలేని కారణమున జందెమెవడు వేసిననది కూలికేయని తలంచి మఱి యొకరిచేత నది చేయించ వలసినదనియుఁ దనకుఁ దీరికలేదనియు వర్తమాన మంపెను. పాపము పిచ్చమ్మ యెవరినో బ్రతినూలి జందెము వేయించి యుపనయన మైనదనిపించెను. ఏ మంచిముహూర్తమందు భిక్షుండేహి యనుమాట గంగా ధరునినోట వచ్చెనో కాని జన్మాంతమువఱకు నించుమించుగ నతఁడు దానిని వదలి పెట్టక యేదో విధముగ స్మరించుచు వచ్చెను. అదియె యతనికి తారక మంత్రమయ్యెను. ఉపనయనమైన యొకమాసమున కతఁడు ముందుగా యాయవార మారంభించెను. ఆ గ్రామములో సరిగా వారి సంసారమునకుఁ గావలసిన బియ్యము దొరకుట దుర్లభమైనందున మధ్యాహ్నము మాధుకరముఁ జేయుచుండెను. శ్రాద్ధభోక్తగా వెళ్ళిన నాఁడు మాత్రము మాధుకరము మానుచుండును. భగవంతుఁడు నిర్వేతుక జాయామాన కటాక్షముచేతఁ గొందఱకు బాల్యమునందె యీఁడునకుఁ దగినప్రజ్ఞ లిచ్చుచుండును. ఈశ్వరానుగ్రహముచేతి భగవానుఁడగు శంకరాచార్యుఁడేడవ యేటనే సాంగవేదాధ్యయన సంపన్నుఁ డయ్యెనట. ఒకఁ

డెనిమిదవ యేటనె కవిత్వముఁ జెప్పును. పూర్వజన్మ సుకృ
 తముచేత గంగాధరునకుఁగూడ నట్టి యదృశ్యపృష్ఠ చిన్న
 నాఁటనె గలిగెను. అది భోజన విషయమయిన పృష్ఠ. అతని
 భోజన మీఠునకుఁ దగినది కాకపోవుటచేఁ తల్లిదృష్టిదోషము
 తగులు నను భయమున గొంతకాలము తరచుగ బ్రాహ్మణా
 రమాలకుఁ బోనీయక మీఠుకరవృత్తిచేత సంపాదించిన
 యన్న మతనికి బెట్టుచు నది మూఁడుపూటలకు సరిపోక
 యాయవారమెత్తి తెచ్చిన బియ్యము వండివెట్టుచుఁ గాఁతై
 పము సేయుచుండెను. తల్లిప్రాణ మగుటచే బిడ్డ దృష్టి
 తగలిన యెక్కడ చెడిపోవునో యని కడు భయపడుచు
 బ్రాహ్మణార్థముల కతఁడు పోయివచ్చిన తరువాత మిరపకా
 యలు దిగదుడిచి పొయ్యిఁబోసియుఁ గచ్చిక లాముదములో
 ముంచి వీపము వెలిగించి చుట్టుదిగ్గిప్పి వీధిలో బారవైచియు
 నుప్పు దిగదుడిచి నూతిలోఁ బారవైచియు బిచ్చమ్మ బహు
 విధముల దనయున కంగరక్షణ చేయుచుండును. ఇంటికి
 జుట్టములు వచ్చినపుడు పిచ్చమ్మ కుమారుని వారి పంక్తి
 కెన్నఁడు రానీయదు. గంగాధరున కన్నాదరువులు విశేష
 మక్కఱలేదు, తఱవాణిలోని యన్న మూఁరఁగాను గాని
 నీరుల్లి పాయగాని సంజుకొనుచు నది యెంతో యాప్యాయ
 ముగ దినును. తరవాణిసంఠ యతనిపాలిటి కమృతభాండమె.
 వెద్దవాఁడైన తరవాఁతఁగూడ గంగాధరుఁడు చిరకాల సహ
 వాసముచేత గాబోలు తల్లి నె న విడువగలిగెను కాని, యల్లిని

తరవాణికుండను విడువలేకపోయెను. వెయ్యేల? యది యతని కిల వేల్పు. ఈ నాటివారు ప్రాతఃకాలమునను పగలు మూడవ జామునను కాఫీ కాని టీ కాని త్రాగకపోయినయెడల స్వేచ్ఛ తల నొప్పులచేత బాధపడి కూర్చుండినచోట నుండి లేవలేక పోవుదురో యా నాఁడు గంగాధరుఁడు గూడ నట్లే యుదము ముస తరవాణి ద్రాగక యది కలిసిన యన్నము కొంచెము తినక యిల్లు వెడలఁడు. పలు పిండివంటలతో సుభకార్యముల యందును కుడుములు మొదలగు వానితో శ్రాద్ధముల యందును వడపోపేతిముగ భుజియించి వచ్చిన తరువాత సయితము గంగాధరుఁ డొకనిద్దర దీసి సత్తుతప్పేలెఱు తరు వాణి త్రాగినగాని యతని ప్రాణము తెప్పరిల్లదు. ఎండబడి వచ్చెనా యతని కదే శరణ్యము. తరవాణి యంతచేటలవ్వాఱె నప్పుడు గంగాధరుఁడు శ్రాద్ధభోక్తగ వెళ్ళిననాఁడు సయితము ముందుగా నది కొంచెము వుచ్చుకొని వెళ్ళునా యని మీకు సందేహము గలుగవచ్చును. అట్టి సందేహములకుఁ బనిలేదు. త్రికరణశుద్ధిగ నతఁడు వుచ్చుకొని వెళ్ళును; అట్లయిన శ్రాద్ధము చెడదా యందురేమో; శ్రాద్ధము చెడనీ పితృదేవ తలు చెడనీ గంగాధరుఁడు చెడఁడు. అదియునుగాక “అన్నము పరిబ్రహ్మస్వరూపము. అది చేసినదోషములే” దని యారుఱ్యులు వక్కాణించు ధర్మోక్తులు పండితుల నోట వ్యర్థముగ వచ్చు చుండును గాని యనుభవసిద్ధి గలవు. గంగాధరుఁడా వాక్యములయందు దృఢ విశ్వాసము గలిగి యన్న మెప్పుడు తిన్న

నెన్నిమూరులుతిన్న నెంతతిన్న నెక్కడతిన్న తప్పలేదని నమ్మి నమ్మినట్లు నడచుచుండును. వివాహాదికార్యములలో నతడెక్కడ కైన సంభావనలకు వెళ్ళినప్పుడు పదిమందిని జుట్టు జేర్చు కొని యతడు తరవాణి మీఁద యుపన్యాస మిచ్చు నపుడు విని తీరవలయును. మతిలేని బ్రహ్మదేవుఁ డోర్వలేక యతనిని నిరక్షరకుక్షీని జేసెఁగాని నిజముగ నతనికి విద్యా పరిచయ మున్న పక్షమున నతఁడు తరవాణి మహాత్మ్యమొ లేక తరవాణి పురాణమొ వ్రాసియుండును. వానింగూర్చి యతడు చెద్దవాఁ డైనతరువాత నప్పుడప్పుడు చేసిన యుపన్యాసముల లోని సారాంశములు కొన్ని యీక్రింద నుదహరింపఁబడు చున్నవి.

“దేవతల కమృతము మనుష్యులకు తరవాణి బ్రహ్మ దేవుడు విధించినాఁడు. అమృతము మీఁద విసుగెత్తి దేవతలు తరవాణి కొఱకు తపస్సు జేసినారు. కాని యిది వారికి దొరకలేదు. గ్రుక్కెడు తరువాణి త్రాగెనా చంద్రుని కళంక మిన్నాళ్ళుండునా? దినమునకు ముమ్మారు మూఁడు సత్తు గిన్నెల చొప్పున తరవాణి యొక మండలము నేవించెనా సౌంబమూర్తి కంఠములోని నలుపు హరించినోదా? ఇది రెండు చుక్కలు నోటిలోఁ బడెనా శివునకు విసముఁదిన్న వెగటు సశింపదా? ఈ తరవాణి త్రాగియె భీముఁడు దుర్యోధనుని తోడలు విరుగఁ గొట్టెను. అర్జునుఁడు శత్రువులను జావఁగొట్టెను. వానరులు వారధిగట్టిరి, ఆంజనేయులు సము

ద్రము దాటెను. లక్ష్మణస్వామి మూర్ఛపోయినపు డాంజ నేయులు వెట్టిపడి సంజీవీ దెచ్చెను. కాని వుప్పుకలపిన పుల్లని తరవాణి గిదెడు నోటిలోఁబోసి యొక పచ్చియుల్లి పాయ నంజుకొనబెట్టినచో గిరుక్కున లేచి కూర్చుండక పోయెనా? తెలివితేటలు లేవు. తరవాణికుండ నూరావుల పాడిపెట్టు, ఆవులకు గడ్డికావలె, గాదము కావలె. ఒకపూట దూడ గుడుచుకొని పోవుట, మఱియొకపూట తన్నివేయుట మొదలగు చిక్కులు గలవు. తరవాణికుండ కట్టి చిక్కులు లేవు. అదిలేని కొంప కొంపగాదు. రోగములువచ్చి నపుడు పాడుకషాయములు రుచిలేని యరఱులు త్రాగి గిజగిజ తన్ను కొనుటకంటె మాత్రవేసికొని తస్వేడేసి తరవాణి త్రాగితే యొక్కడ జబ్బక్కడ యెగిరిపోవును. తరవాణి త్రాగుమని చెప్పని వైద్యుఁడు వైద్యుఁడా? కుడితి పశువుల కెంతబలమో మనుష్యులకు తరవాణి యంతబలము.”

ఇట్లు పలుమా రుపన్యాసములు చేయుటతో దనివిఁ జెందక తరవాణికుండలు కొందరి యిండ్లలో బోధచేసి పెట్టిం చెను. మిక్కిలి రుచిగానున్న వస్తువు దిన్నప్పు డెవరైన “వహవా! యిది యమృతము లాగున్నదిరా” యని మెచ్చి రేని గంగాధరుఁడు వెంటనే కోపపడి “ఛీ! అమృతము లాగున్నదనుచున్నావా? తరవాణిలాగున్నదని చెప్పు” మని చీవాట్లు పెట్టుచుండును. అట్టివాండ్లు చిన్నవాండ్రైన యెడల నట్టిమాట లిక నెన్నఁ డనవలదని బుగ్గలు నులిమి యొకటి రెండు చెంపకాయలు గొట్టుచుండును.

ఇట్లు యాయవర మాధుకర వృత్తులచేతను బ్రాహ్మణార్థములచేతను గంగాధరుఁడు తనపొట్టఁ బోసికొని మాతృసంరక్షణముఁ జేయుచుండెను. అట్లు కొంతకాలము నడచెను. గంగాధరునకు మిక్కిలి ప్రియమైన యల్లిపాయ యొక్క వాసనవలె యతనికీర్తి యెంత కప్పిపుచ్చినను దాగక నలు దెసల వ్యాపించెను. తలుపులు వేసికొని తెల్లవారు జాముననె యెవ్వరు జూడకుండు నతఁడు తరవాణి యన్నము మిక్కిలి రహస్యముగఁ దినుచున్నను లోకులెట్లో యా విషయము గ్రహించిరి. నాలుగుగోడలనడుమ జరిగిన యారహస్యవృత్తాంతము బయలు వడుటచే లోకు లనుకొనునట్లు గోడలకు చెవులే గాక నాలుకకూడ నున్న దేమో యని సందేహింపవలసి యున్నది. బ్రాహ్మణార్థములకు వెళ్ళినప్పు డపరాహ్నుము తిరిగెనేని తక్కిన బ్రాహ్మణు లాఁకలిచేత గిరిలలాడుచుండగాఁ గంగాధరుఁ డాకలిదప్పికలు లేక తాయివలెఁ గూర్చుండుటచేతను వానినో రప్పుడప్పుడు ఉల్లిపాయ కంపుఁ గొట్టుచుండుటచేతను నతఁడు తరవాణితో నభిషేకము జేసి చల్లికూఁడు నైవేద్యము పెట్టి యాత్మారాముని నేవించి యుండునని గ్రామవాసు లూహించి యొకటి రెండు సారులతనిని బిలిచి యుడిగి దూషించి యతనిని బ్రాహ్మణార్థములకుఁ బిలుచుట మానిరి. కొందఱ తాతనికి వెలియని తమయిండ్ల శుభ కార్యములకు సయితము రానీయక పోయిరి. కొందఱు మాధుకరము పెట్టుట మానిరి. యాయవరము నందు సయిత

మక్షయపాత్ర మునుపటివలె నిండుటలేదు. ఈ కారణముచేత గంగాధరుఁ డేనుగుల మహాలునుండి రంగస్థలము మార్పడలఁ చెను. దీర్ఘాలోచనమీఁద గోదావరీ మండలముగఁకుఁ బ్రధాన నగరమైన కాకినాడ తన ప్రజ్ఞాప్రదర్శనమున కుత్తమరింగ మని తోఁచెను. తోఁచుటయె తడవుగ నది తల్లితోఁ జెప్పి మరునాడు పయనమైపోయెను. పోయి యక్కడ మొదట రెండుదినములు సత్రములో దారు భోజనముజేసి తల్లి నత్తిసరు పెట్టుకొమ్మని చెప్పి పట్టణమంతయుఁ దిరిగి స్థితిగతులు పరిశీ లించి కాకినాడలో నాకాలమున జనులు నీరు దొరకక విశేష మిబ్బంది పడుచుండుటచే వారిబ్బంది తీర్చుటకై తన జన్మము వినియోగింపఁ దలఁచెను. అతని నిర్ధారణము తల్లికూడ నంగీ కరించినందున మరునాడె కావడిబద్దయు రెండుమట్లు గొని తెచ్చి మొదట నొకరిద్దరి వాడుకలు సంపాదించి నీళ్ళుమోయ నారంభించెను. అతని చాకచక్యము కార్యశూరత మొదలై నవి చూచి పట్టణ మందనేకులు వానిని నీళ్ళు పోయమని కోరిరి. దివమునకు ముప్పదికావిల్లెనను గంగాధరుఁడు మోసె ననుట యతిశయోక్తిగాదు. కాకులు కూసినవేళ లేచి సూర్యాస్తమయ మగుటకు నించుమించుగ నతఁడు కావిడి దింపఁ డనుట నిశ్చయము. కొంతపైకము చేసఁ జిక్కువఱకు నతఁడు సత్రము లోనే కాపురముండి పిమ్మట నొకచిన్న యిల్లదెకు వుచ్చుకొనెను. గంగాధరుని పేరు పట్టణమంతయు వ్యాపించెను. కలకర్ణు కచేరీలోని గుమస్తాలు మొదలగు

వారు తమలోఁ దమకు సరససల్లాపములు చేసికొను నప్పుడు మనకన్న గంగాధరుఁడు మిక్కిలి యదృష్టవంతుఁడు. చదువు రాక యతఁడు నెలకు ముప్పది రూపాయలు సంపాదించు చుండఁగా మన మెన్నో పరీక్షలలోఁ గృతార్థుమై పదియేను రూపాయలు తెచ్చికొనుట దుర్ఘటముగ నున్నదని చమ త్కారముగఁ బలుకుచుందురు. తనచేత నీళ్ళు పోయించు కొనువారు నెలకొక్కఁనాడు రెండుపూటలఁ దనకు భోజనము పెట్టవలసినదని గంగాధరుఁడు నియమ మేర్పఱచి యట్లాప్సకొన్నవారికె నీళ్ళుపోయియుఁ దనతిండికీ దడవుకొన నక్కఱలేకుండ హాయిగఁ గాలక్షేపము సేయు చుండెను. ఎవరివంచనైన సోలెడు బియ్యము కాచుకొని దల్లిందిను మనక ప్రత్యేకముగ నొక చిన్నయిల్లు గంగాధరుఁ డేల బాడు గకు పుచ్చుకొనవలయు నని మీకు సందేహము తోచవచ్చును. అందుకు ముఖ్యకారణ మిది. తనపాలిటి కల్పవృక్షమై కామధేనువై చింతామణియై ఈ కన్న తల్లివలె తన్ను చిన్ననాఁట నుండియు గాపాడు చుండిన తరవాణి కుండను బ్రతిష్ఠించుటకుఁ బరగృహమందు వీలుండదనియు నొకవేళ ప్రతిష్ఠించుటకు వీలున్నను దనగుట్టు దాగదనియు నెఱిగి యతఁడు ప్రత్యేకముగ నిల్లు పుచ్చుకొనియెను. నెలకు ముప్పదిరూపాయలు సంపాదించుచున్నాఁడు గనుక గంగాధరుఁడు కావలసినంతధనము కూడ బెట్టునని మీలో ననేకులు

తిలంపవచ్చును. కాని యట్లుతిలంపఁగూడదు. ఎంతచెట్టు కంత గాలి యన్నమాట జ్ఞాపక ముంచుకొనుఁడు. అతఁడు నలమహా రాజంతవాడై ధర్మరాజంతవాడై ధనము గడ్డిపఱకగఁ జూడ నారంభించెను. జూదమువండు మంచిపందెములు పెట్టుటకు నల మహారాజువలె రాజ్యముకాని ధర్మరాజువలె భార్యగాని గంగాధరుఁడకు లేకపోయినను. యథాశక్తిగ నతఁడు కష్టపడి సంపాదించిన విత్తమెప్పటి నీప్పుడు వాచిద్రవ్యము లేకుండ నొడ్డుచుఁ దరుచుగ నోడిపోవును. అప్పుడప్పు డప్పులవాల గుచు సొమ్ముదాచవలసిన బాధ లేకుండఁ గాలము గడుపు చుండెను. ఎప్పుడైనఁ నతఁడు గెలిచెనా యా సొమ్ముదివఱకు చేసిన ఋణము దీర్చుట క్రింద పోవును. అప్పుతీరగా సింఠుక మిగిలెనా యది సింహాచలయాత్ర క్రిందసరిపోవును. చిత్తజల్లు సింహాచలమని యాయూర నొక వేశ్యాగన కలదు. దాని వయస్సు గంగాధరుని వయస్సుకంటె రెట్టింపు గలదు. కాకినాడ పురవాసులలో ననేకు లదివఱకు సింహాచల సేవ చేసి చేసి విసిగి యితర దేవతా ప్రభావములు విని వారి సేవలకై పోయియుండుటచే నప్పుడు సింహాచలము పూజా నమస్కారములు లేక పాడు దేవాలయములో బూజు పట్టియున్న దేవతా విగ్రహము వలె నే యుత్సవములు లేక నల్లమందు కై నను సరిగా వచ్చుబడిలేక ప్రాతగుల్ల లొక్కొక టే యమ్ముకొని జీవనము చేయుచుండఁగా దాని పాలింటి దైవమువలె గంగాధరుఁడు వెళ్ళి యాదుకొని యప్పుడప్పుడు

కొంత హిరణ్యము సమర్పించుచు దిక్కుమాలిన కుటుంబము నకుఁ దగిన సామ్రాజ్యమును భగవంతుఁ డీయలేదు. కాని యిచ్చిన పక్షమున నతఁడు గూడ దానికొక గొప్పమేడ మేటిసాహుకారులు తమ ప్రయత్నములకు గట్టించిన విధముగఁ గట్టించి యుండును. కోరినంత ధనమియింపలేకపోయినను గంగాధరుఁడు సింహాచలమునకు శక్తివంచనలేక యుపచారములు చేయఁ దలంచి తల దువ్వుట, తలయంటి నీళ్ళుపోయుట, గారెలు బూరెలు మొదలగు పిండివంటలు స్వయముగా వండిపెట్టుట గుడ్డలుదుకుట, యంట్లుతోముట మొదలగు కార్యములు శంకాశంకములు లేక చేసి దానిమెప్పువడసి ధన్యుడగు చుండును. అతని యుదారభావమును వీని బట్టియే మీరు గ్రహింపవచ్చును. దానగ్రామమున దాని బ్రాహ్మణుడని గర్వింపక సందేహింపక యది నీచకులజరాలని యేవగింపక యీపని యీపని యనక శంకింపక యట్టి యుపచారము చేసినవాఁడు సామాన్యుడా? కాకినాడలోనున్న కాలమున గంగాధరుఁడు కనఁబడిన పృథ్వీగూర్చి యొకటిరెండు మాటలు చెప్పవలసియున్నవి. గంగను మోయుటచేత గంగాధరుఁడు సాక్షాత్తు గంగాధరుఁ డయ్యెననుట కల్పనాగౌరవముకాదు. శివుఁడు తలపై నిడుకొని గంగను మోసెను, మన గంగాధరుఁడు కావడిలో నిడుకొని గంగను మోసెను. ఆ గంగాధరుఁడు శూలము ధరించుటచేత శూలియయ్యెను. ఈగంగాధరుఁడు కడుపు మానమొఱుగక తినినందున సంభవించిన

పరిణామశూల గలఁవాడగుటచే శూలియయ్యెను. ఆ గంగా ధరుఁడు శిరమున నర్థచంద్రరేఖ ధరించెను. ఈ గంగాధరు నకుఁగూడ శిరస్సునగాక పోయినమానె మెడమీదనర్థచంద్ర ప్రయోగములు చాలసారులు జరిగెను. గంగాధరుఁ డనేక లక్షణములలో శివునకు సమానుఁ డగుటయేగాక నొక విషయమున నారాయణుఁ డంతవాఁడని చెప్పవచ్చును. క్షీర సాగరమందు శేషశాయియై నిరంతరమువసించుటచేత నారాయణుఁడను పేరు గలిగెను. నారమనఁగా జలము. అయిన మనఁగా స్థానము. నారాయణుఁ డనగా జలమె స్థానముగా గలవాడు. గంగాధరుఁడుగూడ తరుచుగా జలగ్రహణార్థము చెరువులలో నుండుటచే నారాయణుఁ డని చెప్పట తప్ప గాదు. ఒక్క నారాయణుని తోడనెగాదు, గంగాధరు ననేక దేవతలతోఁ జోల్పవచ్చును. గంగాధరుఁడు పాకశాసనుఁడు. పాకుఁడను రాక్షసుని శాసించుటచేత నీ పాకశాసన శబ్దము లోకమున దేవేంద్రుని యందు వర్తించుచున్నది. పాక మనఁగా వంటను శాసించుటచేత గంగాధరుని యందుఁగూడ నీశబ్దము సార్థకమని చెప్పవచ్చును. గంగాధరుఁడు వంట చేయునని యిదివఱ కెక్కడను జెప్పియుండకపోవుటచే నితని యందాశబ్ద మెట్లు స్థాగక మగునని మీ రనుమానింపవలదు. ఒకఁడు తర్క-వ్యాకరణములను రెండు శాస్త్రముల యందు నిర్దుష్ట పాండిత్యముగలిగి యుండియు నేదో యొకటే యభిమానవిద్యగ స్వీకరించి యం దెక్కువ కృషిచేసి

యుండవచ్చు. అట్లే గంగాధరుడు పాకశాస్త్ర మందును జలవాహన శాస్త్రమందునుగూడ నధికపరిచితుండై జలవాహన శాస్త్రమందె యధికాభిమానముగలిగి విశేషాభ్యాసము చేసెనని గ్రహింపవలయునేకాని పాక శాస్త్రమందు బరిచితి లేదని గ్రహింపఁగూడదు. ఈ కారణమున గంగా ధరునకుఁ బాకశాస్త్రమందుఁ బరిచితి గలదని మీ రొప్పుకొనక పోవుదురేని సింహాచలమునకిప్పమొగ పిడివంట వండి పెట్టచుండెడివాఁ డని యిదివర కుదాహరింపఁ బడుటచేత మీ రీవాద మంగీకరింపవచ్చును. ఒక సంవత్సరము శ్రావణ మాసములో నీయింటిమీఁద కాకి యాయింటిమీఁద వాఁలకుండ నాకసము చిల్లిపమునట్లు వాన కురియుచుండఁగా గంగాధరుఁడు జడివాసలకు లెక్కపెట్టని దున్నపోతునలె నించుకేసియుఁ జలింపక నెప్పటి చాకిచక్యముతో నీళ్ళు మోయుచుండుటఁజూచి చ్చందశాస్త్రము నూతనముగ నేర్చికొని పద్యములు చెప్పవలయునని యుబలాటము బడుచున్న యొక బాలకవి గంగాధరుని ప్రజ్ఞ నొక విషయముగఁ బుచ్చుకొని కొన్ని పద్యములు రచించెను. ఆ పద్యములు లభింపలేదు. కాని వాని యందలి భావము మాత్రము మాకు లభించినందున కీరమును విడిచి దాని సారమైన మీగడముద్దనిచ్చి నట్లు తత్సార మిందుఁబొందుపఱుపఁబడుచున్నది. “ఓగంగాధరా! నీప్రజ్ఞ వర్ణించుట కాదిశేషువునకు వేయినాలుకలు చాలవు. నీవు కావిడిబద్ద పట్టుకొన్నప్పుడు గాండీవము ధరిం

చిన యర్జునుడు జ్ఞప్తికి వచ్చును. పచ్చడిచేయుటకు నీవు బండ పుచ్చుకొన్నప్పుడు నాగలిధరించిన బలరాముడు జ్ఞప్తికి వచ్చును. వడ్డించుటకు పళ్ళెము పుచ్చుకొన్నప్పుడు సుదర్శన చక్రము ధరించిన హరి మసంబునం దట్టును. నీపాకము నలపాక భీమపాకముల మించును. నీవు చిమ్మిలిముద్దలు మ్రింగుచున్నపుడు చూచినవారు పూర్వకాలము శంకగుండు కాల కూటా విషపుముద్ద నిట్లె మ్రింగెనని సముద్ర మధన వృత్తాంతము జ్ఞప్తికి దెచ్చుకొని సంతసించు చుందురు. నీకీర్తి బుజ్జగుంజువలె ముంజవలె సున్నమువలె చల్లవలె విభూతివలె మరబియ్యపన్నమువలె ముసలివాని తలవలె నెంతో తెల్లనై దిక్కులయందు వ్యాపించియున్నది. ఆ కృత్తిపతికిని కృత్తికర్తకు నాకవిత్వమునకు 'తగు దాసరికి మెడపూసలకు' నన్నట్లు సరిపోయెను."

ఏడవ ప్రకరణము

భగీరథుడు మహాప్రయత్నముఁ జేసి కష్టపడి గంగను భూమికిఁ దెచ్చి జగజ్జనులకు మహోపకారము చేసిన తెఱగున గంగాధరుడు కష్టపడి గంగను దెచ్చి కాకినాడ పురవాసుల కిచ్చి వారికి మహోపకారము జేయుదు గాఱముఁ గడుపుచుండఁగా నొక వైపరీత్యము జరిగెను. అది కాకినాడ

పురవాసులు చేసికొన్న దురదృష్టము వలన సంభవించినది. ఆపట్టణమందొక గొప్పవైశ్యునియింట వివాహము జరిగెను. విజయ నగరమునుండి మగ పెండ్లివారు తరలినచ్చిరి. కన్యా ప్రదాత లతొధిపతి. వరుని తండ్రియు నట్టివాఁడె. సుము హూర్త సమయమున వందల కొలది జామారులు శాలువలు పెద్దకాసులు పిల్లకాసులు కన్యా ప్రదాత సభలో పెదజల్లెను. కుండలములు ధరించినవారికి రుద్రాక్షలు దాల్చినవారికి పిండి కట్టపెట్టినవారికి పిల్లజుట్లవారికి దర్భాసనాల వారికి సిఫారసులు దేచ్చికొన్న వారికిని నివిశేషముగ ముట్టెను. అందు గంగాధరున కొక్కటియు ముట్టలేదు. అతని కెవ్వరు సిఫారసు చేయలేదు. అందుచేతఁ గాకినాడ పురవాసు లందఱు గృతఘ్నులని యతఁ డెంచికొనెను. చెంబు చేతితో నెత్తి కాకినాడలో దాహము పుచ్చుకొన్న వారిలో ననేకులు గంగాధరుని పేరు తలంచుకొన వలసినదేకదా. వేదశాస్త్రములు రాక వెర్రి కుక్కలవలె వీధులవెంటఁ దిరుగ బండవాండ కెందఱకు మొగమాటము చేత సిఫారసులచేత బండితసంభావనలు జామాడులు ముట్ట లేదు! అదిపఱకు వెంకన్న సుబ్బిగాడు గంగన్న యను పేర్లుగల నిరక్షరకుక్షులు నీళ్ళ బ్రాహ్మణులు వంట్రబ్రాహ్మణులు నాఁ డాహితాగ్నులై వెంకటావధానులు, సుబ్బన్న దీక్షితులు, గంగప్ప సోమయాజులు నను బిరుదులు ధరించిరి. ఎన్నో దర్భాసనముల బూజు దులుపఁబడెను. ఎన్నో జారీ చెంబులెఱ్ఱగాఁ దోమబడి హస్తముల యందమరెను. ఎన్నో

చినిగిన శాలువలు బుజముల నలంకరించెను. ఒక కోమటి యుంచుకొన్న వెలయాలి చెల్లెలి నుంచుకొన్న నొక వంట బ్రాహ్మణున కా కోమటి సిఫారసు జేసి పండితుఁ డని పిల్ల కా సిప్పించెను. ఆ బ్రాహ్మణుఁడు గూడ శాలు వెక్కడో యెరువు దెచ్చికొని తలకుఁ జుట్టుకొని యా పూటకు గరిటి యావలఁ బారవైచి గంటము దాఁటియాకు చేతఁ బుచ్చుకొని గొప్ప పండితునివలె కనఁబడెను. గంగాధరున కట్టి యుపాయము చెప్పవా రెవ్వరు లేకపోయిరి. అతనికి స్వయముగ నుపాయము తోచలేదు. తోడి వంట బ్రాహ్మణునకుఁ బిల్ల కాను దొరుకుటయెగాక పండితుఁడని గౌరవము గూడ సభలోఁ గలిగినందున గంగాధరుని కమపులో మంట హెచ్చెను. మనంబున మత్సరము వృద్ధిఁ బొందెను. పురవాసులపై నలుకఁ జెట్టింపు యయ్యెను. ఆనాఁటి కెట్లో కోపము లోలోపల జ్ఞానముఁ జేసికొనిఁ యతఁ డింటికిఁబోయి సదస్యము నాఁ డెక్కువ సఁభావన దెచ్చుకొనుట కుపాయము వెదకుఁచు దన చేత నీళ్ళుమోయించుకొను నొకరిద్దరు పెద్దమనుష్యుల యొద్దకు వెళ్ళి సిఫార సిమ్మని యడిగెను. “నీవుఘనాపాతివా ? షోడశ కర్మాధికారివా ? మహాపండితుడవా ? ఏమని నీకు నేను సిఫార సియ్యఁగలను ? నీళ్ళ బ్రాహ్మణునకు సిఫార సిచ్చిన పక్షమున నాశౌరవ ముండునా ?” యని యొకఁడు బదులు చెప్పెను. “నేను పెండ్లి వారి నెఱుఁగ” నని మఱి యొకఁ డు తరముఁ జెప్పెను. ఆ పలుకులు వినఁగానె గంగా

ధరున కెంత కోపము వచ్చినదని చెప్పను? “భీ! మీకు విశ్వాసము లేదు. ఇంకమీఁద మీ యిండ్లలో నీళ్ళు మోసి తినా కాశీలో గోహార్యుఁ జేసినట్లై” యని మహాకోపముతో వారియిండ్లు వెడలివచ్చి “యొక నిర్భాగ్యుఁడు నాకు సిఫారసు చేయు తెందుకు? దేవుడిచ్చిన కాళ్ళు చేతులు నుండఁగా నొకరి నాశ్రయింపనేల” యని మఱివ్వరిచి సిఫార సకుగక స్వయం సహాయమే మంచిదని తత్ప్రయత్నముఁ జేయుచుండెను. సదస్యమునాఁడు బ్రాహ్మణసంఘము మైనతరువాత సంభావన సాయంకాల మీయఁదలఁచి పెండ్లివారు భోజనానంతరమున బ్రాహ్మణుల నందఱి నొకదొడ్డిలోఁ జెట్టరి. రెండువేల బ్రాహ్మణ్యము చేరెను. ప్రతివాఁడు ముందుగా సంభావన గ్రహింపవలయునని యొండొగులూ ద్రోసికొనుచు ద్రోసికొనుచు విననగట్టలతోఁ గొట్టుకొనుచుఁ దిట్టికొనుచు బ్రాహ్మణు లాకాశము పగులునట్లగుచుచుండిరి. సంభావనలిచ్చుటకు మొదలు పెట్టనప్పటికి సాయంకాల మయ్యెను. గంగా ధనుఁడు దృఢదీర్ఘ కాయుఁడగుటచేఁ దనకంటె ముందున్నవారి నెందఱినో వెనుకకు లాగివైచి ముందుకు వెళ్ళిపడి తన సంభావనకుఁ చేయించెను. పెండ్లివారు వివాహ మైనవారికి రూపాయి చొప్పునను బ్రహ్మచారుల కర్థరూపాయి చొప్పునను నీయఁదలఁచిరి. పాపము! గంగాధరుఁడు ముప్పదియేండ్ల వయసునాఁడై చిన్న తాడిచెట్టుత పొడుగున్నను వివాహితుఁడు కాకపోవుటచే నేఁ డెసమిది సంవత్సరముల వయసు

గలిగి యతని మోకాలంత పొడుగైన నలేని చిన్న బ్రహ్మచారులకు ముట్టినంత సొమ్మేముట్టెను. గంగాధరునివంటి ప్రజాశాలికి మహాభిమానికి నిదియొక గొప్ప యవమానముకాదా? కన్యా ప్రదాన కాలమున జరిగిన యవమానమున కిది తోడై యతని మనస్సు మఱింత మండింపఁ జేసెను. వివాహము కాని వెలితి యప్పు డతనికిఁ గనబడెను. క్రతువులను జేసిన సోమయాజు లగ్నహోత్రము నిమిత్తము వివాహము చేసికొనవలసి వచ్చినట్లు సంభావనల నిమిత్తము గంగాధరుఁడు వివాహము జేసికొనవలయునని యప్పుడు నిశ్చయించుకొనెను. సింహాచల మతనికి భార్యయై యుండినను భార్య యున్నదని చెప్పకొనుటకు నొంటిపోగు జందెము దీసి నాలుగుజుదెములు వేసికొనుటకు వీలులేదుకదా. పెండ్లి వారధిరూపాయి చేతిలోఁ జెట్టగానే విధిలేక యది పుచ్చుకొని గంగాధరుఁడు మనస్సులో నున్న మంటయొక్క పొగ యేమో యన్నట్లు కనుబొమలు బిరుసులై విజృంభింప ధుమధుమ లాడుచు నావలకు బోయెను. ఆ దినమున సింహాచలము రెండురూపాయలు తెమ్మని యాజ్ఞాపించెను. పెండ్లివారు గొప్పవారు కదా రెండేసి రూపాయలిత్తురని యతఁడు నిశ్చయించుకొని వెళ్ళెను. కాని చేతిలోఁబడిన దధిరూపాయి గూత్రమెయ్యెను. రెండురూపాయలు గీసికొనివెళ్ళక పోయినచో సింహాచలము చీపురుగట్టపూజఁ జేయును. అదీ మనసుపడియొక వ రకుని యొద్ద గులాబీరంగు పట్టురినికెల గుడ్డ వెలకుఁ

దీసికొనిపోయెను. ఆ సొమ్ము మగునాఁ డుదయమున నిచ్చితీరవలె. ఈయని యెడల దనకుఁ గాని దానికిఁ గాని మాట దక్కదు. పాపము! గంగాధరునకు గొప్పచిక్కు సంభవించెను. ఇదియూ గొప్ప చిక్కని చదువరులు నవ్వునురుగాఁబోలు. ఎవరిమట్టుకు వచ్చిన గాని వారికి తెలియదు. మీ కిటువంటిచిక్కు సంభవించునపుడుగాని మీకు తెలియదు. ఈ విషయోగమునకు మంచిమందే: యని గంగాధరుఁడు కొండొక సేపాలోచించి యిట్లునిశ్చయించెను. “నేనిప్పుడే బజారునకు వెళ్ళి కోమటి కోటయ్యవద్ద నీమచూలుజందెములజతకొని మెడలోవైచుకొని సంభావననిచ్చునట్టి దొడ్డికి వెనుకవైపుననున్న గోడ యొక్క దొడ్డిలో దుమికి రెండవసారి సంభావనకు వెళ్లెదను. ముగ మానవాలు తెలియకుండ విభూతి పాముకొని యెదను. దీనితో మరియొక రూపాయ చేతబడును. పైమాల చూచుకొనవచ్చు” నని నిశ్చయించుకొన్నట్లు వెంటనే జరిగించెను. పదివందల రూపాయలు కర్చుపెట్టినను లభించుటకు దుర్లభమైన పెద్దజందెము గంగాధరునకు క్షణములో మంత్రములతోఁ బనిశేక నాలుగుడబ్బులతో లభించెను. అతని బుద్ధి కుశలతకు చదువరులు సంతోషింతురని మాయభిషాయము. నూతన యజ్ఞోపవీతధారణమైన వెనుక విభూతి పాముకొని క్రొత్తపలుపు మెడసిడ్డ దున్నపోతువలె వెలయుచు నతఁడు దొడ్డి వెనుకకుఁబోయి వానదెబ్బచేత మదురూడి పోయిన భాగమున మెల్లగా గోడ యొక్కెను. ఈశ్వరుఁడు

తోడుపడకపోయిన తరువాత మానవప్రయత్న మేమి సాగును? గంగాధరుఁడు దృఢశరీరము గలవాఁ డగుటచే నతని శరీర భారమున గోడ విరిగిపడెను. గోడతో గంగాధరుఁడు గూలెను. కుడిచేయ్యి విరిగెను. ఎడిగానే కొంచెముసేపు స్రుతిదప్పెను. వీధివైపునకుఁ బడినందున దారిబోవువా రెవరో చూచి గంగాధరుఁ డని తెలుసుకొని యొక బంజీమీఁదఁ బడవై ని యింటికిఁ దీసికొనిపోయిరి. కొన్ని దినము లతఁడు మంచము మీఁద నుండి లేవనేలేదు. ఆసుప్రతికి వెళ్ళి వైద్యముఁ జేయించుకొమ్మని కొంద రతనికి సలహా యిచ్చిరి. కాని యాసుప్రతి వైద్యులను దొరతనమువా రభిమానముచేత నిలుపుచున్నారు. కాని చారికి వైద్య మేమియుఁ దెలియదని మొదటనుండియు నతని నమ్మిక యగుటచే నతఁ డా పొంతఁ బోవక కుమ్మరగురవయ్యను బిలిపించి ఏఁబదిరూపాయ లిచ్చుట కొప్పుకొని చేయి వానిచేత తోమించుకొన వారంభించెను. చెయ్యి యొకవిధముగ స్వాధీన మగునప్పటి కారుమాసములు పట్టెను. ఆ మారుమాసములు తల్లి యన్నము దినిపించెను. ఏడవమాసమున నతని కన్నము దినుటకు మూత్రము చేయి వ్యధీనమయ్యెను. కావడి మోయుటకు బిందె లెత్తుటకు నది స్వాధీనము గాకపోయెను. కాఁబట్టి కాకినాడ పురజనుల ఘాగ్యదోషమున గంగాధరుఁడు పూర్వపు వృత్తి వడలవలసి వచ్చెను. తల్లి యక్కడక్కడ పనిచేసి యీ యాఱుమాసము లతనిని బోషించెను. పైగా నూరురూపాయ లప్పయ్యెను.

చిరకాల మన్నవస్త్రము లిచ్చి సకలసౌఖ్యము లిచ్చి పోషించిన కావడిబద్దను మట్లను మూలఁ బొటవైవలసి వచ్చినపుడు సంపూర్ణ శస్త్ర సన్న్యాసముఁ జేయు మహావీరుఁడు వలెను గదాగాండీవములు జమ్మిచెట్టుమీఁద దాఁచిన భీమార్జునుల వలెను గంగాధరుఁడు కన్నులనుండి జొటజొట బొప్పములు దొఱఁగ నేడ్చి యటమీఁద నుదరపోషణ మొట్లని విచారింపఁ జొచ్చెను, అతని నేయి విరిగిన దినములలోనె మాతామహుఁడైన యన్నప్ప యవతారముఁ జాలించెను. తండ్రి తన్నఱో గతిపాలుచేసినను సహజమైని పితృపేమచేఁ బిచ్చెమ్మ కొంత వగచి యొకసారి తల్లిని జూడఁదలఁచెను. కాని కుమారున కన్నము దిసిపించువారు లేకపోవుటచేతను విశేషించి గంగాధరుఁడు వెళ్ళఁదలఁచినందుకు మిక్కిలి దూషించుటచేతను మానుకొనియెను. గంగాధరుని భవిష్యద్వృత్తినిగూర్చి తల్లికి గూడ మనోవ్యధ కలిగెను. అందఱికింటె సింహాచంమున కెక్కువ విషాద ముదయించెను. గంగాధరుఁడు పరిత్యజించిన పక్షిమునఁ గాకినాడ పట్టణములో దాని మొగముఁజూచువారు లేరు. కావున దాని విచారమున కంతములేదు. నారు వోసిన దేవుడు నీరు వోయకమానఁడని గంగాధరునకు గట్టి నమ్మకము కలదు. అతని విశ్వాస ప్రకారమె యతని కదృష్టము కలిసి వచ్చెను. కాకినాడలో నదినటకు నగ్నిప్రచ్ఛాదనములు, తిల దానములు పట్టుచుండిన బ్రాహ్మణుఁ డొకడు మృతినొందెను. ఆ స్థాననూక్రమించుటకుఁదగినవా రెవ్వరని పురవాసు లాలో

చించుచుండ నంతలో గంగాధరుఁడు దానందుకుఁ దగిన వాడనని చెప్పి గ్రామపురోహితులను సభాపతులను నాశ్రయించెను. వచ్చిన దానిలోఁ గొంతభాగము వారి కిచ్చునట్లు గంగాధరుఁ డొడంబడినందున వారా పదవి కితినినె పట్టాభిషిక్తుని జేసి యెఱిగినచోట్ల “నితఁడు మనల వఁదఱి నమ్ముకొన్నాఁడు గనుక నితనికే యియ్యవలయు” ననిచెప్పి యెఱుఁగనిచోట్ల నితఁడు పిల్లలు కలవాడు, బహుకుటుంబీకుఁడు పెద్ద మనుష్యుఁ డని చెప్పి యెట్లో వా రీయఁదలంచుకొన్న దాని కన్న నధికముగ నిప్పించి యుపకారముఁ జేయుజొచ్చిరి. అట్లు వచ్చిన ధన మతఁడు నాలుగు భాగములుగ విభజించెను. “శరీర మాద్యం ఖలు ధర్మసాధనః” మన్నారు గనుక నొక భాగము తన సంరక్షణము నిమిత్తము, రెండవభాగము తనకు దానము లిప్పించిన పురోహితుల నిమిత్తము, మూడవభాగము తనకు బాహ్యపాణమైన సింహాచలము నిమిత్తము, నాల్గవ భాగము నిరుపేదయైన తన్ను నలచక్రవర్తి యంత వానిని జేసిన జూదము నీట్లు తన్ను నతండు వినియోగించు చుండెను. ఈ వృత్తి యచలంబిదివ తిరువాత నెప్పటి కప్పుడు కావలసి నన్ని ధాన్యము, లెక్కలేనన్ని పీటలు, నెంచరాని చెంబులు తినుటకు వీలులేనన్ని యరటికాయలు కందడుంపలు మొదలగు కూరలు విశేషించి యెన్నోమంచములు నెన్నోపనువులు నెప్పటి కప్పుడు రొక్కము, కావలసినన్ని బియ్యము మొదలగునవి చేకూరఁ జొచ్చెను. నెప్పటి కప్పుడీ వస్తువులతో

నిల్లు నిండి చాలకపోయెను. విశూచి మిశూచి మొదలగు జాడ్యములు ప్రబలినపుడు మంచములు మొగలగునవి స్థలము చాలమి, యింటికి పట్టుకొని నెళ్ళుటకు వీలులేక, యప్పటి కప్పుడే బేరములిచ్చి యమ్మివేయుచుండును. కూరలు కావలసినవారికి తల్లి దానము చేయజొచ్చెను. పూర్వము తాను తల్లియు జాపలమీదనే బండుకొనుచు వచ్చిరి. ఇప్పుడు తల్లిక మంచము పరువు, తనకు మంచము పరువు, సింహాచలముయొక్క గృహమున మూడు మంచములు మూడు పరువులు. తనస్థితి కొంచెము స్థిరమైనతరువాత గంగాధరుడుకొంచెము త్రాడుబారె పురోహితుల కీయవలసినభాగము క్రమక్రమముగ నేదోవగక బెట్టి యెగ బెట్టజొచ్చె. అందుచేత కొంచెము డబ్బుచేత నిలువజొచ్చెను. అదివరకునల్లమందుకై ససరిగాడబ్బు లేనితల్లి బియ్యము పప్పులు మొదలగునవి యిరుగుపొరుగువారి కమ్మి కొంతసాముక్త చేసికొనియెను. అతని జాతకమావిధముగ మహోచ్చదశ గలిగి పెళ్ళున వెలుగుచున్న కాలములో నతని కొక గొప్ప విపత్తు సంభవించెను. ఇంచుమించుగా గాకినాడ వచ్చినది మొదలుకొని యతని యర్థదేహమైయుండిన సింహాచలము కాలధర్మము నొందెను. సింహాచలము పెద్దదగుటచేత దాని మరణ మంత లోకవిరుద్ధముగ లేకపోయినను గంగాధరుడు చిరకాల సహవాసముచేత మిక్కిలివగచి పదిదినములన్నము దినక యేమియుం దోచక పిచ్చివానివలె దరిగి మిత్రుల యూరడింపుల వలనను మరికొందరు చేసిన జ్ఞానోప

దేశము వలనను ధైర్యముఁ దెచ్చికొని కొంత దుఃఖోప
 శమనముఁ జేసికొనియెను, కాని సింహాచలము మీఁదఁ దనకు
 గల యనురాగాతిశయముఁ దెలియఁజేయుటకు దాని పేకుగ
 నొక్క పిల్లయొనను లేకపోయెను గదా యని పలుమాఱు
 విచారించెను. అయినను విచారించినఁ గార్యము లేదని
 గ్రహించి దాని కుత్తరగతులు కలిగింపవలెనని రమారమి
 యేఁబదిరూపాయలు కర్చుజేసి దాని కులమువాం ద్రండఱు
 మెచ్చున ట్లుత్తరక్రియలు చేయించి సంతర్పణ చేయగఁచెను.
 జ్ఞానము వచ్చినతరువాత నతనికిఁ గలిగిన గొప్పకష్ట మిదియె.
 సింహాచలము బ్రతికియున్నపుడు మూఁడునాలుగు దినముల
 కొకసారి గంగాధరుఁడు దానికి నల్లమఁదుఁ గొనితెచ్చి
 యిచ్చుచుండువాఁడు, గావున నది మృతినొందిన తరువాత
 నాఱుమాసముల వరకు నల్లమఁదు దుకాణము కనఁబడినపు
 డెల్ల నతఁడు పట్టరాని దుఃఖము గలిగి యే గోడకో జేరబడి
 కొంతసేపేడ్చి పోవుచుండును. దైవవశమున సింహాచలము
 తోడ సేహబంధము విడిపోయిన తరువాత గంగాధరుఁడు
 నిస్సృహుఁడై మఱి యొకతె పహావాస మపేక్షింపక వివా
 హముఁ జేసికొనవలయు నని దీక్షగలిగి ధనము నిలువఁజేయుఁ
 దలంచెను. కాని జూదపుపాక వానిప్రయత్నమునకు విఘ్నము
 గలిగించుచు వచ్చెను. అక్కడకు వెళ్ళకుండవలయు నని
 యష్టాదశాక్షరముల నిశ్చయముఁ జేసికొను చుండును.
 కాని యభ్యాసముచేత ప్రయత్నము లేకయే కాళ్ళు వాని

నక్కడ కీడుకొని పోవజొచ్చెను. జూదపుబాక జగన్నాయక పురములో సముద్రపు తొడ్డున నొక మూలగ నుండెను. గంగాధరుడు పనిలేనప్పుడు పట్టపగలును; పగలు పనియున్న పుడు తప్పక రాత్రివేళను భాగ్యవంతుని నిర్భాగ్యుని, నిర్భాగ్యుని భాగ్యవంతుని క్షణ కాలములో జేయగల యా ద్యూత గృహమునకుఁ పరమాభక్తుడు దేవాలయమున కరిగినట్లగి యోపిక యున్నంత సమర్పించి వచ్చుచుండును. అతఁడు తీరికగనున్న కాలము సింహాచలము గృహమునకు ద్యూతగృహ మునకు సమానముగ విభజించెను. ఇప్పుడు సింహాచలయూత కట్టుబడి పోవుటచే తత్కాలముఁగూడ ద్యూతగృహమునకె వినియోగింపఁ జొచ్చెను.

ఇట్లుండఁ బూర్వము తెనాలి రామలింగము యొక్క పిల్లికి పాలు చూడగనే భయము గలిగినట్లు జూదపుబాక పేరు చెప్పఁగానే గంగాధరున కడలు పుట్టించునట్టి వైపరీత్య మొకటి జరిగెను. ఒక యమావాస్య నాటిరాత్రి యేడెన మఱియు గురు జూదగాండ్లు మైమరపించు సంతోషముతో జూద మాడ నారంభించిరి. పొదుగూరి నుండి వచ్చిన యొక కాఁపు వాఁడు నాటిరాత్రి లక్ష్మీ కటాక్ష సంపన్నుడై యైదువందల రూపాయలు గెలుచు కొనెను. ఓడి పోయినందువలన గలిగిన పరాభవమునకుఁ దోడై ధన నష్టము జూదగాండ్లకు మేర లేని మత్సరము గలిగించెను. ఆ కాఁపువాడు గెలిచిన విత్తము మూటఁగట్టుకొని సర్వ గామమునకుఁ బోవ సమకశెను. మరల

జూదమాడ వలసిన దని తక్కిన జూదరులు వానిని బలవం
 తము పెట్టిరి. ఎంత నిర్బంధించినను వాడు పందెము వేయ
 నని బిట్టబిగిసి కూర్చుండెను. గంగాధరుడుఁ గూడ కావు
 వానిని జూచి “నీకిది న్యాయము కాదు. అందరి సొమ్ము నీవు
 గెలుచుకొని మూట గట్టుకొని పోవుట మంచిదికాదు. శెల్ల
 వారినదాక నీవాడి యప్పటి కెంత సొమ్ముండునో యది పట్టు
 కొని పోవుట ధర్మ” మని హితోపదేశముఁ జేసెను. కావు
 వాడు గంగాధరుని మాట లెక్క నేయఁ డయ్యె. ఇద్దఱు
 ముగ్గురు జూదగాండ్రావలకుఁ బోయి యేమో గుసగుస లాడి
 తిరిగి పాకలోనికి వచ్చిరి. కావువాఁడు మూట పట్టుకొని
 లేచెను. అప్పు డిద్దఱు జూదగాండ్లు వానిని రెండు తిన్నలు
 తన్ని నేలఁ బడవైచి నోట గుడ్డలు క్రుక్కి చెప్పల కాళ్ళతో
 గొంతుమీఁద ద్రొక్క గడియలోఁ జంపిరి. అట్లు చేయుదు
 మని వారు గంగాధరునితో నాలోచింపలేదు. అంత పని జరుగు
 నని యతఁ డెన్నఁడు దలంపలేదు. అతఁ డాజానుబాహుఁ
 డైనను మున్నెన్నఁడు క్రౌర్యమెఱుఁగని బ్రాహ్మణుఁ డగు
 టచే నతని కాళ్ళు గడగడ వడఁకెను. మేన ముచ్చెమటలుఁ
 బోసెను. అయ్యో! అయ్యో!! యను నవ్యక్త ధ్వని తప్ప
 యతనినోట మారుమాట రాదయ్యెను. తక్కిన జూదగాండ్లు
 కావువాని శవమునకు రాళ్ళుకట్టి సముద్రములో బాటవేయ
 వలయునని బండల నిమిత్తము వెదకు చుండగా సంతలో
 దొంగ లాంతరు చేతఁ బుచ్చుకొని జూదపు బాకలోఁ దను

కేర్పడిన మామూలు వసూలు చేసుకొనుటకై ముగ్గురు పోలీసువాండ్లకు వచ్చిరి. అందులో నొకఁడు హేడ్డు. తక్కినవాండ్లెల్ల సామాన్య భటులు. ముందుగా వారు పాకలో బ్రవేశించి జూదగాండ్లకు నాయకుడైన వెంకట స్వామి లేడని యొకఁడు త్తరము జెప్పెను. ఆ పండుకొన్నవారెవరని యొక డడిగెను. రెండవవాఁడు మరికొంత ముందుకు బోయి చూచి “వాఁడు పండుకొనలేదు. చచ్చిపడి యున్నాఁడని హేడ్డుతో బదులు చెప్పెను. “ఓరీ తుంటరులారా! కూనీ చేసినారా? ఇప్పుడు మిమ్మందఱను బట్టుకొని సేపనుకు దీసికొని పోదును. నిలువుఁడు నిలువు” డని హేడ్డుధికారము జేసెను. రాళ్ళ నిమిత్తము వెళ్ళిన వెంకటస్వామియు మఱి యొకఁడును వారి రాకిఁ జూచి పిక్కల బలమును శరణుజొచ్చి తీరిగి చూడక యొక్కపరుగున నిల్లుజేరిరి. గంగాధరుఁడు తక్క తక్కినవారందఱా సరహత్యలో నేదో కొంతభాగము కలవారె. పోలీసువారిని జూడఁగానె గంగాధరుని మీఁది ప్రాణములు మీఁదికి పోయెను. హేడ్డు ణోర చూపులు చూచి “యిప్పుడు మిమ్మందఱను అరెస్టు చేసినాము. పాక వదలి వెళ్ళవద్ద”ని హుంకరించి పలికెను. రాజభటులను బ్రసన్నుల జేసికొనుటలో నాటితేటిన జూదగుల్దొడ్లు ముగ్గురందులో నుండిరి. అందొకఁడు హేడ్డు నావలకు బిలిచి రెండు జేతులు బట్టుకొని యిట్లనియెను. “అయ్యా! మీ రిందులో మమ్మిలాగున శ్రమ పెట్టఁ గూడదు. ఏడాదికి

మీకు ముప్పదిరూపాయలు మీ కానిస్తేబు లండటికి నేబది రూపాయలు, మీ యి. స్వేక్యకు నాకి ప్రత్యేకముగా నూరు రూపాయలు, మామూళ్ళీచ్చుచున్నాము. అవిగాక మీ వై యుద్యోగస్తులు వచ్చినా రిన్నపుడు కోళ్ళు, కోడిగుడ్లు, రెండు మూడుసారులు మేడలు, చాలు. వెనుగు మీ కిచ్చినాము. చిక్కువచ్చినపుడు కాపాడకపోయిన మేమేమి కావలసింది? అతనిని మేము చంపలేదు. వాడు బూద మాడుటకు వచ్చిన మాట నిజము. అతనికి రాంగానే గుండెలలో నొప్పివచ్చినది; జాముసేపు గిజగిజ తన్నుకొని వచ్చినాడు. ఇదిగో యెదు వందల రూపాయల మూట; అది తమకు పుచ్చుకొని యనుగ్రహించి మమ్మొక దరికి జేర్పవలయును." ఆ మూట చూడగానే యతడు కూనీమాట మఱచెను. "ఏడిచినట్లెయున్నది. గుండెలలో నొప్పివచ్చి యితడు పోయినమాట నిజమైయుండ వచ్చును. కాని త్వరగా నేదియొ యొకటి తేల్చుకొండి. రెండుజాములు దాటిపోయినది. మీకు మంచివాళ్ళన్నమాట మాకు తెలియును గనుక వదలవైచినాము. మఱియొకరై తే యీ పాటికి మిమ్మందరను స్టేషనులో బెట్టియుండును. ఇంక మే మిక్కడ నుండగూడదు. మీ పని మీరు చేసికొనుఁ" డని భలుల నిద్దరిను వెంటబెట్టుకొని యతడు పాపము మూట గట్టుకొన్నట్లై యెదువందల రూపాయలు మూటగట్టుకొని భటులకు జెరియొక పాతికరూపాయ లిచ్చి తన జాతకము మిక్కిలి గొప్పదనియుఁ దనయట్టి యదృష్టవంతుఁడు లేడ

నియు నెంచికొనుచు సింఠికిఁ బోయెను. రాజభటు లరిగిన తరువాత కొందరు జూదరు లా శవమునకు రాళ్ళుగట్టి సముద్రములో పారవైచిరి. అదియెల్ల గంగాధరుఁడు చూచుచు నూరకుండెను. ఆ కార్యము వలదన్న పక్షమున వారు తన్ను గూడ చంపుదురేమో యని శంకించి నోరు మూసికొని యూరకుండెను. శవమును బాటవైచి జూదగాండ్లొకఁడు పోయినదెస కొకఁడు పోవక జారిరి. అందఱు వెళ్ళినతరువాత గంగాధరుఁడు మిక్కిలి భయపడుచు మాటిమాటికి వెనుకకు ముందునకు జూచుకొనుచు నులికిపడుచు జగన్నాయకపురము దాటి కాకినాడ వెళ్ళి యొక యరుగుమీదఁ బండుకొని నిద్రపట్టక కాంపువాని విగ్రహమె మాటిమాటికిఁ గన్నులముందర గనఁబడ వెరగందుచు లేచి కూర్చుండి తెల్లవారునప్పు డేటికిఁబోయి స్నానముచేసి యా దిన మన్నము దినక యే పనియుఁ జేయజాలక జబ్బుగానున్నదని ముసుగుపెట్టుకొని పండుకొని “యిక ముందెన్నఁడు జూదమాడఁగూడదు. నా యెత్తు ధనముపోసినను జూదపు బాకలోనికి వెళ్ళఁగూడదు. నేటితో నాకు బుద్ధివచ్చిన” దని నిర్ధారణము జేసికొనియెను. చేసికొనుటయేగాదు ఆ నిర్ధారణము ప్రకారము యావజ్జీవము నడచుకొనియెను. ఎప్పుడైన జూదముమీద ధ్యానము పారెనా నాటిరేయి దారుణకర్మ యతనికి జ్ఞాపకమువచ్చి యా సంకల్పము మరల్చుచుండును. సింహాచలము మృతినొందుటచేతను జూదముమీద వైరాగ్యము పొడముటచేతను వివాహము

గురిచేసుకొనుటచేతను గంగాధరుఁడు కొంతసాము నిలవఁ జేసెను. అతని యిల్లు ధనభాగ్య సమృద్ధిగలదై వెలయు చుండెను. పలుమారు చూచి మందపల్లి నివాసుఁడైన కోట కోనప్ప యను బ్రాహ్మణుఁడు పిచ్చిమృ బ్రతిమాలినమీదట రెండు సంవత్సరముల వయస్సుగల తన కూతురుని నాలుగు వందల రూపాయలు వుచ్చుకొని గంగాధరున కీయ నిశ్చయించెను. అప్పుడు గంగాధరునకు నలుబది సంవత్సరములు వయస్సు. ముక్కుపచ్చలారని చిన్నబిడ్డను నలుబదియేండ్ల వాని కిచ్చి పెండ్లి చేయుచున్నావాయని కోనప్పను కొంద రడుగ నత డిట్లనియెను. దై వానుగ్రహము కావలెను కాని చిన్నయేమిటి పెద్దయేమిటి, మొన్న నీ మధ్య పదియేండ్లపిల్లను పదియాణ్ణేండ్ల పిల్లవానికిచ్చి లతాధిపతియైన యొక బ్రాహ్మణుడు వివాహము జేసినాఁడు. మూఁడు నెలలు తిరగకుండఁగనే పిల్లవాఁడు పోయినాఁడు. మా పితండ్రిగా రరువదియేండ్లు వచ్చిన తగువారె పెండ్లి జేసికొని నలుగురు కొడుకులను కన్నాఁడు. అదృష్టము ప్రభానము కాని వయస్సుకాదు. అది యదృష్టవంతురాలైన పక్షమున మండేశ్వర స్వామివారి యనుగ్రహముచేతనైనను దానికడుపున నాలుగు కాయలు కాయకపోవు. ఇంతకు గంగాధరునియొక్క వంశము నిలబెట్టి వున్నెము గట్టుకొనవలెనని మంచి యుద్దేశముతో పిల్లనిచ్చుచున్నాను. కాని యెల్లవారివలె నేను కేవలము డబ్బే ప్రభానము జేసికొని పిల్ల నిచ్చుచున్న యాశాపాతకుడను కాను.

భాగ్యవంతునకు భూములున్న వానికి బ్రతిమాలి యెవరో యొకరు కాళ్ళు కడిగి వరదక్షిణనిచ్చి కన్యాదానము జేయుదురు. ఇటువంటి వానికి పిల్లనిచ్చుటయే యిచ్చుట. పిల్లమీద నాలుగువందలు పుచ్చుకొన్నప్పటికి మా కవి పెండ్లికర్చులకంద సరిపోవును. అందులో మిగులునదిలేదు. మేము తిన్నదిలేదు. వట్టి యల్లరేకాని నా కిందులో లాభములేదు. ఒకవేళ పుచ్చుకొనుట దోషమైనప్పటికి వంశము నిలిపిన పున్నె మెక్కడిపోవును. వరుడా దిట్టమైనవాఁడు. కావలసినవాఁడు. మా పెద్దలు వాళ్ళ పెద్దలు గలసి యొక కుటుంబము లాగున నుండెడివారు. పెండ్లి కుమారునకు ముక్కువంకర కన్ను వంకరలేవు. అన్నోదకము లిచ్చి యాలు బిడ్డలను బోషింపగల సమర్థుఁడు. సాంప్రదాయము మాట మనము వేరే నెంచుకొన నక్కఱలేదు. కాదాయెనంటె నీళ్ళుమోసి నాఁడా? దానికేమి. డబ్బులేనప్పు డేపనియైన జేయవచ్చును. అందుచేత నేను గంగాధరునకు నాబిడ్డను తప్పక యిచ్చెదను.

అనుకొన్నట్లు నివాహము జరిగెను. నివాహములో పెండ్లికూతురు మారము పెట్టి యరటిపండ్లు దిన్నందున జలుబుచేసి జ్వరమువచ్చి బాలపాపచిన్నె గనబడెను. కాని యగ్గివెట్టెలు బొగచుట్టలు గంగాధరునియొద్ద నెప్పుడు సిద్ధముగ నుండుటచే నతఁడు బ్రహ్మాస్త్రమువలె పొగచుట్టదెబ్బ ప్రయోగించి భార్యను బ్రతికించు కొనియెను. పొగచుట్టకాలుట దోషము కాదనియు నొకా నొకప్పు డది మహోప

గ జ ప తి

కారక మనియు దానివలన నెన్నో ప్రయోజనములు కల
వనియు నప్పుడు గంగాధరుఁడు తన చుట్టంజేరిన బంధుగణము
నకుఁ జెప్పి చిక్కని లంకాకుచుట్టలు హోమము జేసినపక్ష
మున దేవతలు సయితము దానివాసనలకు సొక్కి మనము
చెప్పినట్లు విందురని యుపన్యసించి దాని రుచి దాని వాసన
దానిపోకు నెఱుఁగని పరమ శుంఠలు గొందఱు వైదికులు
తప్పందురు. కాని దాని సారస్య మెఱిగిన వారు దానిని
మెచ్చుకొని యుందుదురని వక్కాణించి యదివర కలవాటు
లేని వారందఱు నిఁకమీఁదనైన యలవాటు చేసికొని సౌఖ్య
మనుభవించ వలసినదని హెచ్చరించి కట్టకడపట నిట్లనియె.
“నాకే శంకరాచార్య స్వాములవారి యధికార మున్నపక్ష
మున చుట్టకాల్చని చచ్చునెఱవ లండఱిని వెలి వేయక
పోదునా? ప్రతిదొడ్డిలోను పొగాకు మొక్కలు నాటించనా?
చుట్ట కాల్చినవారి శరీరము వజ్రశరీర మగును. వాని
కెప్పుడు రోగమురాదు. లంకపొగాకు కషాయము కాచి
మూఁడు పూటలిచ్చిన పక్షమున యజ్ఞములు చేసిన సోమ
యాజులు వారికి శాస్త్రులువారికి ఛాందసము వదలిపోవును.”

పెండ్లి సలక్షణముగ జరిగెను. పరిణయా నంతరమున
గంగాధరుఁడు కాకినాడకుఁ బోయి యెప్పటియుట్ల తన వృత్తి
యందుండెను. కాలక్రమమున సింగమ్మ బాలారిష్ట దోష
ములు గడచి పదమూడవ యేట రజస్వలయ్యెను. ఏబది
మూడవ యేట గంగాధరునకుఁ పునస్సంధాన మయ్యెను.

అప్పటికి అతని దురదృష్టవశమున దగ్గు సంభవించెను. కాని శరీరము దృఢముగానె యుండెను. గంగాధరుఁడు పునస్సంధాన మైన తరువాత మామగారి ప్రేరణముచేత గాకినాడ వదలి మందపల్లిలో నొకయిల్లుగొని యందు బ్రవేశించెను. కాపురమునకు వెళ్ళిన నాలుగేండ్లకు సింగమ్మకు వరప్రసాది యై పప్పుబొట్ల వంశ రత్నాకర పూర్ణచంద్రికై, యీ కథానాయకుడైన గణపతి జన్మించెను.

ఎనిమిదవ ప్రకరణము

చదువరులారా! మీరెన్నడైన జన్మమధ్యమం దొక పిల్ల పిశాచమును జూచియుందురా! “ఓహోహో! పిశాచ గణములో జేరినవారికె గాని పిశాచములు కనబడవు. మే మట్టి పిశాచగణములో జేరిన వారము కాము కనుక పిల్ల పిశాచమును గాని పెద్ద పిశాచమును గాని జూచి యెఱుఁగ” మని మీరు సంగ్రహముగ నా ప్రశ్న కుత్తర మిత్తురు కాబోలు. సరే అట్లయిన ఊమింపుఁడు. పిశాచముల మాట నెత్తడలఁచు కొనలేదు. పోనీ మఱియొక మాట కుత్తర మిండు. మీరెన్నడైన నొక కొండ ముచ్చును జూచియుం దురా? చూచియుండురా యని నేను వేరే యడుగనక్కఱి లేదని దలంచెదను. ఏలయన, గొండముచ్చు దర్శనము

జేయనినా రెవ్వరుండుదు ? పండితరాయలని ఢిల్లీశ్వరునిచేత
 బిరుదు పొందిన జగన్నాథ పండితుఁడు చెప్పినట్లు మహో
 న్నత వృక్షశాఖలు వీరములుగ కిచకిచలు సరసస్లొపములు
 బరుకులు కరపులు బంధు సత్కారముగఁ దోటలలో దొడ్లలో
 గొలువు దీర్చియుండు నీ కిష్కింధా పురాగ్రహ రీకుల
 మొగము లెవ్వ రెఱుంగరు ? మానవజాతీకెల్ల మూల
 పురుషుఁ డని ప్రకృతి శాస్త్రజులనే నిర్ణయింపఁబడి కళత్ర
 వియోగముచే నంతరాయము లేని యలమట నొంది రఘు
 రామునకు సముద్ర బంధన మందును, లంకా విజయము
 నందును రావణ కుంభకర్ణాది దుష్టరాక్షస సంహార మందును
 మిక్కిలి తోడ్పడి చాంచల్యమున కెల్ల నిలయమైన యా
 మర్కటము నొక్కమాగు స్మరియింతురేని మీకిహ పర
 ములు రెండును గలవు. ఇహ మెట్లు కలుగును, పరమెట్లు
 గలుగునని మీకు సందేహము దోచ వచ్చును. పరబ్రహ్మ
 స్వరూపుఁడని ప్రాచీనులచే వర్ణింపఁబడి శ్రీరాముని సేవకు
 లను దలఁచుకొన్నంత మాత్రమున మీ పాపపుంజము భస్మ
 పటల మగును. ఇదే పరము. ఇహమేది యన, మర్కట
 రూపము మనసున నిల్పినంత మాత్రమున మన కథానాయ
 కుని రూపు రేఖా విలాసములు కొంతవఱకు దేటపడ
 వచ్చును. ఒక కొండముచ్చున్నదను కొనుఁడు; తోక లేదను
 కొనుఁడు. అది మనుష్యాంగన యొడిలో నుండి పాలుద్రా
 వుచున్న దనుకొనుఁడు. అది చెట్టు కొమ్మ మీద గాక

యొకయింట నొక నులకమంచము కుక్కీ మీదఁ బండు
 కొన్న దనుకొనుఁడు; దాని మొగముమీఁద తిరుగలి గంట్ల
 వలె మశూచకము మచ్చలున్న వనుకొనుఁడు; కుడికన్ను
 మెల్ల యనుకొనుఁడు; కుడి కంటిలో గొప్ప కందిగింజంత
 కాయ యనుకొనుఁడు. చేతులు మోరులు దిగినవనుకొనుఁడు.
 దొడ్డికాళ్ళను కొనుఁడు. మొదటనే గుజ్జరూప మనుకొ
 నుఁడు. ఆ గుజ్జనకు దగిన బొజ్జయున్న దనుకొనుఁడు. పరీ
 రమునిండ రోమకళ యనుకొనుఁడు. మనస్సు మఱియొక
 పదార్థముమీఁదికి గాని యాలోచన మీఁదికి గాని చలింప
 కుండ నిశ్చలముచేసి యొక్కనిముసము మీరు ధ్యానము
 జేయుదు రేని గణపతి రూపము మీకు భావగోచర మగును.

గణపతి సహజముగానే వికృతరూపుఁడు. మశూచిక
 మా మీఁద మెరుగులు దిద్దినది. మొదలే కోతి; యామీద
 తయ్యము వట్టిన దన్నట్లు మొదలే కురూపియైన వానికి
 మశూచికము వికారములు తెచ్చినపుడు వానియంద మిఁక
 వేరెఱిప్ప వలయునా? గణపతి పుట్టిన రెండుమూడు మాస
 ములకే గంగాధరుని తల్లియగు పిచ్చమ్మ కాలధర్మము నొం
 దెను. గంగాధరుఁడు తన కుమారుఁడు చెడ్డ నక్షత్రమున జన్మిం
 చుటచే తనతల్లి మృతినొందె నని విచారించి నాయనమ్మ
 గండమున బుట్టిన వెధవఁ వీడని తరచుగాఁ దిట్టుచుండును.
 ఆ గ్రామమున జ్యోస్యుల జోగావధానులను గొప్పజ్యోతి
 శ్శాస్త్రజ్ఞుఁ డుండెను. గంగాధరుఁ డాయన యొద్దకుఁ బోయి

“అయ్యా! నా కమారుడు పుట్టిన మూడు నెలలకే మాయమ్మ చచ్చిపోయెను. వీడి మూలమున నింకెవరు చచ్చిపోవుదురు యని భయ మగుచున్నది. కాబట్టి వీని జాతకము వ్రాసి మీరెవ రెవరి కేమి గండము లున్నవో యేమి శాంతులు చేయవలెనో చెప్పవలె” నని యడిగెను. అనవుడు జోగావధానులు మీ పిల్లవాడు జన్మించిన తీధి, వారము, నక్షత్రము చెప్పిన పక్షమున జాతకము వ్రాసెదనని బదులు చెప్పెను. అన గంగాధరుడు తలయెత్తి పైకిచూచి కొంచె మాలోచించి వ్రేళ్ళుమడచి లెక్కపెట్టి “అయ్యా! మావాడు పుట్టినరోజు సరిగా జ్ఞాపకము లేదు. ఉండండి. ఆలోచించి చెప్పగలను. వెంకన్నపంతులుగారి తల్లిగారి నెలమాసికము రేపనగా నా రాత్రి దీపాలవేళ పెట్టినాడు. నీ కేలాగున జ్ఞాపకమున్న దందుకేమో వినండి. మరునాడు బ్రాహ్మణార్థమునకు రమ్మని వెంకన్నపంతులు గారు నన్ను పిలవవచ్చినారు. నా పెండ్లము నొప్పులు పడుచున్నది. పురుడు రాక పోయిన పక్షమున రేపు రాగలను. వచ్చిన యెడల రానని చెప్పినాను. ఆయన వెళ్ళిపోయిన గడియలోనే వీడు జన్మించినాడు” డని యతఁడు త్తరము చెప్పెను. సరే వెంకన్నపంతులు గారెప్పుడు పోయినారో నీ వెఱుగుదువా? యని జ్యోతిష్కుఁ డడుగుటయు గంగాధరుడు తమ గ్రామములోని కెవరో తూర్పునుండి గొట్టకేదె లమ్మ దెచ్చినారే అప్పుడు; అదెప్పుడో చెప్పగలను. వినండి.

అమ్మవారి జాతరి యెల్లు డనగా నే నప్పు డమ్మవారికి బలి నిమిత్తమై మేక కోసము తిరుగుచుండగా “ వెంకన్న పంతులు గారు పోయినారు. మీరు మోతకు రావలసినద ” ని నన్ను నరిసిగాడు పిలిచి తీసికొనిపోయినాడు. మఱొక సంగతి “ కంచరి కామాక్షిగారి పశువులపాక కాలిపోయిన రోజుండి ” యని కొన్ని సంగతులు జ్ఞాపకము చేసెను ఆ సంగతులనుబట్టి గణపతి యొక్క జన్మదినము జోగావధానులుగారికి స్ఫురింపలేదు. గొట్టగేడె లెవరు తెచ్చిరో యెప్పుడు తెచ్చిరో యాయనకు జ్ఞాపకము లేదు. వ్రాణము విసికి యెట్టకేల కాయన వెంకన్నపంతులుగా రెప్పుడు పోయినారో యాయన కొడుకు నడిగి తెలిసికొనిరా; దానిని బట్టి నెలనూసిక మెప్పుడై నదో పంచాంగము జూచి మీ పిల్లనాని జాతకము వ్రాసెదను. మూండు రూపాయలు మాత్రము తీసి కొనిరా యని చెప్పి పంపెను. ఆ సాయంకాలముననే గంగా ధరుండు మూడు రూపాయల ముడుపు చెల్లించి వెంకన్నపంతులు గారి మరణదినము కుమారునడిగి తెలిసికొని వచ్చి చెప్పెను. మరునాడు సాయంకాలమునకే జాతకము వ్రాయఁ బడియెను. జాతకము తాటియాకు మీద వ్రాసి యని గంగాధరునకిచ్చి జోగావధానులు “ గంగాధరుండూ ! నీవాఁ డఖండ ప్రజ్ఞానం తుండై దేశ దేశములందు మహాప్రసిద్ధి కెక్కి నీ వంశమున కెంతో పేరు ప్రతిష్ఠలు తెచ్చును. ఇంతకు నీ యవృష్టము మంచిది. నీ పుణ్యముచేత నీకు సుపుత్రుడు కలిగినాడు. ఇటు

వంటి జాతకము నే నెక్కడ చూడలేదు సుమీ. మీ యింట నిక నెవరికి గండములు లేవు. ఆత్మ గండమేమో ముసలమ్మ మీద కొట్టుకొని పోయినదని స్తుతించి సంతోషపడచి పంపెను. గంగా ధరుఁడు తనకొడు కేరాజు నొద్దనైన మంత్రియే యగునో లేక చతుశ్చాస్త్ర పండితుఁడే యగునో ధనము సంపాదించి కోటికి పరుగెత్తునో సర్కారువారియొద్ద గొప్ప యద్యోగము చేయునో యేదో గొప్ప యైశ్వర్యము కుమారున కున్నదని పలుకుచుఁ దన యింట నెవరికి మఱి గండములు లేవని చెప్పినందుకు మిగుల సంతోషి నొందుచు జాతకమున్న తాటిచూకు నింటికి దీసికొని పోయి పడమటింటి వసారా చూరులో విభూతిబుట్ట కట్టిన చోటు నకు సమీపమున దోపెను. జోగావధానులుగారి జ్యోతిష్యము గణపతి విషయమున మిడతంబట్టు శకునము వలె గొంతవరకు నిజమయ్యెను. దేశదేశములయం దతడు ప్రఖ్యాతుఁడగు నను మాట యక్షరాల నిక్కమయ్యెను. ఇక మీద గండములు లేవని యాయన చెప్పిన మాటమాత్ర మబద్ధమయ్యెను. వరప్రసాదివలె జనియించిన యీ కుమారుని ముద్దు ముచ్చటలు కన్నులార జూచి యానందించుటకును జాతకము లో సూచింపఁ బడిన ప్రకారము కుమారుఁడు ప్రసిద్ధి పురుషుఁడై యుండఁగా గను గొను భాగ్యము గంగాధరునకు లభియించినది కాదు. గణ పతికి నాలుగేండ్లైన నిండక మునుపే గంగాధరుఁడు మృతి నొందెను. గణపతి కప్పటి కుపనయనము కాక పోవుట చే

గంగాధరున కుత్తరక్రియలు బాలకుని మీఁదనె కర్తవ్యము
 పెట్టి మేనమామ చేసెను. గంగాధరుని యొద్ద నున్న ధన
 మతఁడుండఁగానె చాల మట్టుకు వ్యయమయ్యెను. మిగిలిన
 దతఁడు పోయిన సంవత్సరము లోవుననె కర్చువడెను. సంసారము
 మొదటికి వచ్చెను. గణపతి మాతృసమేతముగ మేనమామ
 యింటనె ప్రవేశించెను. ఆతని స్థితి కొంచెము బాగుండుటచే
 నతఁడు మేనల్లుని దోబుట్టువును గొంతకాలము పోషింప గలిగెను.
 గణపతికి గర్భాష్టమం దుపసయనము జరిగెను. బలిచక్రవర్తిని
 వంచించుటకై పూర్వకాలమవతరించిన వామనమూర్తియొక్క
 యవతార మన్నట్లు, కర్కోటకుడు కఱచినపిదప బాహుకుండను
 పేరుతో ఋతుపర్ణు నాశ్రయించి యున్న సాక్షాన్నల రూపముట్లు
 చూచువారి కెంతో నప్పుపుట్టించుచు గణపతి భూమికి జానెడై
 వడకపెండ్లికొడుకై వీటలమీఁదఁ గూర్చున్నప్పుడు చూచిన
 వారిదె యదృష్టము. గాయత్రీ మంత్ర మతనినోట నుచ్చరింపఁ
 జేయుట పురోహితుని తరమైనది కాదు. గాయత్రీ మంత్రము
 వచ్చుగాక రాకపోవుగాక మెడలో జందెము పోగులు మాత్రము
 వడెను. అక్షరాభ్యాస మైదవయేటనే యెనను నుపసయనమైన
 తరువాతనె గణపతిని బడికి పంపించిరి. చదువు సంధ్యలు రెండును
 సమాసము గానె వచ్చెను. గణపతియొక్క తెలివితేటలకు గాయత్రీ
 మంత్ర ముపదేశించు నపుడు పురోహితుఁ డెంత సంతోషించెనో
 యోనమాలు చెప్పనపుడు వ్రాయించునపుడు పంతులుకూడ సంతే

సంతోషించెను. గణపతిని బడి కంపుట తల్లికి, మేనమామకు నష్ట కష్టములలో నొక కష్టముయ్యెను. గణపతి పాఠశాలకు బోవు నపుడు జరిగెడు సుత్సవమును భాగవతము, జలక్రీడలు మొదలగు నాటలు జూచుటకు బోయినట్లై పోయి యూరులో ననేకులు తీరుబడి చేసికొని చూచి సంతోషించుచుండురు. గణపతి యాకారము చేతను వయస్సు చేతను మిక్కిలి కుఱ్ఱవాఁడైనను వానిని బడి కొక్కడు తీసికొని పోవజాలఁ డయ్యెను. ఆ పని తల్లికి సాధ్యము కాకపోయెను. పంతులుగారు చింతబరిక పుచ్చుకొని ప్రతి దినము నుదయమును సాయంకాలమునను బొరియలవంటి నలుగురు పిల్లలను వెంటబెట్టుకొని రావలయును. ఆ నలుగురు యజ్ఞపశువును బడద్రోసినట్లు గణపతిని నేలబడద్రోచి కాళ్ళిద్దరు చేతులిద్దరు బట్టుకొని తీసుకొని పోవుచుండురు.

గణపతి సమయోచితముగ వీలువెంటిని తన పాలిఁటి యమ కింకరులవంటి యానలుగురు పిల్లలను గోళ్ళతో బరికియు గిల్లియు వాడి పండ్లతో గరిచియుఁ గాళ్ళతో దన్నియు నిట్టబు విసిరి తలతో గొట్టియు మీఁద ను మిసి యు నోటికి వచ్చినట్లు తీట్టియు నూరందరు జేరునట్లు కేకలు వైచియుఁ పూట పూటకొక నాటక మాడుచుండును. పంతులుగారు వజ్రాయుధమువంటి చింతబరి కెలతో నెడనెడ వీపుమీఁద సమయోచితముగ వడ్డించుచుండును. బరకులు కరపులు తన్నులు, గిల్లులు మొదలగు బహుమానములలో గురువు

గారికి భాగము లేకపోయినను శరపరంపరలై వెడలు తీట్లలో
 మాత్ర మాయనకు పెద్దభాగమె వచ్చుచుండును. బడికి వెళ్ళిన
 తరవాత సయితము గణపతి గురువుగారిని సుఖముగ నుండనిచ్చు
 వాఁడు కాఁడు. కన్నుమూసి తెరచునంతలో నతఁడు మాయ
 మగు చుండును. చుట్టుప్రక్కల వెదకి వెదకి పంతులు కనుగొన
 లేక విసుగు చుండును. బడిపేరు చెప్పగానే గణపతికి నడుము
 నొప్పి కాళ్ళుతీత కడుపునొప్పి, గుండెపోటు, తలనొప్పి మొదలగు
 రోగములు పొడచూపుచుండును. ఈ రోగములు నచ్చుడప్పుడు
 పంతులుగారు బెత్తము నుపయోగించి చికిత్సలుచేసి కుదుర్చు
 చుండురు. ఎన్నిమారులు చికిత్సలు చేసినను వాని కారోగము
 మాత్రము కదరలేదు. ఎల్లరోగములు చికిత్సలకు సాధ్యమగునా?
 బడిమాని యేపని చేయుమన్నను మన గణపతికి పరమానందము.
 బడిపేరు చెప్పగానే యతని మొగము వెలవెలబోవును. ఈ
 మహాపద ధర్మించుకొనుటకై యతఁ డెన్నో యుపాయములు
 పన్నజొచ్చెను. తెల్లవారుచున్నదనఁగానే యతని కెంతోభయము.
 ఏలయన మేనమామ బడికి పొమ్మనును. అందుచేత నతఁడు
 దినమంతయు రాత్రి గా నె యుండవలయునని కోరుచుండును.
 పంతులుగారికి రోగము రావలయునని యతఁ డెన్నిమారులో
 కోరెను. కోరుటయెగాదు. ఒకసారి చీకటితోనే లేచి కాకులు
 కూయకమున్నె యమ్మవారిగుడికిఁబోయి తలుపు దగ్గఱ నిలిచి
 “అమ్మవారా తల్లీ మా పంతులుగారికి విశ్రాంతి జాడ్యమైన

మరి యే రోగమైన దెప్పించి చంపితివా నీకు బలిసిన కోళ్ళను
 రెంటిని యెత్తుకువచ్చి బలి యిచ్చెదను. లేదా ముష్టియె త్తయైన
 మంచి మేఁకపోతును బలియిచ్చెద ” నని దండముపెట్టి మ్రొక్కు
 కొనెను. కాని ఆ యవ్వవారి కతఁ డేమి విషము పెట్టెనో కాని
 యతని మ్రొక్కులు సరకు గొనక పంతులు జోలికి పోక యూర
 కుండెను. ఎన్నోమారులు చలిది నై వేద్యములు వేడి నై వేద్య
 ములు చలిమిడి పానకములు గ్రహించి యొకటి రెండుసారులు
 గరగలుకూడ గై కొని యా దేవత యవసరము వచ్చినప్పుడు
 కృతఘ్నురాలై తన పనిచేయక తనయెడ ననాదరణము చూపి
 నందుకు గణపతి కెంతో కోపము వచ్చినది కాని యమ్మవారగుట
 చేత తనకేదేని యూపదకలిగించునను భ య ము చే తి నామెను
 దూషింపక యూరకుండెను. బడికి వెళ్ళవలసి వచ్చినప్పుడు కడుపు
 నొప్పి బాధ నభినయించి యూరక వామురసము శొంఠిరసము
 ద్రాఁగుచుండును. తలనొప్పి లేక పోయినను రెండు కణతలు
 పట్టుకొని చాలబాధ నభినయించి కణతలకు శొంఠి గంధము
 మెత్తును. బడికి బోవకుండుటకై యతఁ డెన్నోసారులు
 రోగము పేరుచెప్పి మిరి యాల రసముగూడ ద్రాగెను. ఒక
 నాఁడు గణపతి నడుము నొప్పియని బడిమానగా మేనమామ
 చిత్రమూలరసము తీయించి పట్టు వేయించెను. దాని మంట
 కయిన నతఁడు సహించెను కాని బడికి బోవుట కిచ్చగింపఁ
 డయ్యె. ఒకటి రెండుసారు లాదుండగుండు గాజు పెంకుతో

దన శరీరము గీచికొని కోతిపుండు బ్రహ్మరాక్షసియగునట్లు దానిని గొప్ప పుండు చేసికొని యెన్ని మందులు వైచినను పుండు మానకుండునట్లు ప్రయత్నముచేసి కొన్ని దినములు బడిమానెను. పాతశాలాపత్తు తప్పించుకొనుటకై యతఁడు దాఁగని చోటు లేదు. ఎక్కని చెట్టులేదు. దూరని డొంకలేదు. ఒకనాఁడు పొణకలోఁ గూర్చుండును. ఒకనాఁడు డటకమీఁద నెక్కి కనబడకుండును. పాడుగృహములలోఁ గూర్చుండును. గణపతిబుద్ధి పాదరసమువంటి దగుటచేత బడిమాపదఁ దప్పించుకొనుటకై యతఁ డెన్నెన్నో ప్రయత్నములు చేసెను. కాని జీవచరిత్రలు సరిగా వ్రాయువారు లేకపోవుటచే సవియెల్ల మనకు దొరికినవి కావు. చదువరుల యదృష్టవశమున నటువంటి వొకటి రెండు మాత్రము లభించినవి. అటువంటివి లభించినప్పుడు వ్రాయకపోవుట చరిత్రయెడ మహాదోషము జేయుటయని గ్రంథవిస్తర దోషమునకైన నొడఁబడి వాని నీక్రింద మదాహరింపవలసివచ్చెను. గణపతి కొకనాఁడు తెల్లవారుజామున నాలుగు గడియల ప్రోద్దుండఁగా మెలకువ వచ్చెను. పెందలకడ మెలఁకువ వచ్చినపుడు దైవప్రార్థనము జేసుకొనవలసినదని తల్లియు మేనమామయు నతనితో జెప్పుచుండురు. కాని యట్టిపనిఁ జేయుట కతనికెన్నడవకాశము చిక్కలేదు. తెల్లవారుచున్న దనఁగానే పంతులు గారు, పాతశాల పంతులు గారి చేతిలో బెత్తము వాని కన్నులకు గట్టినట్లెదుట కనఁబడుచుండును. ఆ యాపద నెట్లు

తప్పించుకొన వలయునని యుపాయములు వెదకుటతోడనే కాలము వెళ్ళిపోవుచుండును. ఆనాఁడతఁడు తెల్లతెల్లవారు చుండఁగా లేచి దొడ్డిదారికి పారిపోయి చాకిరేవున కరిగి పెద్ద చాకిబానక్రిందిదూరి కూర్చుండెను. నాలుగు గడియల ప్రాద్దేశిక-తరువాత చాకలివాఁడు రేవునకుఁ బోయి తన గూననెత్తిచూచు నప్పటికి దానియడుగున గణపతి కూర్చుండియుండెను. పంతులు తనజాడ తెలుసుకొని వచ్చెననుకొని గణపతి గూన యెత్తగానె పాటిపోయెను. తన గూన బగులగొట్టుటకు వీఁడెవఁడో ప్రయత్నిము జేయుచున్నాఁడని చాకలి వానిని దరుముకొనిపోయెను. లేడివలెఁ పఱుగెత్తుచున్న. యా డింభకుని బట్టకొనలేక మరలి వచ్చెను. మఱియొకనాఁడు బడికి బోవనందుకు మేనమామ కోపించి యీతజవ్వతో నెత్తురు వచ్చునట్లు కొట్టెను. ఆ సాయం కాలము మేనమామ వీధిలోనికి వెళ్ళినతరువాత నేనీ దెబ్బలు తినలేను. చచ్చిపోవుచున్నానని గణపతి తల్లితోఁ చెప్పెను. తల్లి బతిమాలి కోమటింట నటుకలు బెల్లము జీడెలు గొనిపెట్టి యోదార్చెను. గణపతి యవియెల్లభక్షించి మేనమామ నెట్లయిన లొంగదీయవలయునని సంకల్పించి రాత్రీయైన తరువాత నిల్లుకదలి వెళ్లుట కతనికి మిక్కిలి భయమగుటచేత తనవంటి దుండగునే మఱియొకనిని సాయము రమ్మని వాని సహాయమున మేనమామ భోజనము చేయుచుండగా దొడ్డిలోనికిఁ బోయి యాపిల్లవాఁడును దానును దోడుపట్టి రాయియొకటి నూతిలోఁ బడ

వైచిరి. ఆ చప్పుడేమిటని మేనమామ తల్లినడిగెను. అంతలో గణపతి సహాధ్యాయి యైన బాలుఁడు వచ్చి మీ పిల్లవాఁడు నూతిలో బడినా డండ్లోయియని కేకవైచి పారిపోయెను. మేనమామ భోజనమువదలి అయ్యో! అయ్యో! యని లేచెను. సింగమ్మ అయ్యో కొడుకో, అయ్యో కొడుకో నేనేమి జేతునురా తండ్రి యీ దిక్కు మాలిన చదువు నీ ప్రాణము కోసము వచ్చినదిరా తండ్రి యని గుండెలు బాదుకొనుచు నేడ్చుచు మొత్తుకొనుచు దనయన్న గారిం దిట్టుచు బడిపంతులను దూషించుచు దైవమును దూఱుచు దన యదృష్టమును నిందించు కొనుచు నూతికడకు బోయి నూతి చుట్టు దిరుగు చుండెను. ఆ గోలవిని చుట్టప్రక్కలనా రందరు జేరిరి. మేనమామ తాళ్ళు దాగరలు నిచ్చెనలు మొవలై నని సిద్ధము చేసి యీతనేర్చిన సాహసుల నిద్దఱను బాలుని వెనుకుటకై నూతిలో దింపెను. ఎంత వెదకినను బాలుఁడు గుఱడ లేదు. ఊబిలో గూరుకు పోయి నాఁడని కొందరు పడగానె చేపలు తినివైచినవని కొందఱు బావిలో బాలుఁడు పడలేదని కొందఱు ననజొచ్చిరి. సింగమ్మ తానుగూడ నూతిలోదిగి చచ్చెద నని నూతియంచుపై గూర్చుండెను. అక్కడ నున్న వారందఱు పట్టుకొని యాత్మహత్య జేసికొన గూడదని మందలించి యిల్లుచేర్చిరి. పిల్లవాఁడేమై యుండునని మేనమామ తలపోయ జొచ్చెను. నిన్ను బెదరించుటకై కుఱ్ఱవాఁడీయల్లరి చేసియుండును, కాని కుఱ్ఱవాడు నూతిలో బడలేదని యక్కడ

చేరినవా రతనితోఁ జెప్పిరి. కళేబరము కనఁబడక పోవుటచే సింగమ్మకుగూడ తనకొడుకు బావిలో బడలేదని నమ్మకము కలిగెను. ఆ రాత్రి తల్లియు మేనమామయు నిద్రపోలేదు. రెండు జాములైన తరువాత వారి యింటిపొరుగుననున్న యొక బ్రాహ్మణు డిద్దఱు బాలకుల బట్టి తోడ్కొని వచ్చి యిడుగో మీపిల్లవాఁడు, ఈ తోడిదొంగ లిద్దఱు జేసిన దుండగమిది. అంతే కాని నూతిలో బడలేదని చెప్పి వప్పగించెను. తల్లి గణపతిని జూచి “ నాయనా ! బ్రతికివచ్చితివా ” యని కౌఁగిలించుకొని యేడ్చెను. మేనమామ గుండెబాదుకొని యెంత దుర్మార్గుడవురా నీ నిమిత్తము నా ప్రాణ మెంత యలజడి పడినదిరా ? ప్రాణనష్ట మటుండగా లోకములో నా కెంతో యప్రతిష్ఠ వచ్చినదని నేనెంతో కుళ్ళి కుళ్ళి యేడ్చు చూన్నాను. సరే ; నాయదృష్టము బాగుండబట్టి నీకు నూతిలో బడవలయు నని యిచ్చ లేకపోయిన దని తన చెల్లెలిని నుద్దేశించి “ ఓసీ ! సింగమ్మా నీ కొడుకుతో నేను వేగలేను. నా యెముకలు చిట్లము కట్టి పోవుచున్నవి. వీనికోసము నే నెన్నో బాధలు పడియున్నాను. ఇకమీద నేను పడజాలను. అల్లరి పిల్లవాడై నప్పుడు కొట్టవలసి వచ్చును. మంద లించగానే నూతిలోపడి గోతిలోబడి చచ్చిపోవుదు నని బెదరించిన పక్షమున నే నెట్లు వేగ గలను. నేను కొంతకాలము మిమ్ములను సంరక్షించినాను. ఇక మీఁద సంరక్షణ చేయలేను మీ యిష్టము వచ్చిన చోటికి వెళ్ళి పొండు యని కఠినముగ బలి

కెను. ఆ పలుకులు విని సింగమ్మ కంట దడి పెట్టుకొని “అన్నగూ్యా! నీవాలాగున నంటే నేనిక గంగాప్రవేశము కావలసినదే. పిల్లవాడల్లరి చేయునపుడు శిశ్శీంపవద్దని యెవ్వరన్నారు. నేను మాత్రము కొట్టనా తిట్టనా? కాకపోయినా వీడు బండ వాడగుటచే నాకీన్ని పాట్లు వచ్చిన” వని తనకోడుకుతో వచ్చిన రెండవ పిల్లవానిని చూచి “యీ దొంగ పిల్లవాడే మా పిల్లవాని బుద్ధి విరిచి పాడుచేయుచున్నాడు. అంతకు ముందింత పాపము లేదు. వీడెవడో మాయింటికి మారకుండు బయలు దేతినాడు. నూతిలో మా వాడు పడనిదె పడినాడని కేకవైచి పాటిపోయినాడు. ఈపాడు పిల్లల మూలమున నేను బ్రతుక లేకున్నాను. మాయింటికి రావద్దంటే మానరు. ఇది నా కర్మ” మని మొత్తుకొనెను. అప్పుడు సింగమ్మతో సోదరుఁ డిట్లనియె. “నేడు మొదలుకొని నీకొడుకు నా చెప్పుచేతలలో నున్న పక్షమున నాచేత నై నట్లు నేను బాగుచేసెదను. నేను కొట్టినను, తిట్టినను పడవలయును లేదా మీకు, నాకు సరి. ఈ మాటు నీ కొడుకు పాటిపోయినాడా కాలికి బొండ వై చెదను.” అనవుడు సింగమ్మ “నీయిష్టము వచ్చినట్లు చేయవచ్చు నాయనా! చదువు రాక పోయినప్పటికి బుద్ధి కొంచెముంటే చాలునని నే నేడ్చుచున్నాను. బుద్ధికూడ లేకపోయినది కదా!” యని యేడ్చెను. అక్కడ చేరినవారు తలకొక మాట యని యెవరిదారిని వారు జారిరి. సింగమ్మ కుమారుని పండుకొనబెట్టి తానును కొంతసేపు విల

పించెను. ఆమె సోదరుఁడను తన గదిలోనికి బోయి నిద్రించెను. మరునాటి నుండి గణపతి యెప్పటియల్లె బడి పెద్దపులి యని భావించి యా గుమ్మ మెక్కక పోవుటయేగాక వేళకు భోజనము నకు రాక యెంత వెదకిన గనఁబడక రాత్రులుమాత్ర మింటికి వచ్చుచుండెను. మేనమామ విసిగి బండ చేయించి గణపతి కాలికి దగిలించెను. ఆతనిం జూచుటకు విద్యార్థులు తీర్థ ప్రజవలె వచ్చిరి. అభినూనధనుఁడైన గణపతి వారిని జూచి మొదట సిగ్గుపడియెను. కాని తరువాత సిగ్గు పడవలసిన యవసరము లేదనుకొని యెప్పటి యట్ల ముచ్చటలాడుచును మనసు గలసిన మిత్రులను బిలిచి యెవరు లేనప్పుడు వారితో “నోరీ! మా మామ లోపల భోజనము చేయునప్పుడు దొంగతాళము తెచ్చి నా బండదీసి నన్ను వదిలించరా! హాయిగా మన మిద్దఱము తీరగవచ్చు” నని హెచ్చరించు చుండును. ఆతని యుపదేశ ప్రకార మొక రిద్ద రతని కొకటి రెండు సారులు సాయము జేసిరి. ఈసారి యతఁడు సాయంకాల మింటికి రాక స్నేహితుల యిండ్లనె విందు లార గించుచు మేనమామకు నాలుగైదు దినముల వఱకు గనఁబడక పోయెను. కనఁబడగానే మేనమామ యల్లునకు మొట్టి కాయలు, గుద్దులు, చరపులు, చెంప కాయలు, తొడ పాశములు కానుక యిచ్చి యలుక దీర్చి యింటికి దీసికొని వచ్చెను. ఇప్పటికి గణపతికి పదియేండ్లు నిండెను. అప్పు డప్పుడు పఠతులు గుంటయోనమాలు వ్రావించి చెప్పిన

చదువుటవలన నైదు బరులు గుణింతములు నేర్చి పుస్తకము పట్టెను. మఱి రెండు సంవత్సరముల పాటు చదువుకొన్న పక్షమున దన కొడుకు బడిపంతులుపని చేసియైన నింత యన్నము దెచ్చుకొని తినగలఁడని తల్లి దలంచు చుండెను. కాని దానికి దగిన యవకాశములు గణపతికి గలుగవయ్యెను. మిత్రు లెక్కువైరి. వ్యాపారము లధిక మయ్యెను. ఇంట తీరిక నిముసమైన నిలుచుటకు లేకపోయెను. కష్టపడి చీట్ల వేక యాడుట నేర్చుకొనియెను. తురుపులాట దొంగుట పట్టాట మొదలగు వానియందెంతో నేర్పరి యయ్యెను. డబ్బుపెట్టి పేకాడవలయునని యతని కుత్సాహము కలిగెను. కాని పాపము ! దైవ మతనిని భాగ్యవంతుల యింట బుట్టింపక నిఱువేదల యింట బుట్టించెను. “ధనమూలమిదంజగత్త” ను మాట మొదటిసారి యతనికిఁ దోచెను. ఆ యాట నారంభించిన తరువాత మేనమామ విభూతిబుట్టలో వైచుచున్న డబ్బులు తల్లి తన వదినెగారు చూడకుండ బియ్యమమ్ముకొని యుప్పుబుట్టలోను గూటిలోను దాఁచు కొన్న డబ్బులు మాయమైపోవ జొచ్చెను. మేనమామ కప్పు డప్పుడు మేనల్లుని మీద ననుమానము కలిగి యా విషయము చెల్లెలి కెఱిఁగింప యామె యభిమానము చేతనో నిజముగా నమ్మి యుండుట చేతనో “అన్నయ్యా! నీ మేనల్లుడు దగ్గఱ మఱియే దుర్గుణ మున్నదన్న నొప్పుకొన వచ్చును. కాని దొంగతన మున్నదని యొప్పుకొనలేను. ఇదివఱ కెన్నఁడు జూడఁ

లేదు. చూడని మాటలు మన మనగూడదు. దుండగుం డగుట చేత ఏడే పాపములకెల్ల భైరవుం డని యపవాదము వచ్చుచున్నది. విఘ్నేశ్వరుని చవితినా డక్షతలు నెత్తిమీఁద వైచి కొనకుండ ముందుగా జంద్రుని జూడవద్దని నే నెన్ని మాట్లు చెప్పినను వినఁడు. విన నందుకు దానిఫల మనుభవించుచున్నాడు. ఇంతకు నేను చేసికొన్న పాపము. లేకలేక వంశాన కొక్కఁడు పుట్టినాఁడు వానిమీఁద దొంగతనములు వచ్చి పడుచున్నవి. నేనేమి చేయగల” నని యుత్తరము చెప్పెను. “సరే ముందు ముందు నీకే తెలియగల” దని సోదరుం డూరకుండెను. తల్లియు మేనమామయు డబ్బులు జాగ్రత్త పెట్టి దాచుకొన జొచ్చిరి. అప్పుడు పేకాటకు పైకము దొరకక గణపతి పొరుగిండ్లకుఁ బోయి యధాసందర్భముగ దొరికినంత వఱకు హస్తలాఘవము చేసి యాటలలో పడిన ఋణములు దీర్చి కృతకృత్యుం డగుచు వచ్చెను. పేకాటలోని స్నేహితులు చాల మంది పొగచుట్టలు కాల్చువారగుటచేత గణపతికిగూడ చుట్టలు కాల్చవలయునని సరదా పుట్టెను. ముందుగా సరదా తీర్పు కొనుటకై గోగుపుల్లలు కాల్చెను. తరువాత నచటి చొరుగు చుట్టలుచుట్టి కాల్చి కొంతవఱ కుత్సాహము దీర్చికొనియెను. కాని మిత్రులందఱు బొగచుట్టలు కాల్చుచుండగాఁ దా నచటి చొరుగు చుట్టలు కాల్చుట తన కెంతో యవమానకరముగ నుండెను.

అందుచేత నతఁడు బొగచుట్టలే కాల్చువలయునని నిశ్చయించుకొని యనుభవముగల స్నేహితులతో నాలోచించి పాటిగూకు మిక్కిలి గాటుగానుండి వికారపెట్టును. కావున గాటు తక్కువగ నున్న లంకాకుచుట్టలు కాల్చుట మంచిదని యొక స్నేహితు నడిగి యొక చుట్ట బుచ్చుకొని కాలెను. అది వికారపెట్టెను. వమనమయ్యెను. మిత్రులతని నొక చాపమీఁద బండుకొనబెట్టి కొంచెము చింతపండు దెచ్చి యతని నోటవైచి యుపచారములు జేసిరి. వికారపెట్టినదికదా, ఇది స్పృశింపఁ గూడదని గణపతి తలంపలేదు. తన సంగడి కాండ్రండలు వికారము లేకుండ యధేచ్ఛముగ గుప్పుగుప్పున లంకాకు చుట్టలు బాటియాకు చుట్టలు గాల్చి సుఖించు మండఁగా వికారపెట్టినదని తన యొంటికి సరిపడదని తానది కాల్చుట మానిన పక్షమున మిత్రమండలిలో దన కప్రదిష్ట సంభవిల్లనని తన్న ప్రయోజకుండనుకొందురని భయపడి యశఃకాముండగుటచే నెఱైన వీఁడు చుట్టలు కాల్చుటలో దిట్టయని పేరు సంపాదించవలయునని నిశ్చయించి కుశాగ్రబుద్ధి యగుటచే నట్లు నిరంతరాయముగ చేయుట కుపాయములు వెదకెను. తదేకధ్యానముతో నున్న యా బుద్ధిమంతుని కొక యుపాయము బొడగట్టెను. వికారపెట్టినప్పుడు వెంటనే పాత యుసిరిక పచ్చడి కాని రెండేండ్ల నాటి నిమ్మకాయ ముక్కకాని నారదబ్బకాయ ముక్కకాని పాత చింతకాయ పచ్చడికాని నోటిలో వైచుకొన్న పక్షమున వికారమడఁగునని గ్రహించి

చుట్టకాల్చుట నిర్వికారము గనలవాటగువఱకు నెవరినో యొకరి నడిగి యా వస్తువులలో నేదో యొకటి తెచ్చి తాగి కష్టపడి యలవాటు చేసికొని దినమునకు నూరుచుట్టలు కాల్చినను వికారపెట్టనంతటి దిట్టయ్యి మిత్రవర్గములో నప్రతిష్ట పాలు గాకుండ బొట్టివాఁడు గట్టివాఁడురా యని వేరు వడసెను. గణపతి పూనికవంటి పూనిక దేశములో నెందరికి గలదు? ఎందరో తెలివితక్కువవాండ్లు చుట్టలు వికారపెట్టగానే యొక దండము పెట్టి మానివైచిరి కాని గణపతివలె దాని యంతము కనుగొనువారు కలరా? అందుచేతనే యతని చరిత్రము పురాణ మైనది.

చిన్ననాట నుండియు గుఱమొక్కవలయునని గణపతి కుబలాటము గలిగెను. మందపల్లిలోను నేనుగుల మహాలులోను గుఱములే లేవు. అప్పుడప్పుడు దూరపు టూళ్ళ నుండి గాజుల వర్తకులు గుఱములెక్కి తన యూరికి వచ్చినపుడు గణపతి వారికడ కరిగి వారిని బతిమాలి ఆవకాయముక్కయో మాగాయముక్కయో తల్లి జూడకుండ నింటనుండి పట్టుకొని నాలుగు చుట్టముక్కలు కొనరిచ్చి యొకసారి గుఱముమీఁద నెక్కించమని వారిని వేడుకొని యెక్కి నాలుగు వీధులు దిరిగి తనకు గలిగిన యశ్వారోహణవైభవము తోడిసంగతి కాండ్రకు గలుగనందుకు గర్వపడుచు మార్గమధ్యమున వారు కనబడినప్పుడు వెక్కిరించుచు నుబలాటము దీర్చుకొనుచుండును. ఈ యయిశ్వర్య మేడాదికి రెండుమూఁడు సార్లు

కంటే నెక్కువగ లభించుటలేదు. ఒకరిని యాచించి యెరువు గుఱమెక్కి రెండుమూఁడు గడియలు స్వారి వెడలుట గణపతికి లజాకరముగనుండెను. సాధ్యమైసంతవఱకు సొంతవాహనముగాని నిరంతరము గ్రామమునందె యుండు వాహనముగాని సంపాదింప వలయునని యతఁడు సంకల్పించు కొనియెను. అశ్వములు మొదలైన వర్ణజాధ్యములు. అర్థములేని గణపతివంటి వ్యర్థున కవి యెట్లు సాధ్యమగును? సాధ్యముకానిచో నుబలాటము తీరు టెట్లు? అశ్వారోహణమందలి యాత్సుక్యము దీర్చుకొనుటకై యతఁ డుపాయములు వెదకెను. గుఱము లేనప్పుడు దానికి బదులుగా మనుష్యుఁ డెక్కి తిరుగుటకు వీలైనది మఱియొక జంతువు లేదా యని యతం డాలోచించెను. గాడిదే నేల యెక్కు గూడదని యతఁడు విమర్శింపఁ దొడఁగెను. గాడిదే నెక్కిన పక్షమున గలిగెడు లాభనష్టములేవి యని యతఁ డిట్లు వితర్కించెను. “గుఱమువలె దానికిగూడ నాలుగు కాళ్లున్నవిగదా, మనుష్యులను మోయగలదుగదా, కడుదూరము నడువ గలదు గదా, రూపమున భేదముతప్ప గుణములయందు భేదమేమియు గనఁబడదు. విశేషించి గుఱమునకు గుగ్గెళ్ళు దాణా పెట్టవలెను. గాడిదెకు గుగ్గెళ్ళక్కఱలేదు. ఏ బీటిలో వదిలిపెట్టినను నే చేనిలో వదిలిపెట్టినను దా నంతటది మేత తిని వచ్చును. గుఱమున కొక సాల గావలెను. గాడిదే కక్కఱలేదు. ఏ చెట్టుకింద వదిలిసను నేబై ట దిరిగినను దానికి భయములేదు. గుఱమును మాలీసు

చేయుట కొక కాపరి కావలెను. వానికి జీతమియవలెను. అందుకు డబ్బు కావలెను. గాడిదె కట్టి కాపరి యక్కఱలేదు. అశ్వమునకు సుళ్లు మొదలై నవి చూడవలెను. మంచి సుళ్లులేని గుఱ్ఱమెనచో యజమానుని కొంపదీయును. గాడిదెకు సుడి చూడనక్కఱలేదు. గుఱ్ఱములు సొమ్ము కర్చుపెట్టి కొనవలెను. గాడిదను వెలయిచ్చి కొననక్కఱలేదు. చాకలివాండ్రవద్ద కావల సినన్ని యున్నవి. గుఱ్ఱముమీఁద జీను వేయవలయును; కళ్ళే ములు కావలెను. గాడిద కవియేవియు నక్కఱలేదు. దానికి సంరక్షణ మక్కఱలేదు. అంగరక్షల పనిలేదు. వెల యక్కఱలేక సులభసాధ్యమై కొంగు బంగారమువలెనున్న గాడిదెను వదిలి గుఱ్ఱమునకై దేవులాడుట వెఱ్ఱితి నము. అందుచేత సర్వవిధముల గాడిదెయే శ్రేష్ఠము. కాదాయెనంటె నలుగురు నవ్వుదురు. ఒకరి నవ్వు జోలి నా కెందుకు? నన్ను జూచి వారు నవ్వి న పక్షమున వారిని జూచి నేను నవ్వెదను. వారి మొగమాటము నాకేమి? నేను కుక్క నెక్కుదును. గుఱ్ఱము నెక్కుదును. గాడిదె నెక్కు దును” అని పూర్వపక్షములు సిద్ధాంతములు తన మనంబున జేసికొని యెట్టకేలకు గార్దభనాహన మధిరోహించుట కతఁడు కృతనిశ్చయండయ్యెను. తమకు బట్ట లుదుకు చాకలివాని యిం టికిఁబోయి నాలుగు చుట్టముక్కలు వానికి దానమిచ్చి వాని గాడిదెను యెరువిమ్మని యడిగెను. ఆమాట వినఁగానె వాఁడు నవ్వి “ బాపనోరు గాడిదె నెక్కఁకూడదండీ తప్ప తప్ప” ని

మందలించెను. చాకలి వెధవవు బ్రాహ్మణునికంటె నీ వెక్కు
 వెరుగుదువా? అవకతవక ప్రసంగములు చేయక తీసికొనిరా.
 నీవు నీగాడిదె నీయకపోతే మఱి యొక గాడిదెను తేగలను.
 ఊరునిండ కావలసినన్ని గాడిదె లున్నవి. నీ గాడిదెనే యిచ్చి
 తివా ఆవకాయ, మాగాయ, పచ్చళ్ళు, కూరలు నీకు దెచ్చి
 పెట్టచుందును. నే నప్పు డప్పుడు బ్రాహ్మణార్థములు చేయు
 చుందును. చేసినప్పుడు నావి స్తరిలో వడ్డించిన యరిసెలు, గారెలు
 యజమానులు జూడకుండ చెంబులలో పెట్టి కాని దొన్నెలలో
 బెట్టికాని దాచితెచ్చి నీ కిచ్చుచుందును. భోజనమునకు వెళ్ళిన
 పుడుగూడ నీలాగే బూరెలు తెచ్చిపెట్టుదును. కావలసినన్ని
 చుట్టలు నప్పుడప్పుడు డబ్బులు నీకు బహుమాన మిచ్చుచుందును.
 లేనిపోని శ్రీరంగనీతులు చెప్పక తీసికొనిరా నీ గాడిదెని తిట్టి
 యాసగొలిపి వాని నొడంబఱచెను. వాడును దన మైలగుడ్డలు
 మోయునట్టి గాడిదెను తీసికొనివచ్చి యెదుట బెట్టెను. గణపతి
 కప్పటికి పదునాలుగేండ్ల వయసున్నను వయసునకు దగినంత
 పొడగరి గాకపోవుటచే దానిపై కెక్కలేక చాకలివానిని క్రిందఁ
 గూర్చుండఁ బెట్టి ముందు వాని భుజముమీఁదనెక్కి పిమ్మట
 గార్దభవాహన మధిరోహించెను. కళ్ళెము లేకుండ దానిమీఁద
 నతఁడు కూర్చుండుట కిష్టము లేకపోయెను. త్రాటియాకుల గుది
 కల్లెముగ నుపయోగింపుమని చాకలివాఁడు పదేళించెను. "చదువు
 కొన్న వానికంటె చాకలివాఁడు మేలన్నమాట నిజమైనది. నీ

యుషాయమే బాగున్నది. నీవే కట్టి తీసికొనిరా ” యని చెప్పి
 వాఁడు కట్టితెచ్చిన త్రాటియాకుల గుది కళ్ళెముగఁ బెట్టి దానిని
 చేతఁబటుకుని వెనుక నడచుచుఁ జాకలివాఁడు గాడిదెను దోలు
 చుండ పై యుత్తరీయము కుచ్చువచ్చునట్లు తలకు జుట్టి చుట్ట
 వెలిగించి నోట బెట్టి గుప్పుగుప్పు మని పొగలెగయ నీత బెత్త
 ముతో గాడిదను నడుమనడుమ గొట్టి యదలించుచు ముందుగా
 జాకలివాండ్ర యిండ్లదగ్గఱ తరువాత దక్కిన వీధుల వెంబడిని
 దిరిగెను. ఆ మహోత్సవము జూచుటకు వీధివీధిని బిన్నలు, పెద్దలు
 స్త్రీలుఁ బురుషులు గుమిగూడిరి. పట్టాభిషేక మహోత్సవ సమ
 యమున బసిడియంబారివైచిన మదపుటేనుఁగు నెక్కి నగర
 మందు నూ రే గు మహారాజునకైనను నై రా వ త ము
 నెక్కి యమరావతి పురమునందు త్రిమ్మరు దేవేంద్రునికైనను
 నంతటి సంతోషము నంతటి గర్వము ప్రాభవమునుండదని
 నిశ్చయముగా జెప్పవచ్చును. గార్దభవాహనారూఢుండైన గణపతి
 తన్ను ప్రజలు చూడవచ్చినప్పుడు సిగ్గుపడలేదు. చిన్నబోవలేదు.
 సందియము నందలేదు. జంకలేదు. ముప్పది నలువది మంది చిన్న
 పిల్లలు గార్దభము వెనుక జేరి చప్పటలు జరచుచు గేకలు వైచుచు
 ద్రాటియాకులు, బుట్టలు, చేటలు వాయించుచు నల్లరిజేయసాగిరి.
 గాడిదె బెదరి పరుగిడజొచ్చెను. ఆతొందరలో నది త్రాటియాకుల
 కళ్ళెము తెగగొరికెను. గణపతి తన్ను గార్దభము పడవైచు
 నని ముందుకు జరిగి నంగి దాని చెవులు గట్టిగా బట్టుకొనెను.

చెవులు నొప్పి పెట్టుటచే నది మఱింత పరుగెత్తెను. అదృష్టవశము వలన నప్పుడు గార్దభ యజమానుడగు చాకలివాడు ముందుకు బోయి యాసెను. అందుచే గణపతి నేల గూలుట తప్పెను. ఇంతలో నతని మేనమామ కొందఱు బాలకుల వలన మేనల్లుని ఖరవాహనారూఢ వృత్తాంతము విని కోపోద్రేకమున నొక దుడ్డు కఱ్ఱ చేతబట్టుకొని తిట్టుచు నతని కెదురుగా వచ్చెను. మేనమామను జూడగనే గణపతి వాహనముమీద నిలువలేక గుభాలున దాని మీఁద నుండి నేలకు దుమికి కాలి సత్తువకొలఁది పరుగెత్తెను. గణపతిమీఁద బడవలసిన దుడ్డుకఱ్ఱ తనమీఁద బడు నేమో యని చాకలివాఁడు గాడిదె నక్కడ ఓడిచి పిక్క-బలము జూపెను. వెంట నున్న పిల్లలు నానా దిశలకు బరుగెత్తిరి. పాటి పోవుచున్న మేనల్లుని బట్టుకొనుట యసాధ్యమని మేనమామ వానివెంట నరుగక గణపతిని, గాడిదను, రజకుని నిందించుచు గృహంబున కరిగెను. అనంతరము మూఁడు దినముల వఱకు గణపతి మేనమామ యొక్క కోప శిఖివేడిమి మందగింపనందున ఇంటి కరుగుటకు వీలులేక పోయెను. “ఆ దొర్బాగ్యుడు నాయింటికి వచ్చెనా కుక్కను కొట్టినట్లు దుడ్డుకఱ్ఱతోఁ గొట్టి చంపెదను. ఈ దుర్మార్గుని మూలమున నాకెన్నో తలవంపులు వచ్చుచున్నవి” యని మేనమామ తన్ను జూడవచ్చిన వారితో ననుచుండినట్లు గణపతికి వినవచ్చెను. మేనమామకు మిత్రులైనవారు కొందఱు గణపతిం గలిసికొని “కుఱ్ఱవాఁడా! నీ కిదేమి వినాశ

కాలమురా, ఏనుగు నెక్కినవారున్నారు. గుఱ్ఱము నెక్కినవారున్నారు కాని శ్రామ్యణకలములో బుట్టినవాఁడు గాడిద నెక్కగా నెక్కడ జూడలేదు. నీ మూలమున దనకెంతో యప్రతిష్ఠ వచ్చుచున్నదని నీ మేనమామ యేడ్చుచున్నాడు. ఈ పాడుబుద్ధి నీ కెవరైన నేర్పినారా నీకే బుట్టినదా. ఇటువంటి యవకతవక పనులు మాని తిన్నగా నడచుకొంటివా మీ మామతోఁ జెప్పి నిన్నింటికే జేర్చెద” మని మందలించిరి. అనవుడు గణపతి నవ్వి వారి కిట్లనియె. “అయ్యా! గాడిద నెక్కిన దప్పేమున్నది? భగ్యవంతుఁడు వరియన్నము దినును. పేదవాడు జొన్నకూడు తినును. అగ్రహారీకు లంటు మామిడి పండ్లు తిందురు. పేదవాఁడు జీడిమామిడిపండ్లు తినును. అలాగే యెక్కువ డబ్బున్న యజేనుఁ గెక్కును. కొంచెము డబ్బున్న వాఁడు గుఱ్ఱ మెక్కును. గవ్వైన లేనివాఁడు గాడిద నెక్కును. దానికి దీనికి భేదమేమి? గుఱ్ఱము సకిలించును. గాడిద యోండ్రము పెట్టును. దీనికి కూడ జీనువైచి కళ్యేము పెట్టి డెక్కల కినుప నాళములు వేయించి నడక నేర్పించి ముద్దుచేసిన పక్షమున గుఱ్ఱమును మించియె యుండును. పనికి మాలినదని పదిమంది పేరు పెట్టినచో నది పనికి మాలినదె యగును. గాడిదె నెక్కుట వలన గొప్పలాభ మున్నది. అదియేది యనగా, ముందు గాడిదె మీఁద స్వారీ నేర్చుకొన్న పక్షమున గుఱ్ఱపు స్వారి సులభ మగును. ఇవి యన్నియు నటుండనిండు. గాడిద యెంత గొప్పదో మీ రెఱుఁగుదురా? శ్రీకృష్ణమూర్తి వారి

తండ్రియైన వసుదేవుడంతవాడు తన కాపద వచ్చినపుడు గాడిద కాళ్ళు పట్టుకొన్నాడా? ఏనుగు కాళ్ళు పట్టుకొన్నాడా? గోవు కాళ్ళు పట్టుకొన్నాడా? గుఱ్ఱము కాళ్ళు పట్టుకొన్నాడా? ఆ మహావత్సమయమున వసుదేవుడు దానికాళ్ళు పట్టకపోయిన పక్షమున కృష్ణమూర్తి బ్రతుకకనేపోవును. నేను వసుదేవునికంటె గొప్పవాడనా? మీరు గొప్పవారా? నేను దానిమీద నెక్కీ తిని. కాని వసుదేవునిలాగ కాళ్ళు పట్టుకొనలేదు. గాడిద నెక్కట తప్పని నా మేనమామకు దోచిన పక్షమున మంచి గుఱ్ఱము నొక దానిని కొని యిమ్మని చెప్పండి. అది యిచ్చెనా గాడిద నెక్కట మానెదను.

గణపతి పలుకులు విని వారందఱు జిఱునగవు నవ్వి “వీని బ్రతుకు కాల. పొట్టచించి కంచుకాగడాల వెదకినను నొక్క యక్షరమైనను గానరాని వీడు తనపనికి గావలసిన పురాణ సాంప్రదాయములఁ గూడ నెఱుఁగును. వీడు వసుదేవుని సాటువు దెచ్చికొన్నాడు. పొట్టివానికి బుద్ధులు పుట్టె డన్నమాట నిజమైనది. వీడు దేవతలకు సైతము పంచాంగము చెప్పఁగలవాడు. వీనికి మన ముత్తరము చెప్పలేము. పదండి” యని వెడలిపోయిరి. గణపతి యొక్క ఖరవాహనారోహణ వృత్తాంతము విని యది యనార్యకార్యమనియు, నతఁడు సజ్జనదూరుఁడనియు వట్టి నిర్భాగ్యుడనియు మీరు నిశ్చయింతురను సందియము కలుగుచున్నది.

అట్లు మీరు తలంచుట న్యాయము కాదు; ఏలయన, నిట్టివారనేకులు గలరు. ఎవరి మాటయొ యెంచుకు. అసాధరణ ప్రతిభా సమేతులగు దేవతలం జూచుచు. దేవతలకెల్ల దొరయై ముజ్జగంబుల యేలికయై కల్పవృక్షము కానుధేనువు చింతానుణి మొదలగు కామస్రాహణ పదార్థముల కొడయఁడైన నిర్జరేంద్రునకు మేఘములు వాహనములు. నీరు గాలి మెఱుపు పొగ మొదలగు పదార్థములతోఁ జేయఁబడిన మేఘమా యతనికి వాహనముగ నుండవలసినది. తక్కిన వేల్పులం జూచుఁడు. సకల యాగములకు సకలస్మార్త కర్మలకు నాహారమైన యగ్ని హోత్రునకు వాహనము గొట్టె. దక్షిణ దిక్కునకు నాయకుఁడై ధర్మాధర్మ నిచార నిపుణుఁడైన యమధర్మరాజునకు వాహనము దున్నపోని, బలాధినాయకుఁ డైన వరుణుఁడు మొసలిపై నెక్కును. మహాబలుఁడైన సముద్ర జలముఁ బై కెగర గొట్టియు మహావృక్షములఁ గూల్చియు క్షణకాలమున జగన్నిర్మూలము జేయఁగల వాయుదేవుఁడు లేడిమీఁద స్వారిజేయును. 'ఆదౌ పూజ్యో గణాధిపః' యన్నట్లు సకల శ్రౌతస్మార్త కర్మలకు ముందు పూజనీయుఁ డగు గణాధిపతి యెలుక నెక్కి పందికొక్కు నెక్కి బయలు దేఱును. ఉమా మహేశ్వరులకు కుమారుఁడైన గణపతి కింతకంటె వేరు వాహనము లేకపోయెనా? కొంప త్రవ్వనట్టి యెలుకా వాసి తురంగము. సకల గృహవర్తి యగు మాఝాల చక్రవర్తి కొక్క కబళముగ నుపయోగపడు నెలుక

మీద నా ప్రమథ గణపతి యొక్కగా మన గణపతి గాడిద మీద నెక్కట తప్పా? అతని మాట యటుండనిండు. లక్ష్మీ నారాయణులు పుత్రుడయిన గరళ కంఠునివంటి మహాదేవుని జయించిన జోదై చండ శాసనుడయి సకల లోకంబులంగల సకల జంతువులను బూవు టమ్ములతో గొట్టి పడవైచునట్టి మన్మధునకు వాహనమేమో యెఱుగుదురా? చిలుక. ఆ మన్మధుని తండ్రియగు నారాయణుని తురంగమేమో యెఱుగుదురా? బొల్లి గ్రద్ద. ఎక్కడ దిక్కులేనట్లు తండ్రికొడుకులైన మాధవ మన్మధులు రెక్కాడినగాని బ్రతుకులేని దిక్కుమాలిన పక్షులపై నెక్కుచున్నారు. అనంతకోట్యవతారంబులనెత్తి పరాత్పరుడనియుఁ జరాచరాత్పరుడనియు వ్యాసవసిష్ఠ వామదేవాది మహారుఁ చేకవిచుతింపఁ బడిన శ్రీమన్నారాయణుఁ డెక్కటకు లోకమున బొల్లిగ్రద్ద తప్ప వేరువస్తువులు లభింపవా? ఇక శివుని మాట తడవబనియేలేదు. ఆ మన వెల్లి యెద్దునెక్కి విహారము చేయును. అడమైన గడ్డి కఱచునట్టి పశువు మీదనా శివుఁడెక్కవలసినది? మహేశ్వరుఁ డెంతవాఁడు? లలాట నేత్రద్వలన కీలల చేత నిమిషార్థమున విష్ణుపుత్రుఁడగు దర్పకుని బిడికెడు బూడిద చేసినాఁడు. క్షీరసాగర మధన కాలమున సముద్ర గర్భముచుండి బొడమి లేచిన హోమాలు విషము సకలలోక భయకరమై వ్యాపించి బ్రహ్మాండము భస్మీపటలముఁ జేయుటయుండ ముప్పుది మూడుకోట్ల దేవతలు వెఱచి రక్షింపుమని చేతులు మోడ్చి

మ్రొక్కి తన్ను వేడ కరుణాభువై వెన్నముద్దవలె యా విషపు
ముద్దను మ్రింగి యత్తరి నప్పాల సంద్రమునఁ బుట్టిన గల్పవృక్ష
మును నై రావతమును నుచ్చైశ్రవము నిందునికిచ్చి లక్ష్మీ కౌస్తు
భముల విష్ణునకిచ్చి తన లోకోపకార శీలతయు సిస్పృహత్వమును
వెల్లడి చేసెను. అట్టి మహనీయుఁ డెద్దెక్కట బాగున్నదా?
ఈయన కుమారుండగు కుమారస్వామి జగత్రయ కంటకుండగు
తారకాసురుని శక్తిప్రయోగమున సంహరించి వేల్పుల కృతజ్ఞతకుఁ
బాత్రమయ్యెను. ఇతఁడు క్రౌంచ పర్వతము భేదించిన మహా
యోధుఁడు. అతఁడు దేనిమీఁద నెక్కునో యెఱుఁగుదురా?
నెమలిమీఁద వన్నెల చిన్నెల బండారమే కాని నెమలి గొప్ప
యేమున్నది? బ్రహ్మదేవుఁడు చతురాననుండఁట. సురజ్యేష్ఠుఁడఁట.
హిరణ్య గర్భుఁడఁట. ప్రజాపతియఁట. వాణీ నాథుఁడఁట. సృష్టి
కర్తయట. వానచుక్కలు మీఁదఁ బడిన మాత్రాన తోక
త్రెంచుకొని పాటిపోవు హంస వీని వాహనమట. మహిషాసుర
మర్దని యగు కాత్యాయని సింహ మెక్కును. నిగ్రహానుగ్రహ
సమర్థులు, నిరుపమాన మహిమాన్యులు, కళ్యాణ గుణ సంప
న్నులు, కామరూపులు, సకలలోక పూజ్యులు, సర్వధర్మ పరి
జ్ఞాతలు నైన దేవతలె గొఱ్ఱనెక్కి, బఱ్ఱనెక్కి, యెలుకనెక్కి,
యెద్దునెక్కి, గ్రద్దనెక్కి మఱియు నిచ్చవచ్చిన జంతువులనెక్కి
పులుఁగులనెక్కి బెదురులేక బిడియము లేక సిగ్గులేక చింత

లేక తిరుగుచుండ నే ప్రజ్ఞ లేక మనుష్య మాత్రుడై కిందిజ్ఞుడై
 బాలుడై న గణపతి గాడిదనెక్కి దిరుగుట యేమితిప్పు? దున్న
 పోతు యొక్క యతిశయ మేమి? మూషికము యొక్క
 ముఖ్యతయేమి? గాడిదచేసిన కానిపని యేమి? అభిమానము
 చేత నెద్దులచుఁ దున్నపోతులను నెక్కినవారిని మహర్షులు పురా
 ణములలో గొనియాడగనే మీరును బభిబభీయని మెచ్చి పూజిం
 చుచున్నారు. గణపతి డబ్బులేని పేద బాపనయ్య కొడుకగుటచేత
 గాడిద నెక్కి నంత మాత్రమున నిర్భాగ్యుఁ డనుటకు సాహ
 సింపు చున్నారు. పక్షపాతమె ప్రేమ గలిగించును. పక్షపాతమె
 యేవ గలిగించును. గుణశూన్యుఁ డైనను మెచ్చి పొగడువా
 రున్న పక్షమున గుణరత్నాకరుఁ డగును. మెచ్చి కొనియాడు
 వారు లేనప్పుడు గుణరత్నా కరుఁడు సయితము శుంఠఁచుగును.
 నోరు గలవాండ్రుఁ గొందఱు జేరదీసిన దేవానాం ప్రియుఁడు
 సతతము మహా పురుషుఁడుగ పరిగణింపఁ బడుచున్నాఁడు.
 ఆలంబము లేని వాడణఁగి పోవుచున్నాఁడు. మా గణపతి
 యాత్మ గౌరవము గలిగి స్వప్నములోఁ గనఁబడి తన వృత్తాం
 తముఁ జెప్పబట్టి యది వ్రాయు వారొకరు దొరకబట్టి యీ
 మాత్రము గ్రంథమైన బయలుదేరినది. కాని లేకపోయినచో
 నేమి కావలసినది? అడవిలో బుట్టి అడవిలో బెఱిగి యడవిలో
 రాలిపోయిన యుమ్మెత్త పువ్వువలె సముద్రములో బుట్టి సము
 ద్రములో బెఱిగి సముద్రములో నణఁగి పోయిన నత్తగుల్లల

ప్రోగులలె నితని చరిత్రము లోకమందు ప్రసిద్ధము గాక యుండును గదా. ఎట్లో యొక యట్లు చరిత్ర ప్రసిద్ధమైనది. కాబట్టి యతఁడు గార్దభ మెక్కినంత మాత్రమున నింద్యుఁడని మీరు భావింపవలదు.

తొమ్మిదవ ప్రకరణము

గణపతి యింటికి రాక పర గృహంబున వసియించుట మాతులునకు మనఃభేదము గలిగింపకపోయినను దల్లికి దగని తల్లడపాటును గలిగించెను. మధ్యాహ్నము భోజన నైన తరువాత నామె సోదరుఁడు చూడకుండ కొడు కున్నకడకుఁ బోయి వాని బ్రతిమాలియుఁ జీవాట్లు పెట్టియు బెదరించియు నెన్నో విధముల నింటికి రమ్మని యడుగుచు వచ్చెను. నిజముగ మేనమామ దుడ్డుకర్రతో బుర్ర పగులగొట్టవని నమ్మి తెనాలి రామకృష్ణుని పిల్లి పాలపేరు చెప్పగానె భయపడి పరుగె త్తినట్లు గణపతి యిట్లుపేరు చెప్పగానె యులికిపడి “నేనా యింటికిరాను. నీ యన్నగారు దుడ్డుకర్రతో నన్ను కుక్కను గొట్టినట్లు కొట్టి చంపి వైచును. నేను చచ్చిన తరువాత నీ వేమి చేయఁగలవు ? అన్నము లేక చచ్చిపోయెద గాని దుడ్డుకర్ర దెచ్చితిని చావను. నేను గాడిద నెక్కిన దన కెందుకు ? నా జోలికి రానని యాయన గారు వర్తమానము పంపిన పక్షమున నేను వచ్చెదను. లేచి-చో

రా” నని బదులు చెప్పెను. తల్లి యది విని దిగులు గుండెతో నింటికి జని రెండు దినములు గడచిన తరువాత నొకనాఁడు సోదరుని జూచి యిట్లనియె. “నాయనా! కుఱ్ఱవాఁడింటికి వచ్చుట లేదు. ఎంతో బెదిరిపోయినాడు. వాండ్ల యింటను వీండ్ల యింటను దిరుగుచున్నాఁడు. దొరికినపూట తినుచున్నాఁడు. లేనిపూట లేదు. చిక్కీ శ్మశ్రమైనాడు. కన్నులు గుంటలు పట్టినవి. ఇంటిలో నడుగుబెట్టగానే నీవు చంపివైతువని భయము గలిగినది. నీవు రమ్మంటే వాఁడు నిర్భయము గ వచ్చి నీ పంక్తి నింత గంజి యన్నము దిని వెళ్లెను. చిన్నప్పటినుండియు నీవే వాఁడు చేసిన తప్పులు భరించి పెంచినావు. చెడ్డ సహవాసములచేత జెడిపోయినాఁడు. మేనమామవైన నీవే. తండ్రివైన నీవే వెనుకటి లాగు ననె యీసారికూడ తప్పులు డమించి యింటికిరానీ, ఈ పర్యాయము గాడిద నెక్కకుండ బుద్ధి జెప్పెదను” అనవుడు సోదరీ వచనములకు భద్రాచల మిట్లనియె. “అమ్మాయి! గాడిద మీఁద వానిని జూచినప్పుడు నా కోపమాగక కుక్కను గొట్టినట్లు దుడ్డుకఱ్ఱతో గొట్టెదనని నేనన్నమాట నిజమే. దుడ్డుకఱ్ఱకాదు, వాఁడు చేసిన పనికి రోకలితో వాని తల చితుకబొడువవలయు నని నాకున్నది. కాని కోపము వచ్చినపు డన్నంతమాట చేయ గలమా? ఈ దుర్మార్గుని దుండగముల నన్నింటిని నేను కడుపులో బెట్టుకొని భరించలేదా? వేగు తీపిచేత నట్లు భరింపవలసి వచ్చినది. పాలకోసము తొయి మోయమన్నాఁడు. మన వంశము

దెన్నడులేని పాపముని జేసి వీడప్రతిష్ఠ దెచ్చుచున్నాడని నే నేద్యుచున్నాను. కాని నీ కొడుకును జంపవలయునని కాదు. చీలవలయునని కాదు. వచ్చి యెప్పటిలాగున నుండుమని చెప్పు. ఇంకొకసారి యిటువంటి పని జేసెనా తాటికమ్మతో వెన్ను బ్రద్దలు కొట్టెదనని చెప్పు. నీవు చేయుచున్న గారమునుబట్టి వాడు చెడిపోవుచున్నాడు. గారము గజ్జల కేడ్వగా వీపు దెబ్బల కేడ్చిన దన్నట్లు దెబ్బలు లేక పోబట్టి వానికా వినాశ కాలము వచ్చినది. పరువు మర్యాదలు వాడు జంపుకొన్నాడు. తన తండ్రి యెంతవాడో తన తాత యెంతవాడో యివతల నే నెటు వంటివాడనో వా డెఱుగడు. గాడిద నెక్కి కుక్కనెక్కి వాడేదో గొప్పవాడనైనా ననుకొనుచున్నాడు. నాకవి కిట్టవు. వచ్చి జాగ్రత్తగా నుండుమను” ఆ పలుకులు సింగమ్మకు మేరమీఱిన సంతోషము కలిగించెను. అంతకు ముందు కుమారునకుఁ దనకు శాశ్వత వియోగ మగునని బెంగపెట్టు కొనెను. సోదరుని వాక్యములవలన బెంగ తీఱినందున నామె యేమఁగు నెక్కినట్లు సంతసించెను. ఆ పూటనె యామె వెళ్ళి కొడుకును దోడితెచ్చి యెప్పటివలె నింట నుంచెను. గణపతి రెండుమూఁడు దినముల వఱకు మేనమామ యొద్ద మిక్కిలి భయభక్తులు కలిగి యేజోలికిఁబోక యిల్లుకదలి వెళ్ళక జాగ్రత్తగ నుండెను. కాని వీరణము చప్పుడు వినఁగానె పైత్యపు మేని వానికి శివ మెత్తినట్లు మిత్రులను జూడఁగానె యితనికి

ఉత్సాహము మరల నంకురించెను. నాలుగు పొలిమేరలనడుమ నున్న నేల యంతయు సతనికి విహారభూమి యయ్యెను. అన్ని తోట లతనివె. అన్ని దొడ్లతనివె. పండిన మామిడి చెట్ల కడకుఁ బోయి తాళ్ళు రుప్పి పచ్చికాయలు పడగొట్టి సంగడి కాండ్ర చేత నుప్పుకారము దెప్పించి యా కాయలు గరిగమ్మతో గోసి కొనియొ పండ్లతో బీకీయొ ముక్కలుచేసి కార మద్దకొని తినుచుండును. తోటకావులు దూరమునఁ గానఁబడిన ణోడనే వారి యదలింపు మాటలు చెవులఁ బడినతోడనే తానును జెలికాండ్రును లేళ్ళవలె బరుగెత్తి పోవుదురు. నేర్పరులయిన శిష్యుల కాళ్ళకు బండిములు వైచి కొబ్బరి చెల్లెక్కించి కాయలు తీసి పగులకొట్టి నీరుద్రావి గుంజు తినుచుండును. నీలాటనేవులలో సాయం కాలమప్పుడు నిలువఁబడి బెడ్డలువిసిరి నీటికుండలు పగుల గొట్టు చుండును. కుండ పగులగానె తూనీఁగలాగు పఱుగెత్తుచుండును. పట్టువడినప్పుడు చెంపకాయలు పుష్కలముగఁ దినుచుండును. ఒకనాఁ డొక జామి తోట లో దోరగా బండిన డ్రుండ్లు గణపతియు మిత్రులును శిలావరము గురిపించి నేల క్రూల్పుచుండ నంతలో గాఁపువాఁడు వాండ్ల కెదురుగా రాక వెనుకపాటున వచ్చి యొకచేతితో గణపతిని మఱియొకచేతితో వాని స్నేహితులలో నొకనిని బట్టుకొని బరబర లాగి కొని పోయి వారి నిరువుర నొక చెట్టునకు రెక్కలు విఱిచికట్టి చింత బరికెలతో నెత్తురు దోరగునట్లు కొట్టి యెన్నఁడు తోట దరికి

రాననిపించి పంపెను. అభిమానవంతుడైన గణపతి యీ పరాభవము తన తోడిదొంగయైన యా బాలునకు దక్కరెండవవానికి దెలియకుండ జాగ్రత్తపెట్టెను. అట్లతద్దెయ్యి, నుండ్రాళ్ళతద్దెయ్యి వచ్చెనా గణపతి సంతోష మింతింత యని వర్ణింపనలవి కాదు. నాటి మధ్యాహ్నమె కొందఱు స్నేహితులను వెంటఁబెట్టుకొని పొదలలోనికి, రుప్పలలోనికి, దుబ్బులలోనికి జని రెండు బుట్టలు పల్లేరుకాయలు, కొంత దూలగొండ, పది యీతజువ్వలు, రెండు బుట్టలు బొమ్మరాళ్లు బెడ్డలు దెచ్చి యొకచోట దాచును. రాత్రి భోజనములు చేయగానే పండుకొని తోడి బాలకులందఱుఁ దెల్లవారుజామున లేచుచుండ తాను రెండుజాముల రాత్రివేళనే లేచి తల్లిని మేలుకొలిపి తల్లిసాయమున నిరుగుపొరుగువారి యిండ్లకుఁబోయి యచ్చటి బాలురను లేపి మరల గృహంబున కరిగి చప్పుచప్పున మొగము గడిగికొని యుల్లిపాయల పులుసు తోను నువుపొడుముతోను, పొట్లకాయ పరమాన్నముతోను, గేదె పెరుగుతోను, భోజనము చేసి కొన్ని పల్లేరుగాయలు మూటగట్టుకొని భుజముపై వైచికొని రాళ్ళబుట్ట యొకటి యెడమచంక నిరికించుకొని నోట చుట్టవెలిగించి కుడిచేత నీత జువ్వ పుచ్చుకొని కేకలు వైచుచు వింతవంత పాటలు పాడుచు వీధులవెంటఁ దిరుగుచు. వ్యాపరయుగమునం దెన్నఁదో శ్రీకృష్ణుని మీది యాగ్రహముచే దేవేంద్రుడు రాళ్ళవాన గురిపించెనని భాగవతము హరివంశము మొదలగు మహాపురాణములయందు

వర్ణింపఁ బడుటయె గాని కలియుగముం దట్టి రాళ్ళవాన నెవ్వరు జూచి యెరుగరు. ద్వాపరమున నిజముగ నట్టివాన గురిసెనో లేదో చెప్పజాలము గాని మన గణపతి నిజముగ నెన్నో రాళ్ళ వానలు గురిపించెను. మగవారు లేక కేవల మాఁడువాండ్రే యున్న యిండ్లమీఁదను నందు ముఖ్యముగ ముసలియవ్వలున్న యిండ్లమీఁదను గణపతి హస్తములు రాళ్లు విసురుటలో భారత రణమందు గౌరవసేవపై నవలీలగ శరపరంపరలు కవదొనలనుండి తీసి యెడమ లేకుండఁ బ్రయోగించిన యర్జునుని హస్తము దల పించును. ఆ విషయమున గణపతి సవ్యసాచియని చెప్పవచ్చును. తెల్లవారుజామున లేచి చలిదియన్న మారగించి చిన్నీ బిన్నీ మొదలగు పాటలు పాఁడుకొనుచుండు నాడపడుచు లున్నచోటికి మెల్లమెల్లఁగ జని యేచాటున నుండియో మూఁటవిప్పి పల్లెరు కాయలు తీసి వాళ్ళ కాళ్ళనడుమ జల్లును పల్లెరుకాయ లా కాలునకు గుచ్చుకొని యీ కాలునకు గుచ్చుకొని జవరాండ్రు కళవళము పడి నానాముఖముల బరుగులెత్తుచుందురు. కొందరు తిట్టుచుందురు. కొందఱు తమ మగవాండ్రను బిలిచికొని వచ్చు చుందురు. గణపతి మెఱపుతీగవలె మాయమగును. తన స్నేహితులలో గొందరి వీపులమీద దూల గొండ రాయుచుండును. దురదలెత్తి వారు వీపులు బరికికొని పరుగులెత్తుచున్నప్పుడు మహా నందభరితమై యుండు గణపతి మొగముచూచి తీరవలయును. ఫోటోగ్రాఫు లాకాలమందు విరివిగా లేవుగాని యీనాటివలె

నవి పుష్కలముగ నుండిన పక్షమున గుణగ్రహణ పారీణుడైన యెవడైన నతని ప్రతిరూపము దీసియుండిన పక్షమున నట్టి ప్రకృతి యెంత వినోదకరము గ నుండును? ఎంత జగన్మోహనముగ నుండును? ఎన్ని కోట్ల ప్రతులు కర్తృయముండును? గణపతి యొక్క మూర్తివిశేషము జూచుభాగ్య మాంధ్రమహాజనులకు లేదు. మూర్తియంతయుఁ చూచుభాగ్యము లేకపోయినను దానిండ్లమీఁద రాళ్లు విసరినప్పుడు, స్త్రీల కాశ్చనము పల్లెరు కాయలు చల్లినప్పుడు, సంగడికాండ మేనులకు దూలగొండి రాచినప్పుడు ముసలమ్మలు, యువకులు, స్నేహితులుఁ దన్న దిట్టుచుండ నత్తరి పండ్లగిలించి యతఁడు నవ్వి న నవ్వైన బ్రతి బింబములో జూచు భాగ్యముండినను మనము ధన్యులమై యుందుము. మందభాగ్యుల కట్టి ధన్యత యేలగలుగు? రూప దర్శనమువలన గలుగు సంతోషము లేకపోయినను శ్రీకృష్ణలీలల కన్నను మిక్కిలి రమణీయములైన గణపతి లీలలలో గొన్నిటిని జదివి యానందించు భాగ్య మబ్బినది కనుక చదువరులు కొంతవఱ కదృష్టవంతులె. గణపతికి క్షీరపానమునందు మిక్కిలి యాసక్తి. పాలు కొని త్రాగుట కతనిదగ్గఱ డబ్బులేదు. అనేకోపాయములచే సంగ్రహించిన డబ్బు పొగచుట్టలకై న దిన్న గా సరిపోదు. కొనుటకు డబ్బులేనంత మాత్రముచేత పాలుత్రాగుట మానుకొనునంతటి మూర్ఖుడుకాఁడు. కావున గణపతి క్షీరసంపాదనము కొక యుపాయము గనిపెట్టెను. పొలమునుండి సాయంకాల

మింటికి తిరిగివచ్చు నావులను గేదెలను వీధులవెంట దిరుగు మేకలను బబ్బుకొని యొకప్పుడు బందమువైచియు మఱొకప్పుడు వేయకయు బాలుపిదిక్ యతఁడు త్రొంగుచుండును. ఆవులు తమ తమ గృహంబులకుఁ బోయిన తరువాత యజమానులు పాలు పిమక దమకింప వవి పాలియ్యక పోవుటంజేసి తమ యావులకు దృష్టి తగిలినవనియు దయ్యములు పట్టినవనియు మనోవేదన జెంది దిగతుడుపులు తీసి సోదెకుఁ బోవుచుందురు. వారి కళవళము వారి చిత్తక్షోభము జూచి యేమియు నెఱుంగనివాఁడు వోలె నటించుచు దన యఖండ ప్రజ్ఞయెగదా వారిని వ్యాకులపెట్టుచున్నదని సగర్వముగ మనంబున గులుకుచుండును. కావలసిన ఖర్చులు చేసికొనుటకు గణపతి చేతిలో డబ్బు కొంచమైనను లేకపోవుట గొప్ప విచారకారణ మయ్యెను. మేనమామ డబ్బులు విభూతి బుట్టలో బెట్టుట మానెను. తల్లి గూళ్ళలో వైచుట మానెను. ఏదో నిరంతరము నమలుచుండవలయును కాని, గణపతి నోరూరకుండను. కొబ్బరి కురిడీలు, శనగయుండలు, పేలవుండలు, తాటితాండ్ర, తేఁగలు, జీల్లు, శనగపప్పు మొదలైన వస్తువులూరక యిచ్చువారెవ్వరు లేరు. తోటలోనికిబోయి మునుపటి వలె దోచుకొని వచ్చుట కంత వీలులేదు. ఏలయున దోట్లకాఁపు లీబందిపోటు దొంగల విషయమై మిక్కిలి జాగరూకులై యుండిరి. సూక్ష్మబుద్ధి గలవాఁడగుటచేత గణపతి యావిషయమై కన్నులు

మూసికొని రెండవచింత విడిచి యొక్క జామాలోచించి యెట్ట
 కేల కొకయుపాయము పన్నెను. డబ్బు కావలసి వచ్చినపు
 డతఁడు చుట్టుప్రక్కలనున్న చిన్నచిన్న గ్రామముల కరిగి గ్రామ
 మందలి బ్రముఖుల నందఱ జూచి మాతండ్రి చనిపోయినాఁడు.
 వేదసంసారము. దినవారములు జరిగించుకొనుటకు డబ్బులేదు.
 మీరందఱు సాయముచేసి యీ బ్రాహ్మణ కర్మ యేలాగైన
 గడతేచ్చి నన్నొకదరికి జేర్పవలయు. శ్రాద్ధకర్మ చేయకపోయిన
 యెడల బంధుగులు వెలిపెట్టుదురు. చనిపోయిన వానికి మంచి
 గతులు గలగవు. తండ్రి పోయినందుకే నే నేడ్చుచుండగా మీదు
 మిక్కిలి శ్రాద్ధము పెట్టుటకయిన డబ్బు లేకపోయినదని నేనిట్లు
 బిచ్చమెత్తవలసి వచ్చినది. తండ్రి దినవారములకుగూడ డబ్బు
 లేనంత దురవస్థ నాకు భగవంతుడు తెచ్చిపెట్టినాఁడని కన్నుల
 నీరు పెట్టుకొని రానిదుఃఖము దెచ్చిపెట్టుకొని యేడ్చుచు. పదు
 నాలుగు సంవత్సరముల పిల్లవాఁడు పితృరణ విముక్తుడు కాఁ
 దలంచి యాచించుటయె జాలి గలిగించును. అట్టియెడ నబ్బాలుని
 కన్నుల బాషోద్గమ మయ్యెనా యట్టియెడ నెవని మనసు కరుగదు.
 ఎవనికపుడు చుమ్ములు చుట్టదు. ఆ యా గ్రామములలోని జను
 లతని బూటకములు నమ్మి యెవరికి దోచినమట్టుకు వారు సహా
 యము చేయుచుండురు. ఒక్కొక్కనాఁడతనికి రెండు మూఁడు
 రూపాయలు గూడ దొరుకుచు వచ్చినవి. సాధ్యమైనంత వర
 కతఁడు వెళ్ళినయూరు వెళ్ళకుండ నీవ్యాపారము సాగించు

చుండెను. విధిలేకయె మఱచినోయియె మునుపు జమాబంది యైన గ్రామమె మరల వెళ్ళవలసి వచ్చినపుడు తండ్రి చచ్చి పోయినాడన్న మిష నాగదని తల్లి చచ్చిపోయినదని వంక బెట్టును. తల్లి యింటకొయి లాగున నుండఁగ నామె చనిపోయిన దని చెప్పుటకు నోరెల్లు వచ్చినదని మీరు సంశయింతురు కాఁబోలు. అట్లు సంశయింపవలసిన పనిలేదు. ఏలయన " జాతిస్య మరణాంధ్రువ " మృను మాట మీరు విన్నారకదా. ' పుట్టిన వాఁడు గిట్టక మానడ ' ని దీనియర్థము, ఆ మాటయందు గణపతికి మిక్కిలి విశ్వాసము కలదు. తన తల్లి యెప్పుడో చావక మానదని గణపతి యెఱుఁగును. ఎప్పుడైనను జచ్చిపోవలసినదే కనుక తనకు డబ్బవసర మున్నపుడు చచ్చిపోయినదని చెప్పుట చేత నెంతమాత్రము పాపములేదని గణపతి యాశయము. పది సంవత్సరముల తరువాత జరుగఁదలచిన కార్యము పది సంవత్సరములముందు జరిగినదని చెప్పుట తప్పగా నతఁ డెంచలేదు. ఒకప్పుడు తల్లిమాసికమని బిచ్చమెత్తును. ఒకప్పుడు తండ్రి తద్దినమని యడిగికొనును. ఒకప్పుడు తాను ప్రయాణము చేయుచుండఁగా మార్గనుధ్యమున దొంగలు కొట్టి చెంబులు గుడ్డలు బత్తెపుఖర్చు నిమిత్తము దగ్గరనున్న డబ్బు తీసుకున్నారని చెప్పి ముప్పి యెత్తును. కొన్ని గ్రామముల కరిగి యతఁ డీక్రింది విధముగఁ బిఠ్టెటనము జేసెను. " ఆర్యా ! నా తల్లి కెందరో బిడ్డలు చచ్చిన తరవాత నేను పుట్టెతిని. నేను పుట్టినపుడు మా తల్లి నన్ను తిరుపతి తీసికొని వెళ్ళవలయునని మ్రొక్కుకొన్నది. పేదవాండ్ర మగుటచేత

మొక్కు తీరినదికాదు. ఏడుకొండల వెంకటేశ్వర్లు వడ్డికాసుల వాడన్నమాట మీకు తెలియునుకదా! అతని మొక్కులు, ముడుపులు చెల్లకపోయినయెడల వెండి బెత్తములతోను బసిడి బెత్తములతోను వీవు పగులఁ గొట్టునని మీరందఱెఱిగియె యున్నారు. రాత్రులు దెబ్బలు తినలేక నేను మిక్కిలి శ్రమపడు చున్నాను. నాకీశ్రమ మీకు తప్పించవలెను. వెంకటేశ్వరుల వారికి వెండి చెంబాకటి చేయించి నేను ముడుపు చెల్లించవలెను. దాని కేబది రూపాయలు కావలెను. నాదగ్గఱ గ్రుడ్డిగవ్వ లేదు. బ్రాహ్మణ బాలకుని యాపద తప్పించవలసిన భారము మీపై నున్నది. ఈ సహాయము జేసిన మీ కెంతో పున్నెముండును. వెంకటేశ్వరుల వారి చేత దెబ్బలు తిని చచ్చిపోకుండా నన్ను మీరందఱు గాపాడవలయును. నాకు మీరే తల్లి, మీరే తండ్రి” అని యడుగుటయు వాని దీనాలాపముల విని మగ వాండ్రు, నాడువాండ్రు జాలినొంది తోచినసహాయము జేయుచు వచ్చిరి. ఈ వ్యాపారములో దిరిగిన తరువాత గణపతియొద్దకు ప్రతిదినము కొంచెముగానొ కుప్పగానొ డబ్బు నిలువయుండ జొచ్చెను. కావలసినన్ని పొగచుట్టలు, కావలసినన్ని తమల పాకులు కొనుట కవకాశము గలిగెను. అతఁడు స్నేహితుల కప్పుడప్పు డొకయణా, రెండణాలు బదులియ్యజొచ్చెను. గణపతి భోజనమునందు మహాగణపతీతుల్యుఁ డగుటచే నెంత డబ్బు

వచ్చినను వాని యుపాహారములకె సరిపోవుచు వచ్చినది. ఈ విధముగ వ్యాపారము చిరకాలము సాగినదికాదు. ఒక గ్రామ వాసులు మఱియొక గ్రామమునకుఁ గార్యాంతమువీఁద వెళ్లుట తటస్థించుచుండును. కావున గణపతియొక్క చేష్టలు క్రమక్రమముగ బయలుపడెను. జనులకు విశ్వాసము తగ్గెను. చుట్టుపట్ల గ్రామములలో నతని మాటకుఁ జెల్లుబడి లేకపోయెను. అందుచే మునుపటివలె నతనిచేతనిండ డబ్బుచిక్కట కవకాశము గలుగ దయ్యెను. మరల నతనికి డబ్బు సందర్భమైన యిబ్బంది తటస్థించెను. ఆ యిబ్బంది గడచుటకై యతఁ డొకనాఁడు దీర్ఘముగా నాలోచించి వైదికులపాలిఁటి కల్పవృక్షమని కామధేనువని చెప్పఁ దగిన శ్రాద్ధభోజనమె శరణ్యమని నిశ్చయించెను. సామాన్యమైన యాబ్దికమునకు మంత్రతుండై పోయిన వానికి నొక్క డబ్బుకంటె నెక్కువ దొరకదు. మాతాపితృభక్తి యత్యధికము గలవారు రెండు డబ్బు లిచ్చుచుండురు. మిక్కిలి భాగ్యవంతులగువారు వస్త్రము లిచ్చి యొక యణాగాని రెండణాలుగాని దక్షిణ నిత్తురు. కడపటివారు మిక్కిలి యరుదుగ నుండురు. అట్టి బ్రాహ్మణార్థములకు బోయినపక్షమున గడుపునిండ భోజనము లభించుటయె తప్ప దక్షిణ బాగుగ దొరకదని షోడశబ్రాహ్మణార్థములు చేసినపక్షమున జేతనిండ బుష్కలముగ సొమ్ముండునని తద్విషయమై ప్రయత్నించెను. చుట్టుప్రక్కల నే బ్రాహ్మణుండు చనిపోయినను బదియొకండవనాఁడును, పండ్రెం

డవనాడును విఘ్నేశ్వర పూజాసమయమున స్థాపింపబడు పసుపు గణపతితో బాటు మూర్తీ భవించిన శ్రాద్ధదేవతవలె పితృ లోకమునుండి వచ్చిన ప్రేతవలె మన గణపతి వుండితీరనలయును. గణపతి తిండిపోతని చనువరు లిదివలకె యెఱుంగుదురు. భోజన విషయమున నతని ప్రజ్ఞ యాకారమునకుఁ దగనిది. అతని విగ్రహము పొట్టిదైనను వాని యాకలి మిక్కిలి పొడుగుది. బ్రహ్మ దేవుఁ డతని కీయదలఁచిన ప్రజ్ఞ యంతయు జీర్ణకోశమునందు పెట్టెను. శ్రాద్ధభోజనముల యం దతఁడు మెక్కునట్టి యరిసెలు, గారెలు, కుడుములు మొదలగునవి వుంజీల లెక్క ప్రకారము చెప్పుకొనుట సుకరముగాని విడిగా లెక్కించుట సుకరము కాదు. భోజనవిషయమున నతఁడు సర్వభక్షకుఁడని చెప్పవలెను. ఇది యిష్ట మది యిష్టములేదన్న మాటలేదు. ఏమియు దొరక నప్పుడు పెసరకాయలు, కందికాయలు, శనగకాయలు, జొన్న చేలలో నూచబియ్యము, తాటిపండు మొదలైనవిగూడ నతఁ డారగించును. శ్రాద్ధభోజనముల వలన నతనికి మరల కొంత డబ్బు దొరకఁ జొచ్చెను. ఆ దినములలో నతని జీవచరిత్రలో నొక్క మార్పు తెచ్చుటకు సమర్థమైన కార్యమొకటి జరిగినది. ఏనుఁగుల మహలునుండి కోమటు లొకరు రాజమహేంద్రవరములో వివాహ సంబంధము నిశ్చయించి తరిలివెళ్ళిరి. పెండ్లి కు మారునకును గణపతికిని మొదటినుండియు జీట్లవేక దగ్గఱ స్నేహముగుటచే నతఁడు ప్రియమిత్రుడైన గణపతిని తన వివాహమునకు

రమ్మని పిలిచెను. మిత్రుని యభీష్టసిద్ధి చేయఁదలఁచి మిత్ర
 విధేయుఁడైన గణపతి వారితో గలిసి వెళ్ళెను. రాజమహేంద్ర
 వరములో నున్న కాలమున గణపతి క్రొత్త ప్రపంచమున నున్న
 ట్లుండెను. ఆ పురవీధులలో నడచునట్టి తన యీఁడు బాలకుల
 కందరకు గిరజాలుండుట యతఁడు చూచి యీ బాలకులవలె
 తాను గూడ గిరజాలు నున్న గాదువ్వి చెవుల సందుననుండి వెను
 కకు దువ్వి మడిచి యుంగరములుగఁ జుట్టి తిరగవలెనని యతని
 కుబలాటము గలిగెను. పిల్లజుట్టుపె నతని కెంతో యసహ్యము
 కలిగెను. గిరజా లుంచుకొనని వాని బ్రతుఁకెందు కనిపించెను.
 ఎన్ని జన్మములయందు మంచి తపము చేసిన యదృష్టవంతులకో
 గాని గిరజా లుంచుకొనునట్టి భాగ్యము కలుగదని యతఁ డను
 కొనియెను. అనుకొన్న విషయ మాచరణములో బెట్టుటలో
 నతఁ డగ్రగణ్యుఁడని పూర్వచరిత్రము వలన మీరు తెలిసికొని
 యుండవచ్చును. ఒకనాటి రాత్రి యిరీతి ననుకొనెను. మరునాఁ
 డుదయమున బెందలకడ లేచి భజంత్రీ మేళములోనున్న యొక
 మంగలిని బిలిచి తన పిల్లజుట్టు గొరిగివైచి గిరజాలు పెట్టుమని
 కోరెను. వెంటనే మంగలివాఁ డతనికోరిక ప్రకారము చేసెను.
 ఆ మహాకార్యము చేసినందుకు మంగలివాని కొక యణా యిచ్చి
 తద్రూముచు దీర్చుకొని కృతకృత్యుఁ డయ్యెను. అట్టి నూతన
 వేషముతోనున్న గణపతిని జూచి పెండ్లివారిలో సంతసింపని
 వారు లేరు. ఏదో ఘనకార్యము చేసినవాడువోలె నన్యులకు

దుర్లభమైన సువర్ణకీరీటము మస్తకమున ధరించినవాడువోలె
 నాటి దినమంతయు గణపతి మిక్కిలి యుత్సాహము గలిగి
 చూపులలోను, మాటలలోను, నడకలలోను, ముఖవైఖరిలోను
 గర్వముట్టిపడునట్లు సంచరించెను. పెండ్లివారితో వచ్చిన యున
 జను లందఱును జతురోక్తులయం దాశక్తిగల కొందఱు పెద్దలును
 నాటి దినమున వేశ్యల మేళమున కరుగక గణపతి చుట్టఁ జేరి
 వారి మాటలు విని వాని చేష్టలు చూచి వినోదము నొందిరి.
 పెండ్లికొడుకుచేత సిఫారసు చేయించుకొని పెండ్లికి వచ్చిన యాడు
 వాండ్ర దగ్గరనుంచి సంపంగనూనె దెప్పించి లేతమొక్కలకు మంచి
 యెరువు వైచు కాపువాడువలె తన తలకు రాసుకొని వెండ్రు
 కలు త్వరగా యెదుగు సాధనములేవి యని దన కన్నులకు బండు
 వుగా నుండునట్లు పెద్ద గిరజాలను పెంచుకొన్నవారిని పలుమారు
 గ్రుచ్చిగ్రుచ్చి యడుఁగజొచ్చెను. పరిహాసము చేయుటలో
 మిక్కిలి ప్రౌఢుడైన యొకానొక యువజనుఁడు గణపతిని రహ
 స్యముగా నొకచోటికిఁ దీసికొనిపోయి యతని శిరోజ వృద్ధి యం
 దత్యంతాసక్తిగలవాడు వోలె నతని చెవిలో నిట్లనియెను. "అగరు
 నూనెతోను, సంపంగినూనెతోను దలవెండ్రుక లేవుగాఁ బెరుగవు.
 మంచి వంటయాముదము దెచ్చి నాలుగు దినములు రాచితివా
 వాసచినుకులు పడగానే చికిలింత మొలిచినట్లు వెండ్రుకలు
 చురుకుగా నెదుగును. నే నట్టి దోహదము చేయబట్టి నా
 గిరజా లింత సొంపుగా నెదిగినవి. నీ వెండ్రుక లెదుగుట మన

సులో నిష్ఠములేనివారు నేను చెప్పిన దోహదము చేయవద్దని నీకు
 దుర్బోధనలు చేయవచ్చును. వా రెన్ని చెప్పిననుసరె నీ వది
 వినవద్దు. సరిగా నేను చెప్పినట్లు చేయుము ' ఆ యుపదేశముచేసి
 యతఁ డరిగెను. అది యెవరికీఁ జెప్పక బ్రహ్మోపదేశమువలె
 మనసులోఁ బెట్టుకొని రాత్రిభోజనాంతరమున నందఱు నిద్రా
 సక్తులైన సమయమునఁ జాకలివాండ్రు కాగడాల నిమిత్తమయి
 యిత్తడిసిద్ధలతో దాచుకొన్న యాముదము వారు చూడకుండ
 దొంగతనముగా రెండుచేతుల నిండబోసికొని తలకు. రాసుకొని
 పెద్దమచుష్యులు కూర్చుండుటకుఁ వైచిన తివాసీమీద కరిగి
 దిండుమీఁద తలబెట్టుకొని పండుకొనియెను. మరునాఁడు గణపతి
 కాకులు కూసెనువేళనె లేచి గోదావరికరిగి రాగిడిమట్టితోఁ
 బలుసారులు తల రుద్దుకొని స్నానముచేసినచ్చి మరల బట్టలు
 కట్టుకుని కూర్చుండి కనబడిన వారినెల్ల బిలిచి "నా గిరజా లేమైన
 నెదిగినవేమో చూడు " డని యడిగెను. గణపతియొక్క విచిత్ర
 చరిత్ర మదివఱకె సువ్యక్తమై యున్నందున వారందఱు నగు
 మోములతో " నీ వేమి దోహదము చేసెతివో కాని మిక్కిలి
 యేఱుగా నీ మోటుకలు పెరుగుచున్నవి. నిన్నటికి నేటికి నెంతో
 భేదము గనిపించుచున్నది. ఆ విధముగానె దోహదము చేయు
 చుండుము. నీతల జొన్న చేచువలె నె దు గు న వి చెప్పిరి. అతఁ
 డాముదమె శిరోఽవృద్ధికి దివ్యౌషధముని నిశ్చయించి యదియె
 యుపయోగింపఁ దలఁచెను. చాకలివాం డ్రుదయమున లేచి

తివాసులు జభుఖాలు దులుపునప్పుడు దిండుమీఁద మెండుగా నుండిన యాముదపు మరకలు చూచి దానిమీఁద నాముద మెట్లయ్యెనని యెల్ల వారి నడుగఁజొచ్చిరి. అడుగఁబడినవారందఱు “ మే మెఱుఁగము; మే మెరుగ ” మని బదులుచెప్పిరి. చాకలివాఁడొకఁడు గణపతి నట్లు ప్రశ్నించుటయు సతఁడు మిక్కిలి కోపించి “ ఎవడవురా నీవు. తాహతెరుగకుండఁ బెద్ద పిన్న తారతమ్యము లేక నన్నిట్టి ప్రశ్న లడుగుచున్నావా? నీ యంతర మేమి? నా యంతర మేమి? నీకు బొత్తిగా భయ భక్తులు లేవు. చూడు పెళ్ళివారితో జెప్పి నిన్నేమి చేయుతునో నీవు తుంటిలా గనపడుచున్నావు. నే నేమి తల కాముదము రాసుకొని దీనిమీఁద పండుకొన్నా ననుకొన్నావా యేమి జాగ్రత్త. బుద్ధి చెప్పించెదను. దొంగవెధవలు మీరే యాముదపు సిద్దెలు తెచ్చి దిండుమీఁదఁ బెట్టినారేమో, అది గాక పోతే యాముదపు చేతులతో మీ రిద్దిండు ముట్టుకొని సవరించినారేమో, లేకపోతే దానిమీఁద నాముదపుమరక లెట్టువచ్చు ” నని విడిదియింటఁ బ్రతిధ్వను లగునట్లు గొంతు బొంగురు వోవునట్లు కేకలు వైచెను. ఆ కేకలతో నంద రక్కడకు చేరి చాకలివాండ్ర నడల్పి య వ్వలకుఁ బొమ్మని చేసిన సంభాషణమును బట్టి గణపతియే తలవెట్టుక లెనుగునిమిత్త మెవరో పరిహాసకుఁడు చెప్పినమాటలు విని తల కాముదము రాచికొని యుండునని మనసులో నిశ్చయించుకొని చిరు నవ్వులు నవ్వుకొనుచు

“గణపతీ! చాకలివాండ్రు బుద్ధిపూరబాటుచేత నన్నాలాగున
 ననిరి. నీవంటివాఁ డిటువంటిపని చేయువా? కాని యా దొంగ
 యెవడో మన మందర మీరాత్రి కలిసి పట్టుకొంద ” మని వెడలి
 పోయిరి. ఆనాటి రాత్రిగూడ గణపతి గతరాత్రమునందు వలె
 శరస్సునకు తైలమర్దనము నందభిలాష గలవాఁడై రజకులు పండు
 కొన్న నెలవున కరిగి మెల్లగా నొకసిద్దె వంచెను. చాకలివాండ్రలో
 నొకఁడు సారా త్రాగివచ్చి పండుకొని సమీపమున బొరలుచు
 మరలఁ ద్రాగుటకు నొక సీసానిండ సారాతెచ్చి సిద్దెలప్రక్క
 బెట్టుకొనియెను. గణపతి చీకటిలో నది కనిపెట్టలేదు. ఆ రజకుఁడు
 గణపతినిజూచి తన సారా దొంగిలించుకొని పోవుట కెవఁడో
 దొంగ వచ్చెనని భావించి “దొంగ తొత్తుకొడుకా! నా సీసా
 దొబ్బుకొనిపోవుటకు వచ్చినావా ” యని లేచి వెన్నుమీఁద
 రెండు చరపులు చరిచి తిట్టనారంభించెను. ఆ చరపుల చప్పుడు
 తోను, దిట్లతోను దక్కిన చాకలివాండ్రు మేల్కొంచి దొంగ
 వచ్చినాఁడనుకొని గణపతిని బట్టుకొనిరి. అతఁడు ప్రతిష్ఠా రక్షణ
 మందు మిక్కిలి జాగరూకుఁ డగుటచే సుముహూర్త సమయము
 నను సదస్యమునాడునుఁ దనకు దొరికిన సంభావన డబ్బులు
 చాకలివాండ్ర చేతులలో బెట్టి తనను నలుగురిలో నగుబాల్లు
 సేయవలదని చేతులు పట్టుకొని వాండ్రను బ్రతిమాలి యాముదపు
 మరకలు దిండుమీఁద చేసినది తానే యని యొప్పుకొని వారి
 బారినుండి తప్పించుకొని పోయెను. ఈ పరమ రహస్యమును

జాకలివాండ్రు తీరుమంత్రమువలె నెవరికిఁ జెప్పకుండ దాఁచ దలఁచిరి కాని వారి కడుపులలో ఇది యిమిడినదికాదు. నోట నువుగింజ నానని తుచ్చులనోళ్ళలో రహస్యము దాఁగునా? చాకలివాండ్రు, మంగలివాండ్రతోను మంగలివాండ్రు బాకాలూదు దూదేకుల సాహేబులతోను, వాండ్రు తమయావులతోను, జెప్పఁగా బరమరహస్యము సూర్యోదయ మగునప్పటికే గుప్పుమని వెల్లడియయ్యెను. అందఱు గణపతిని జూచి ముసి ముసి నవ్వులు నవ్వువారె అందఱు నతని తలమీఁద జేయి వైచి గిరజా లెదిగినవాయని పరిహాసము చేయువారె. అందరు శిరోఽన్వధికి దోహదములు చెప్పువారె. వెండి, బంగారు దొంగలుపోయి యాముదపు దొంగలు బయలుదేరినారని యొకఁడు, తల వెంట్రుకలు పెరుగుటకు తగిన దోహద మాముదమే యని యొకఁడు. తైలముకంటె మొట్టికాయలు డిప్పకాయలు వెంట్రుకల వృద్ధికి మంచి యాషధమని యొకఁడు చనుక్కారముగ మాటలాడిరి. గణపతి తక్కిన మాటలకు సరకు చేయలేదు. కాని యాముదపు దొంగలు వచ్చినారన్న పుడు మాత్రము కొంత ప్రసక్తిని గల్పించుకొని యాముదము దొంగిలించునట్టి నిర్భాగ్యు లెవ్వరుండరు. చాకలి వెధవల మాటలు నమ్మి మీరుకూడ గంతులు వైచుచున్నారని ప్రత్యుత్తర మిచ్చెను. “గుమ్మడికాయలు దొంగ” యనగా బుజము తడిమి చూచుకొన్నట్లు పెండ్లికి వచ్చిననారిలో నింత మందియుండగా “ఆముదము దొంగయన్నపుడు నీవే పూసి

కొని రానేల" యని మిత్రు లెగతాళిచేయఁ జొచ్చిరి. న్యాయము చెప్పినాను. కాని నాకెందుకని గణపతి స్రత్యుత్తరము చెప్పి, ఎంద రెన్నివిధము లెగతాళి చేసినను వాని భావము గ్రహింపలేక తనగుట్టు బయలుపడలేదని నమ్మి సఁచరించెను. రాజమహేంద్రవరమున జనులను జూడఁగా నతనికి మఱియొక యుబలాటము గలిగెను. చెప్పలు మోటవాండ్రు దొడుగుకొన వలసినవె కాని నాగరికులకుఁ దగనివనియు నాగరికులు పాదము లకు దొడుగుకొనవలసినవి ముచ్చెలో చడావులోగాని చెప్పలు కావనియు నతని మనస్సునకుఁ దట్టెను. తట్టినతోడనే యతఁడు తన పాతచెప్పు లమ్మఁజూపెను. ఆ చెప్పు లతని కాలునకేగాని మరియొకరి కాలునకు సరిపడనివగుటచే నవి కొనువారెవ్వరు లేకపోయిరి. సంపాదించిన డబ్బులు చాకలివాండ్రకు లంచ మిచ్చుటకైంద వెచ్చబెట్టబడినందున క్రొత్తజోడు కొనుట కతనికడ డబ్బులేకపోయెను. అదిగాక ముచ్చెలు కొనుట మంచిదా చడావులు కొనుట మంచిదా యను విషయ మతఁడు విచారణ చేయు దొడఁగి సంగడికాండ్ర నడుగజొచ్చెను. "మిట్ట ముచ్చెలు నీకాలి కెంతో యందముగ నుండును. అవి తొడుగుకొని టక్కుటిక్కుమని నీవు నడిచితివా చూచువారి కెంతో ముచ్చటగ నుండును. కాఁబట్టి ముచ్చెలే కొనుమని యొకఁడు సలహా చెప్పెను. ఒంటియట్ట చడావు నీ పాదమున కెంతో సొగసుగ నుండును. చడావు తొడిగికొని యవి కిఱుబఱుమని చప్పుడు

చేయుచుండ నీవు వీధులవెంట నడుచునపు డెల్లరకు ముద్దుగా నుండును. కాబట్టి చడావులే కొనవలసిన దని మరియొక డాలోచనము చెప్పెను. చేతిలో డబ్బు లేకపోయినది కాని గణపతి ముచ్చెలు చడావులు కూడ కొనఁగోరెను. రెండింటిని గొనుమని యడిగిన బాగుండదని తనలో దానె విచారించు కొని పెండ్లి కుమారునికడ కరిగి కొంతసే పామాట లీమాట లాడి యతఁడు గూడ తన గిరజాల విషయమై కొంత పరామర్శచేసిన పిదప తన మనోరథ మెఱిగింపఁ దలఁచి యిట్లనియె “ నీ వింత వైభవముగ వివాహము చేసికొను చున్నందుకు నా కేదైన మంచి బహుమానము నీవు చేయవలెను. ఏలాగైనను నీవొక జామారుగుడ్డ నా కీయకపోవు. జామారు నా కక్కరలేదు. ఈ మధ్య షోడశ బ్రాహ్మణార్థములలో నా కేడెనిమిది గుడ్డలు దొరికినవి. ఒట్టల కిరవు లేదు. నా కిప్పుడు కావలసినది మంచి పెద్దాపురపు పైజార్ల జోడు. పొట్టివాడ నగుటచేత విట్ట పైజార్ల జోడు నా కాలి కందముగా నుంతునని మనవాళ్ళు చెప్పినారు. దాని ఖరీ దర్థ రూపాయి. ఏలాగైనను నీవు నా కిది కొనిపెట్టక తప్పదు. ఏమిటి నీ యభిప్రాయము ? నా కోరిక తీర్చెదవా లేదా ? ” అనవుడు పెండ్లికుమారుఁ డిట్లనియె “ నాదగ్గఱ డబ్బులులేవు. నాలుక పెరికికొన్నను మాత్రంఁడి నా చేతికి రాగిడబైబ్బన. నీయఁడు సదస్యము నాఁడు నీవు చూచితివికదా రూపాయ రూపాయ సంభావన వచ్చునని బ్రాహ్మణు లెఱ్ఱో యాసపడి రాఁగా మా

యయ్య బేడ బేడ యిచ్చి సాగనంపినారు. బ్రాహ్మణులు తోరణములు తెంపినారు. ఎంతో గందరగోళ మైనది. నీ సంభావన డబ్బు లేమి చేసికొన్నావు? అవిపెట్టి కొనరాదా ” అని యతఁడు పలుక గణపతి “ గోదావరిలో స్నానముచేయుచుండగా మూట విడిపోయి సంభావన డబ్బులు పడిపోయినవి. నీ వంటివాని నాశ్రయించినందుకు నా కోరిక తీరకపోవలసినదేనా? పోనీ మీ నాన్న చేత బదు లిప్పించు. రెండు షోడశబ్రాహ్మణార్థములు చేసి నీ యప్పు తీర్చెద ” నని యుత్తరము చెప్ప పెండ్లికుమారుఁడు “ మా యయ్య నా సిఫారసుమీద నీ కప్పియ్యఁడు. అట్టి రూస బెట్టుకొనకు ” మని ప్రత్యుత్తర మిచ్చి పంపెను. గణపతి భగ్న మనోరథుఁడైనను ముచ్చె లెట్లయిన సువాదించి తీరవలయునని కృతనిశ్చయుఁడై ఉపాయాశ్వుషము జేయఁజొచ్చెను. ఉపాయము పొడగట్టెను. అతని యదృష్టవశమున నా సాయంకాలము బంధువైన వైశ్యుఁ డొకడు పదియేండ్ల వయసుఁగల తన కుమారుని వెంటబెట్టుకొని పెండ్లివారిని జూడవచ్చెను. అప్పుడు రెండు గడియలరాత్రి యయ్యెను. అతని కుమారుఁడు జరీపని చేసిన ముచ్చెలజోడు తొడుగుకొనివచ్చి యది గుమ్మము ముందరవిడిచి లోనికిఁ బోయెను. అది ముద్దుల మూటగట్టుచున్నట్లు గణపతికిఁ దోచెను. ఎట్లయిన నదిగాని యటువంటిది గాని తన కుండినపక్షమున తన జన్మము ధన్యముగునని యతఁడు

భావించెను. కొంచెముసేపిటటు బచారుచేసి తనపాద మందుచో బెట్టి సరిపోవునేమో యని చూచెను. అది సరిగా నతనికి సరిపోయెను. అటువంటిది, వాటియొకటి దొరకనప్పు డిదియె తాను గ్రహింపఁదగునని నిశ్చయించి యటుచూచి చేయిజూచి జోడు తీసియు త్రోయమున జుట్టి దొడ్డిదారిని బోయి తన బట్టల మూటలో బెట్టెను. ఆ కోమటియు గుమారుఁడు దాంబూలము పుచ్చుకొని వీధిగుమ్ముకడకుఁ బోయి చూచునప్పటికి జోడు కనఁబడలేదు. జరీపనిచేసిన ముచ్చెలజోడు కావలయునని కొడు కెంతో ముచ్చట పడగా కోమటి యాకాలమున నట్టిజోళ్ళకుఁ బ్రసిద్ధికెక్కిన శెద్దా పురమునం దది పురమాయించి చేయించి తెప్పించెను. ఆ పూటే కొడుకది తోడిగి కొనివచ్చెను. కుఱ్ఱవాఁ డేడుపు మొగముపెట్టి యింటికిఁ బోయెను. విడిదిలో జోడు బోయినదని పెండ్లి కుమారుని తఁద్రడి యెంతో నొచ్చుకొని కూడ వచ్చిన వారినందఱు నడిగెను. కాని యది బయలుపడలేదు. అక్కడన్న వారందఱు దొంగిలించిన వానిని నోటికి వచ్చినట్లు తిట్టిరి. వారితోపాటు గణపతియు నాలుగు తిట్లు తిట్టెను. గణపతి కార్యవాది కాని ఖడ్గవాది కాఁడు గనుక కార్యసాధనము నిమిత్తమే తిట్లన్నియుఁ బడెను. బెండ్లివారు మూటలు పరీక్ష చేయుదురేమో యని భయపడి గణపతి తనమూట తీసికొనిపోయి వేరొక యింట బెట్టెను. మొత్తము మీఁద దొంగతనము బయలు పడకుండ జాగ్రత్తపడి జోడు సంపాదించెను.

గిరజాల యుబలాటము ముచ్చెల యుబలాటము దీరిన
 సిద్ధప గణపతికి మఱియొక కోరిక పుట్టెను. పుట్టి బుద్ధి యెఱిగి
 గిన తరువాత నతఁడు కోటు తొడిగి యెఱుంగఁడు. చీట్లపేక
 లోపలి కోటులే కాని శరీరాచ్ఛాదనము చేయు కోటు అతఁడు
 చూచి యెఱుంగఁడు. తల్లి చిన్నప్పుడు ముద్దునిమిత్తము బొందుల
 చొక్కాలు రెండు కుట్టించెను. కాని యవి చిరిగిపోయెను.
 కోటు తొడిగిన మచుష్క డతని కెంతో విచిత్రనరుఁడుగ గనఁ
 బడెను. రెండుకోట్ల రూపాయ లున్నను హాయిగా దొడిగికొను
 టకు రెండుకోట్ల లేనిపక్షమున వాని జన్మమంతయు వ్యర్థము.
 పశువునకు వానికీని భేదమే లేదని యతని మనంబునకుఁ దోచెను.
 ఎఱులైన నొక కోటు గాని, రెండు కోట్లు గాని కుట్టించుకొన
 వలయునని తలఁచి చేత డబ్బులేనందు కతఁడు విచారించి గుడ్డలు
 జేతతో స్పృశించియుఁ గన్నలం జూచియు ధన్యత జెందవలయు
 నని మంచి కోటుగుడ్డ లున్న దుకాణము లన్నింటికి జని యెంత
 వెలయైన నిచ్చి కొనువానివలె మూటలు విప్పించి గుడ్డల నన్నిం
 టిని బేరమాడి చేతితో నాణెము చూచి రంగు వెలియదు
 కదా? చాలకాలము మన్నునుగదా? యని యడిగి తిక్కువ
 వెలల కడిగి బేరము కుదరక నెడలిపోయినట్లు దుకాణములు
 విడిచి వెళ్ళెను. ముచ్చెలజోడు సంపాదించిన విధమున నీ కోటు
 గుడ్డలు సంపాదించుట కెంతమాత్రము వీలు చిక్కకపోయెను.
 ఆ రాత్రి యతని కా విచారముచేత నిద్రయే పట్టలేదు. అప్పు

డతఁడు తన మనంబున నిట్లచుకొనెను. “తద్దినములకు షోడశము లకు బ్రాహ్మణులకుఁ బనికీమాలిన సై నుగుడ్డ లిచ్చెదరు. కాని శుభ్రమైన కోటుగుడ్డలు రెండు మూఁడు తెచ్చి యిచ్చిన పక్షమున నెంత బాగుండును. తెలివితక్కువ ముండాకొడుకులు స్వయముగ దెలిసికొనలేరు. ఆలోచనలు చెప్పిన వారిమీఁద మూరెడు కోపము. కోటుగుడ్డ లియ్యనిచోటికి బ్రాహ్మణాగ్రము నకు నెళ్ళవద్దని బ్రాహ్మణాగ్రములు చేయు కఱ్ఱవాండ్రందఱకు నచ్చచెప్పి కట్టు కట్టించెదను. అప్పుడుకాని వాండ్రోగము కుదరదు!” అట్లనుకొనుచుండఁగ మెల్ల మెల్లగ నిదురపట్టెను.

పదియవ ప్రకరణము

వివాహానంతరమున గణపతి కోమటులతోఁ గలసి స్వగ్రామము జేరెను. ఇతరుల సొత్తునకుఁ దన సొత్తునకు భేదము లేదను నద్వైతబుద్ధిచేతినైన నేమి, హస్తలాఘవము చేతనైన నేమి ముచ్చెల విషయమున ముచ్చట తీర్చుకొనుట కవకాశము కలిగినది. కాని కోటు విషయమున ముచ్చట తీరినది కాదని యతనికి బెంగపట్టెను. కోటుగుడ్డ లున్న దుకాణములలో హస్తలాఘవము చేయుటకు వీలు చిక్కినదికాదు. షోనీ, కుట్టి సిద్ధముగా నున్న కోటులే హస్తలాఘవము చేసి

సంపాదింపనలె నన్న నతని గుఱ్ఱరూపముచకుం దగిన కోటులు దొరకుట యరుదు. స్వగ్రామము చేరిన నాలుగు దినములకుం దన బుద్ధి విశేషముచేత నార్జించిన ముచ్చెల నుపయోగింపవలె నని యభిలాష వొడమ, గణపతి మూట విప్పి జోడుదీసి చూచి దాని యందమునకుం గడుంగడు సంతసించి యది యున్న దున్నట్లుగాం దొడుగుకొన్న పక్షమునఁ తన దొంగతనము వెంటనే బయట పడునని శంకించి దానికి మారురూపము గల్పింపఁ దలచి దాని మీఁద నున్న జల్తారు నూడఁబెరికి యావలఁ బారవైచి తొడిగి కొని, మొదటి దినమున దన యింటిలోనె బదిసారు లిటునటు బచారు చేసెను. తన యైశ్వర్యముం జూచి చుట్టములు నెచ్చె లులు సంతోషింపఁవలెనని లోకమునఁ ప్రతి మనుష్యుండు గోరును గదా ! అట్లే గణపతిగూడఁ దన భాగ్యవశేషమునఁ దనకు లభించి నదియు నా గ్రామమున ననన్యలబ్ధమైనదియు నగు ముచ్చెలజోడు దొడిగికొని బంధుమిత్రుల కన్నులకు విందుసేయవలెనని తలంచి నోట చుట్ట వెలిగించి కుచ్చుతలపాగ జుట్టి రాజమహేంద్ర వరమునందలి కొండలు పెద్దమనుష్యుల వలె జేతిలో కఱ్ఱ బట్టుకొని ముచ్చెలు దొడిగికొని టక్ టక్ మని చప్పు డగునట్లు నాలుగు వీధులు దిరిగి పనిలేని చోటసైత మాగుచుఁ దన చెలిమికాండం బిలిచి యేదో సంభాషణ నేయుచు, 'మీ గాళ్ళవావు మొగముమీఁదనె తెలియు' నన్నట్లు ముచ్చెల జోడు లభించె నన్న యానందము ముఖవికాసమె తెలియఁ జేయునట్లు

విహరించెను. కొందఱు స్నేహితు లాశని జూచి “ గణపతీ !
 పైజారు లెంతకు గొన్నావురా ? ” యని యడుగ నతఁడు వెల
 వెలఁబోయి తత్తరపడి నొకనితో నర్థరూపాయ యనియు మఱి
 యొకనితో మూడుపావలా లనియు యొకనితో రూపాయ
 యనియు వేటొకనితో “ నా కిది రాజమహేంద్రవరములో నొక
 కోమటి పిల్లవాఁడు బహుమాన మిచ్చె ” ననియు, ఇంకొకనితో
 “ మామామ కొనిపెట్టినాఁడనియు ” నొకనితో జెప్పిన విధమున
 మరియొకనితో జెప్పక పరిపరివిధములఁ బ్రత్యుత్తర మిచ్చెను.
 మిత్రు లనేకులు “ గణపతి మిక్కిలి యదృష్టవంతుఁడు. అతఁ
 డేదోవిధమున దన కోరిక దీర్చుకొను ” నని శ్లాఘించిరి. ఒక
 రిద్దఱు మాత్రము “ వీ డెక్కడనో దొంగతనముచేసి తెచ్చినట్లు
 న్నాఁడు. కాని యెడల వీనికీ ముచ్చెలు బహూకరించువాఁ
 డెవ్వఁడు ? పెండ్లికి వచ్చినప్పుడు, వీనిదగ్గర నెఱ్ఱని యేగాని లే ”
 దని నిరసించిరి. వారి మాటలకు గణపతి యెంతమాత్రము సరకు
 సేయక “ చేతగాని కుంకలు, అప్రయోజక వెధవలు. తాము ప్రయో
 జకత్వముచేతఁ దెచ్చికొనలేరు. ఎవఁడైన సంపాదించుకొన్న యెడల
 దొంగతనమని సింగినాదమని జీలకఱ్ఱయని కేర్లుబెట్టి వెక్కిరించు
 చుందురు. ఈ నిర్భాగ్యు లేమనుకొన్న నాకేమి ? ఏలాగో యొక
 లాగున సంపాదించుట ప్రయోజకత్వము. దొంగతనము చేసినను
 సరే పట్టు బడకుండుట దెలివి. నేను కొంటే వీళ్ళ కెందుకు ?
 నేను కొనకపోతే వీళ్ళ కెందుకు ? చేతనైతే సంపాదించు

కొనవలె, లేకపోయిన నోరు మూసికొని యూరకుండవలె”

నని తనమీఁద నిందారోపణము చేసినవారికి పది పుంజీల చీవాట్లంటగట్టి తన కాపులయినవారిని నలుగురిని వెంటబెట్టుకొని యిచ్చవచ్చిన చోటు లెల్ల విహరించి యింటికిఁ బోయెను. ముచ్చెలజోడు తొడిగికొని తన కన్నులకు బండువుచేయుచున్న కుమారుని జూచి తల్లి యానందించి రాత్రి భోజనమైన తరువాత గణపతి పండుకొనఁగా నతని ప్రక్కంజేరి యిట్లనియె “నాయనా జోడు మిక్కిలి బాగున్నది. మొట్టమొదట నది యిప్పుటికిన్న బాగున్నది. నీకిదేలాగు దొరికినది? నీవు కొన్నావా? ఎవరైనా బహుమాన మిచ్చినారా? దానిమీఁద జరిపోగు నీ వెందుకు తీసివేసినావు? ఎవరిదైన దొంగతనముగా దీసికొని రాలేదుకద. ఎఱ్ఱతలపాగాల బంట్లోతులు వచ్చి రెక్కలుగట్టి తీసికొనిపోదు లేమో యని భయము. అందుచేత నడిగినాను. ఏలాగున దొరికినదో చెప్పు నాయనా! తెలియక దొంగతనముగఁ దెచ్చిన పక్షమున వారిది వారి కిచ్చివేయుదము. మామయ్య విన్నపక్షమున మిక్కిలి కోపపడి నిన్ను గొట్టఁగలడు. ఈ గడ బిడ యెందుకు? ఉన్న దున్నట్టు చెప్పు. ఈ యూరి దయితే రాత్రివేళ గోడమీఁదనుంచి నారి దొడ్డిలో గిరవాటు వేయ వచ్చును. పొరుగుారి దయితే మరియొకలాగు సర్దుకోవచ్చును!”

అని మందలించుటయు నులకకక్కిమీఁద బండుకొన్న గణపతి దిగ్గనలేచి కూర్చుండి, తల్లి కిట్లనియె “అమ్మా! ఎందుకు

నీకు భయము. ఇది యీ గ్రామములో నెవరిది గాదు. కోమ
 టుల యింట వివాహమునకు నేను రాజమహేంద్రవరము వెళ్ళి
 నప్పుడు నా యదృష్టవశమువల్ల నా కిది దొరికినది. దొంగ
 తనము చేసినానో దొరతనమే చేసినానో సంపాదించినాను.
 కొడుకు గొప్ప ప్రయోజకుడయి ముద్దినను వస్తువులు సంపా
 దించుచున్నాఁడని సంతోషింపక వెట్టిముండలాగు విచారించు
 చున్నా వెందుకు ? అయినదానికి కానిదానికి విచారించిన
 దాని బ్రతుకు విచారపు బ్రతుకే యగును. ఈ గ్రామము
 లోనే నే నెందుకును పనికి రాకున్నాను గాని రాజమహేంద్ర
 వరంలో నేనంటె నెంతో గౌరవము. అక్కడివారు నన్ను
 నెత్తిమీఁద బెట్టుకున్నారు. ఏ దుకాణములోనికి నేను వెళ్ళినప్పు
 టికి వర్తకులు బీరువాలు తెరచి మూటలు విప్పి ముద్దినను
 గుడ్డలు నాకు చూపించినారు. నన్ను దయచేయు మని మర్యాద
 చేసి దండము పెట్టినారు. నా కీ జోడు దొరికినది. దొరికినది
 దొంగవస్తువగునా ? వీధిలో మనము నడచి వెళ్ళునపుడు మనకే
 వస్తువైన దొరకవచ్చును. అది మన దగునా కాదా ? ఆలాగే
 నా కీ జోడు దొరికినది. ఒకరి చేతిలో నుండఁగా నేను లాగుకొన
 లేదు. ఒకరి పెట్టె బ్రద్రలు కొట్టి నేను దీసికొనలేదు. ఒకరి కాలి
 నుండి నే నూడఁదీయ లేదు. నా పుణ్యమువలన నాకు దొరికి
 నది. ఇదే దొంగతనమైతే మనము జేయుచున్న ప్రతి
 పనియు దొంగతనమే యగును. యజమానితోఁ జెప్ప
 కుండ మనము దంతధావనము కొఱకు చెట్టునుండి యొక

పండ్లుతోము పుడక విలుచుకొందుము. అది దొంగతనము గాదా? చెల్లనుండి పువ్వులు కాయలు కోసికొనుచున్నాము. అది దొంగతనము కాదా? కస్తపడి కన్నదూడలకు లేకుండ ఆవులను గట్టిపెట్టి పాలు పితుకుకొనుచున్నాము. ఇది దొంగతనము కాదా? దొంగతనముల చూట నా దగ్గఱ జెప్పకు. ఎవరి కేది ప్రాప్తమో ఆ వస్తువు వారిదగ్గర పడును. అది దొంగతన మనుట తెలివితక్కువ. ఇది నా కేలాగు వచ్చినదో రెండవ కంటివాఁ డెఱుఁగఁడు. ఇందుకోసము బెంగపెట్టికొని నీవు చావనక్కఱ లేదు! బుకురోతులు లేకు, బింకురోతులు లేదు. భయపడకు. ప్రపంచ మంటే యేమిటో తెలియని యమాయకపు ముండవు. కనుక ఎఱ్ఱ తలపాగాల వారంటే నీకు భయం. నాకట్టి భయము లేదు. వాళ్ళు నాదరికి వచ్చినారంటే తుపాకి వేయించఁ గలను. రెండుకోట్లు నా కుండనీ; ఆ కోట్లు తొడిగికొని, గిరజాలు నున్నగా దువ్వుకొని, కుచ్చు తలపాగ జుట్టి, ముచ్చెలు దొడిగి కొని, బెత్తము చేతఁబట్టుకొని, టక్కు టిక్కు టక్కు టిక్కు మని బతులుదేరి నానంటే ఎఱ్ఱ తలపాగాలవాళ్ళు, నల్ల తల పాగాలవాళ్ళు, వీఁడెవఁడురా బాబూ! డిప్యూటీ కలెక్టరులా గున్నాఁడని తోకతెంచుకొని పోఁగలరు. నే నేమి? మునుపటి చచ్చు గణపతి ననుకొన్నావా యేమి? రాజమహేంద్రవర ములో నెన్ని టస్సాలు నేర్చినా ననుకొన్నావు? ఎన్ని తమాషాలు నేర్చినా ననుకొన్నావు? గిరజా యెదిగినతిరువత, కోటు

కుట్టించినతరువాత నా దర్జా యేమిటో మీ కండటకు తెలియఁ గలను. మా నాయన సంపాదించిన బింది యేదైన నున్న పక్షమున నాకీయ్యి, అమ్మియో, తాకట్టు పెట్టియో రెండు కోటులు కుట్టించుకుందును. కోటు లేనివారి కీ కలియుగములో గౌరవమే లేదు. కొంప లేకపోయినను భయము లేదు. భూములు లేకపోయినను విచారము లేదు. ఉద్యోగము లేకపోయినను కొరత లేదు. కాని కోటు లేకపోతే గూఢవత్తు వెలితియే ! కోటు లేని వాఁడు చిల్లిగవ్వ చేయఁడు. రాజమహేంద్రవరములో నున్న మగవాళ్ళందఱు కోట్లు వేసికొన బట్టియో మిక్కిలి గౌరవము పొందుచున్నారు. రెండు కోట్లున్న పక్షమున నే నీ గ్రామములో శిఖామణినై యుండెదను. అప్పుడు నేను తగవులు దిద్దఁగల పెద్దనునిషినై యుందును. అప్పుడు అందఱు నా దర్శనమే చేయుదురు. నన్నే యాశ్రయింతురు. నన్నే సిలుతురు. నాకే దండములు పెట్టుదురు. పూర్వకాలములో జడలు ఉంచుకొన్న ముసీళ్ళరులకే గౌరవము. ఈ కాలములో గిరజాలు పెంచుకొన్న పడుచు వాఁడకే గౌరవము. పూర్వకాలములో మంచి కాషాయి వస్త్రాలు కట్టుకొన్నవాళ్ళే పూజ్యులు. ఇప్పుడు కోట్లు తొడిగి కొన్నవాళ్ళే పూజ్యులు. పూర్వకాలములో దండము చేతిలో దాల్చినవారికి మర్యాద. ఇప్పుడు బెత్తము చేతితో బట్టుకొన్నవారికి మర్యాద. పూర్వము పావుకోళ్ళఁ దొడిగినవాళ్ళది గొప్ప. ఇప్పుడు ముచ్చెలు, చెడావులు దొడిగికొన్న వాళ్ళది గొప్ప.

కాలము మారిపోయినది. గౌరవమునకు కావలసిన నాలుగు వస్తువులలో నేను మూడు సంపాదించు కొన్నాను. అవేవనగా గిరజాలు, ముచ్చెలు, చేతికణ్ణి. నాలుగవది కోటు అవి రెండుండుట మంచిది. అధమపక్ష మొకటియైన గుట్టించి తీరవలెను. మామయ్య చూడకుండ మన బిందె యీవల పడవేసివా నా గౌరవము కాపాడినదాన వగుదువు. తల్లంటే నీవే తల్లివి. ఈ యుపకారము చేసితివా వేయిజన్మలకైన నీ కడుపుననే పుట్టవలె నని కోరుదును. ఇప్పుడు మనకు బిందె యెందుకు? మామయ్యగారు వాడుకొనుచున్నారు. మన కవసర మున్నప్పుడు వా రెందుకు వాడుకోవలెను? రెండు కోట్లు కట్టించుకొని, నేను తగు మనుష్యుడనైన తరువాత కావలసినన్ని బిందెలు సంపాదించగలను. బిందెలే కావు గంగాశములు, గాబులు సంపాదించగలను. గౌరవము కోటులో నున్నది. దేవుడు కోటుకేబులో కూర్చుండును. ఆడుదానవు, అందులో మాయామర్మ మెరుగని దానవు కనుక నీకు తెలియదు, కోటు సంగతి. మగవాడను, చదువు కొన్నవాడను, ప్రయోజకడను గనుక నాకు తెలుసు దాని సంగతి. ఈ పట్టున కోటు పురాణము వ్రాయమంటే కావలసినంత గ్రంథము వ్రాయగలను." అంతరాయములేని ధోరణితో గణపతి యుపన్యాసము చేయుచుండ నల్లమందు పట్టిచ్చుటచే నామెకు కునికీపాటు వచ్చెను. అందుచే నామె జోగి జోగి మంచము మీదనుండి క్రిందబడెను. "ఓసి! నీ నిద్ర తగుల బెట్ట! కునికీపాట్లు పడుతున్నావటే? పూట పూటకు కుంకుడు కాయంత నల్లమందువుండలు మ్రింగి చెడిపోయినావు, సరే ;

యిప్పుడు పడుకో; రేపటి దినము మాటాడ వచ్చును.” అని గణపతి పండుకొనెను. తల్లి నిద్రాభారముచేత గన్నులు తెరువ లేక ప్రక్కవై చికొనలేక వట్టి నేలనే పండుకొనెను. గణపతి నిద్రించి, బిందె తీసికొనిపోయి యమ్మివట్లు, రెండుకోళ్లు కుట్టించు కున్నట్లు, తిన్నగా నుదుకనందుకుఁ జాకలి దానితోఁ గలహ మాఁడినట్లు స్వప్నములు గాంచెను. మరునాఁడునయమున లేచి గణపతి బిందె యిమ్మని తల్లిని మిక్కిలి వీడించెను. అమాయకు రాలైన యా యిల్లాలు కొడుకుమాట లన్నియు వట్టి కోతలని తెలిసికొనలేక యవి సత్యములే యని నమ్మి బిందె దాకట్టు పెట్టియో, విక్రయించియో, రెండురూపాయలు తెచ్చి యిచ్చిన పక్షమున తన కుమారుఁడు మిక్కిలి గొప్పవాఁడై విశేషమగు ధన మార్జించి తన నుద్ధరించునని తలంచెను. అందుచేత బిందె కుదువ బెట్టవలెనని యామెకూడా సంకల్పించెను. కాని సోదరుఁడు, సోదరుని భార్యయు జూచుచుండగా వట్టిపని చేయుట కిష్టము లేదు. వారా పని సాగనియ్యరని యామె యెరుగును. అందుచేత నామె మరునాడు రాత్రి సోదరుఁడు నిద్రించిన తరువాత గడచిన రాత్రివలెనే కుమారుని ప్రక్కలోఁ గూర్చుండి యిట్లనియె. “నాయనా! బిందె తాకట్టుపెట్టుట నా కిష్టమెకాని నీ మేనత్తయు నీ మేనమామయుఁ జూచుచుండ వట్టి పని చేయుటకు నా కిష్టము లేదు. అందులో ముఖ్యముగ నీ మేనత్త నిన్ను జూచి నప్పుడెల్లఁ

కన్నులలో నిప్పులు పోసికొనును. నీవు పచ్చగా నుండుట యీమె కెంతమాత్ర మిష్టములేదు. నీవు గిరజాలు దువ్వుకొని కోటు దొడిగికొని యల్లారుముద్దుగా నుండుట దాని కీష్టములేదు. అది చూచుచుండగా బిందె తీసికొనుటకు వీలులేదు. బిందె చిల్లి పడినందున నీళ్ళుపోసుకొనుటకు వీలులేక సున్నిపిండి కుంకుడు కాయలు పోసుకొనుచున్నారు. అది నేను తీసికొంటినా నీ మామతోఁ జెప్పి తిట్టించును. ఆవిడ నాలుగు దినములలో పురిటినిమిత్తము పుట్టింటికి వెళ్లును. మీ మామ పొలము వెళ్లు చుండును. అప్పుడు మనకు స్వేచ్ఛగా నుండును. గనుక బిందె నేనే తాకట్టుబెట్టి సొమ్ము తెచ్చి యిచ్చెదను. అంత వఱకు నోపికపట్టుము. అనవుడు గణపతి కోసించి పండ్లుకొఱికి “ బోడి పెత్తనములు వెధవ పెత్తనములు మన బిందె మనము తీసికొనుటకు వీలులేక వచ్చినది. ఈ కోట్లు కుట్టించుకొన్న తరువాత మన మొకరియండ నుండకుండ హాయిగా స్వేచ్ఛగ నుండ వచ్చును. సరే! నీ యిష్టము వచ్చిన ట్లామె పుట్టింటికి వెళ్ళిన తరువాత చేయవచ్చు ” నని పండుకొనెను. నాఁడు మొదలు కొని గణపతి యెప్పుడు మేనమామభార్య పుట్టింటికి వెళ్ళు, నెప్పుడు బిందె కుదువఁబెట్టి తల్లి రూకలు తెచ్చి తనచేతఁ బడ వేయు, నెప్పుడు కోట్లు తాను కుట్టించుకొనుట కనువుపడు నని నడుచు నప్పుడును స్నానము చేయునప్పుడు భోజనము సేయునప్పుడును జిత్తంబు దానియందె నిలిపి, కాముకుండు తన ప్రియురాలి యం దనురాగము నిలుపునట్లు, భక్తుడు తన యిష్టదైవము

నందు మనంబు నిల్పునట్లు తదేక ధ్యాసపరాయణుడై యుండెను. అంతలో సమీపగ్రామమున నొక బ్రాహ్మణుని తండ్రి మృతి నొందగా పదుకొండవ దినమునను బండ్రెండవ దినమునను గణపతి మిత్రులతో శ్రాద్ధభోక్తగా నియమింపబడెను. ఈ కాలము నందువలె గాక యా కాలమున గావలసినంతమంది శ్రాద్ధభోక్తలు దొరకుచుండెడివారు. ఒకప్పుడు గావలసినవారికంటె నెక్కువ సంఖ్య లభించుటయుఁ గలదు. వారి కీయవలసిన దక్షిణ కూడ నిప్పటివలె సధికము కాక నాలుగణాలకు మించకుండెను. గణపతి తన మిత్రబృందముతో నచ్చటి కరిగి తన చెలిమికాండ్రను దనకుఁ బరిచితులు గాని యితర గ్రామవాసు లగు భోక్తలను బిలిచి, స్నానపు నెపమున జెరువుగట్టనకుఁ దీసికొనిపోయి, రావిచెట్టు క్రిందఁ గూర్చుండబెట్టి పొగచుట్టలు గాల్చు సభ్యాసముగలవారి కందరకుఁ దలకొక చుట్ట నిచ్చి, తానొక చుట్ట వెలిగించి కాల్చుచు నీ క్రింది విధమున మాట్లాడెను.

“మీ కందరకు నేనొక సలహా చెప్పదలచుకొన్నాను. అది మన కందరకు మిక్కిలి ఉపయోగకరమయినది. షోడశ బ్రాహ్మణార్థములు మన మందరము చేయుచున్నాముకదా! కాబట్టి మన యవసరము బ్రాహ్మణుల కందరకున్నది. భోక్తలుగా మనము కూర్చున్నందుకు ఘనకు వారు నాలుగణాలు రొక్కమో లేక యొక సైనుగుడ్డయో యిచ్చుచున్నారు. ఆ గుడ్డలు చిరకాలము మన్నవు. అవి ప్రేతకళ క్రక్కుచుండును:

అవి కట్టుకొన్నవానికి మునుపున్న కళకాంతాలు కూడ నశించును. మంచిగుడ్డలు వేసికొనవలె నని మనకుఁగూడ నుబలాట ముండునుగదా! అందుచేత మన మందర మొక కట్టుకట్టి భోక్తలకు సై నువంచె లిచ్చుటకు మారుగా మంచి కోటుగుడ్డ లీయవలసినది; ఆలా గీయని పక్షమున మేము బ్రాహ్మణార్యములు చేయ మని స్పష్టముగా చెప్పవలసినది, మన మందఱ మొక్క మాటమీఁద నిలువబడిన పక్షమున మన కోరికె సిద్ధించును. కప్పల తక్కెడవలె నొకరితో నొకరు సంబంధము లేకున్న యెడల మనయందు గౌరవముండదు. ఒక్కమాటమీఁద నుంటినూ కర్మలు చేయువారు మన కాళ్ళ మీఁద బడుదురు ఏమిటి మీ యభిప్రాయము? మీ కందఱ కిష్టమా? అయిష్టమా? ఆ పలుకులు భోక్తలుగా వచ్చిన వారిలోఁ గొందరికి సంతోషకరములయ్యె. మంచి మంచి కోటులు దొడిగికొని తిరగవచ్చు నని వా రా సలహా బాగున్న దనిరి. కోటుగుడ్డ లెట్టివో యెఱుఁగనివారు కొందరందుండిరి. వారంద రా సలహాకు సమ్మతింపక “ఛీ! కోటు గుడ్డ లేమిటి? పెద్దల నాఁటినుండి సై ను గుడ్డ లిచ్చుటే యాచార మై యున్నది. కోటుగుడ్డ లిచ్చుట, పుచ్చుకొనుట గూడ మిక్కిలి యనాచారము. ఇది విన్నపక్షమున శంక రాచార్యుల వారు మనల నందర వెలివేయుదురు. ఈ కట్టు కట్టితిమా దేశములో మన కుప్పైన బుట్టదు. కాఁబట్టి మీ జట్టలోకి మేము రాము” అని భిన్నాభిప్రాయు లయిరి. “ఇందు స్వాములవారు వెలి

వేయుట కేమున్నది? మన మేమి యకార్యకరణము చేసినామని గణపతి పక్షమువారు రెండవ పక్షమువారి నడిగిరి. పాత పద్ధతులు విడిచి క్రొత్తపద్ధతు లవలంబించుటే తప్ప. శ్రాద్ధమున కోటుగుడ్డ లేమిటి? ఎవరయిన విన్నపక్షమున మొగము మీద నుమ్మి వేయుదు రని వారు బదులు చెప్పిరి. మొగముమీఁద నుమ్మివేయుదు రన్నమాట గణపతికి, గణపతి పక్షము వారికి మహాగ్రహము కలిగించెను. తీవ్రములైన మాటలతో వారు కొంతసేపు యుద్ధము చేసిరి. ఆ మాటలు క్రమక్రమముగ ముదిరెను. చేతులు కలసెను. కొందరు చేతులతో చెట్లకొమ్మలు బెడ్డలు పుచ్చుకొని కొట్టుకొనిరి. కొందరు జుట్టుపట్టుకొని నేలఁబడిరి. ఏడ్చువారు కొందరు, తిట్టువారు కొందరు, పాటిపోవు వారు కొందరు మన గణపతి కడపటి గణములోఁ జేరెను. బెడ్డల దెబ్బలు తగిలి కొందరికి నెత్తురులు కారెను. అది నీళ్ళ రేవగుటచే

కు వచ్చిన స్త్రీలు స్నానము చేయవచ్చిన పురుషులు చుట్టం

. వివాదకారణ మేమని యరిసి, శ్రాద్ధములలో సై నుగుడ్డలకు మారు కోటు గుడ్డలు భోక్తలు పుచ్చుకో వలసిన దను విషయమును గూర్చి వివాదము పొడమి తుద కీ విధముగఁ బరిణమించిన దని విని, కడుపు చెక్క లగునట్లు నవ్విరి. భోక్తలుగా వచ్చినవారిరువదిమంది. అందు బదునలువురు గణపతిపక్షమై యుండిరి. గణపతి పారిపోయి మరి యొక రేవున స్నానముచేసి తనపక్ష మున్నవారి కందఱకు వర్తమాన మంపి వారి కీట్లనియె.

“ ఒకే ? మనకు వ్యతిరేకముగ నున్నవారికంటే మనమె యొక్కవమంది యున్నాము. మనము పట్టపట్టితిమా యజమా నుఁడు లొంగి తీరును. నేఁడు పదకొండో దినము. కాబట్టి పది యెననుండ్రుగురు బ్రాహ్మణులు కావలెను. మనము మానివేసి తిమా సంఖ్య కుదురదు శ్రాద్ధము చెడును. అందుచేత మీరు మెత్తబడక నేను చెప్పినటుల చేయండి. సై నుగుడ్డలు వద్దోయి, కోటుగుడ్డలు కావలెనోయి యని నేను కనుసంజ్ఞ చేయగానే కేకలు వేయుఁడు. అప్పుడు చచ్చినట్లు మనము కోరిన దిచ్చితీరును. నవరాత్రములలో హాయిగా మంచికోటులు వేసికొని తిరుగ వచ్చును. బ్రాహ్మణార్థము చేసినప్పటికి మనము కూడ శుభ్రమైన బట్టలు కట్టుకొని యుద్యోగస్తులవలె నుండవచ్చును. చూండండీ! నేను ముచ్చెలు తొడిగికొని బ్రాహ్మణార్థమునకు వచ్చినాను. ఎవరి వృత్తి వారిది. కూటికి పేదల మైనామని గుడ్డకు పేదలము కానవసరము లేదు. మనదీ శరీరమే ; మనకూ ముచ్చట లున్నవి. కాఁబట్టి మనము తప్పక కోటుగుడ్డలే కోరవలెను. జ్ఞాపక మున్నదా? మరిచిపోరుగదా ? ” అనవుడు వారందఱు ‘ మరచిపోము; జ్ఞాపక మున్నది. మీరు చెప్పినట్లే యందు ’ మని యరచిరి. వారి మాటల యందు నమ్మిక లేక గణపతి వారందఱిచేత గాయత్రీ సాక్షియనియు, దైవసాక్షి యనియు, నిన్ను జంపుకొన్నట్లే, నీ పొగ జూచి నట్లే, అమ్మతోడు, బాబుతోడని యొట్లు బెట్టించుకొనెను. పిమ్మట నందఱు స్నానము చేసి, శ్రాద్ధకర్త గృహమున కరిగిరి.

ఈ లోపున రెండవపక్షమువారిలోఁ గొందఱు కర్తవ్యహమున కరిగి, గణపతి చెరువుగట్టు దగ్గఱ రావిచెట్టుక్రింద భోక్తలనందఱఁ జేరదీసి కోటుగుడ్డల నడుగుచుని యుపన్యసించుటయు దాము భిన్నాభిప్రాయులై యతని యసదేశంబుల నిరాకరించుటయుఁ మాటలాడుట క్రమక్రమముగా ముదిరి పోట్లాడుటగా మారు టయుఁ దమ సంఖ్య స్వల్పముగా నుండుటచే దాము దెబ్బలు తిని యోడిపోవుటయు మున్నగు వృత్తాంత మంతయు నాతని కెఱిగించి తమ గాయములం జూపిరి. శ్రాద్ధభోక్తలు కోటుగుడ్డలు కోరుట కలికాల మహిమ అనుకొని యా కర్త దానికీందగు బ్రతి విధానము మనసులో నాలోచించి సిద్ధముగా నుండెను. అంతలో గణపతి మిత్రబృందముతో వెళ్ళి, కూర్చుండెను. రెండఱాములై న తరువాత శ్రావ్యులు యథాస్థానములఁ గూర్చుండఁజెట్టి కర్త యస్చింపఁ దొడఁగెను. ఆర్చింపఁబడవారిలో మొట్ట మొదటివాఁడు గణపతి. పనుపు గణపతిపూజ యెనతోడనే నిజమైన గణపతిపూజ వచ్చెను. పనుపు గణపతివలె నేమిచ్చిన దాని తోనే తృప్తినొందక మన గణపతి బాజనిండఁ గోరికలు పెట్టుకొనియుండెను. భోక్తకు వస్త్ర మియ్యవలసిన సమయమున తడి సిన నై నుగుడ్డ తెచ్చి కర్త యాయ్యవచ్చినప్పుడు 'నే నీ గుడ్డ పుచ్చుకోను. మంచి కోటుగుడ్డదే న నా కీయ్యవలెను. మరొకటి నేను పుచ్చుకొన' నని పలికెను. కర్త యప్పలుకులు విని మిక్కిలి యచ్చెరువడి గణపతివంక తేరిచూచి " ఏమీ! కోటుగుడ్డలే కాని పుచ్చుకొనవా? కోటుగుడ్డ లిదనర కెన్నడయిన పుచ్చుకొంటివా? కలికాలముచేత నేటి కాలమునకు నీ వొకఁడవు కోర

మొదలడినావు. నీ కీర్తిబుద్ధులెవరు గరసినా” రని మందలించెను. అనవుడు గణపతి “అయ్యా! నే నొక్కడనే కాదు. మా వాళ్ళకందఱు కట్టి కోరికలే యున్నవి. అడిగి చూడండి.” “ఓరీ! ఏమిరా, మీ కేమి కావలెనురా” యని యరచెను. అరచుటయు గణాధిపతిమాట ననుసరించి ప్రమథ గణమువలె దక్కిన పదమువ్వురు నేకకంఠముగ “మాకు సై ను గుడ్డలు వద్దోయి! కోటుగుడ్డలు కావలెనోయి!” అని ఇంటిమీఁది యాకు లెగిరిపోవు నట్లరచిరి. అదియెల్ల గణపతి చెప్పిన పాఠమే యని కర్త నిశ్చయించి కార్యవాదమే గాని ఖడ్గవాదము కర్తవ్యము గాదని క్షణ మాలోచించి, శ్రాద్ధము చెడకుండునట్లు మనసులో నొక యుపాయము పన్నుకొని యిట్లనియె. “సరే మీ కందఱకు సై నుగుడ్డ లిష్టములేకపోయిన పక్షమున మీ కేమి కావలయునో యవే తెచ్చియిచ్చెదను. కాని యా గుడ్డ లిప్పుడు మా గ్రామములో దొరుకవు. కాకినాడకై నను, రాజమహేంద్రవరమున కై నను మనుష్యు నొక్కని బంపి యా బట్టలు తెప్పించవలెను. రేపు సాయంకాలమున కెట్లో తెప్పించెదను. ప్రస్తుతము కథ కానియ్యండి. సై నుగుడ్డ లెవరి కిష్టమో వారే పుచ్చుకోవచ్చు,” యని యనుచుంచెను. గణపతి ప్రశాంతుడయ్యెను. అతనితో శిష్యుగణ మంతయుఁ బ్రసన్నమయ్యెను. ప్రతిపక్షులు సై నుగుడ్డలు స్వీకరించి సుతుష్టులైరి. గణపతియు శిష్యులును రెండు దినములు కూడ నేమియు స్వీకరింపక కోటుగుడ్డలకై నిరీక్షించుచుండిరి.

పదునొకండవ ప్రకరణము

పదునొకండవ నాటి రాత్రి గ్రామచావడి యరుగు మీఁద గణపతి మిత్రబృంద సమేతుడై పండుకొని నెచ్చెలులతో నిట్లు ప్రసంగించెను.

“ ఒరే! యజమానుఁడు కాళ్ళబేరమునకు వచ్చినాడు కాని యతఁ డేదో నాలుగు తుక్కుగుడ్డలు తెప్పించి యివేకోటు గుడ్డలు పుచ్చుకోండి యను నేమో అందుచేత మనము మంచి గుడ్డలు కోరుకోవలెను. ఏ రకము గుడ్డలు బాగుండునో మన మాలోచించుకొనవలెను. చలికాలములో తొడుగుకొనుటకు మంచి బనారసు గుడ్డలు కావలెనని కోరుకొందనూ, లేక పోయిన మంచి పట్టుబట్టలు కోరుకొందనూ? అతలమ్ గుడ్డలడుగుదనూ? ఏ రంగు గుడ్డలడుగుదము? చారల గుడ్డలున్నవి అందులో తెల్లచారలు నల్లచారలు పచ్చచారలు నెఱుచారలు గల గుడ్డలున్నవి. మనలో నెవరెవరి కేగుడ్డలు బాగుండునో యవి కోరుకోవలెను. నా మట్టుకు నాకే గుడ్డ బాగుండునో మీరు చెప్పండి!” అనుటయు “ఒరే! గణపతి నీ కెఱుబనారసు గుడ్డ బాగుండునురా” యని యొకఁడు. “నల్లబనారసు బాగుండునురా, రంగు రంగులో కలిసిపోవు” నని యొకఁడు, “ఒరే చాఱల గుడ్డ బాగున్నదిరా, పెద్దపులిలాగ నుండగల” వని వేఱొకఁడు పలికెను. “ఛీ! మీ సలహాలు నాకు బాగులేవు. నేను పట్టు గుడ్డ కోటు కుట్టించుకొందును. వంగ పండు చాయ పట్టుగుడ్డ మీఁద నా కెంత కాలము నుండియో మనసుగా నున్నది. ఆ

గుడ్డ నిమ్మని నేను కోరెదను. మీ రేమందురు ? ” అని గణపతి వారి నడిగెను. “ సరే ! యదే కోరు ” మని వారై క్యకంఠ్యముగఁ బలికిరి. ఎవరి గొంతెమ్మకోరికె వాఁడు కోరెను. మాట లాడుచుండఁగానే యొక్కొక్కరి కన్నులు మూతపడెను. అందఱు గుఱుపట్టి నిద్రించిరి. అందఱు తమ కిష్టములైన గుడ్డను కోట్లు కుట్టించుకుని ధరించుకొని తిరిగినట్లు స్వప్నములు గాంచిరి. తాను కుట్టించుకొన్న వంగపండు చాయకోటు తన స్నేహితులలో నొకఁ డెరువు పుచ్చు కొన్నట్లు, మరల దానిం దెచ్చి యీయిక యపహరించినట్లు గణపతి కలగని, కోపమతో కలలోనే స్నేహితునిమీఁద చేయి విసరెను. కోటు నపహరించుట కలలోని వార్తయైనను చేయి విసగుట వలన దన ప్రక్కనే నిద్రించుచున్న మిత్రునకు మాత్రము చెప్పకాయ గట్టిగాఁ దగిలెను. దానితో నతఁ డులికిపడి లేచి “ యెవఁ డురా నన్ను కొట్టినాఁ ” డని బిగ్గరగా నఱచుచు నల్లరి జేసెను. గణపతికి మెలఁకువ రాలేదు. తక్కినవారందఱు లేచిరి. మేలుకొన్న వారందఱు ప్రయత్నముమీఁద గణపతిని మేల్కొల్ప నతఁడు తాను నిద్రలో సల్పిన దుండగ మెఱుగక నతనికిఁ దగిలిన దెబ్బకుఁ గారణ మేమి యని పలువిధముల విచారించి యెట్టకేల కిట్లనియె. “ ఒరే ! అప్పుడప్పుడు దయ్యములు వచ్చి మనుష్యులు నిద్దురపోవు చున్నప్పుడు బాధపెట్టుచుండును. ఒకప్పుడు రాత్రులు మనము పండుకొనఁ బోవునప్పటి కేమియు లేక తెల్లవారు నప్పటికి శరీరము మీఁద రక్కలు గీరులు గనఁబడును. ఒకప్పుడు తెల్లవారు నప్ప

టికి మన చేతులు వాచుచు. నిద్రలో నన్నెవరు బరికినారు? ఎవరు రక్తి నారు? ఎవరు విరిచినారు? దయ్యమువచ్చి యాపనులు చేయుచుండును. నిన్ను కూడ దయ్యమే కొట్టి యుండును. దయ్యమని భయపడవలసిన పనిలేదు. ఇవి ప్రతిదినము జరుగుచున్న ముచ్చటలే. ఆవి కొంతెతనము కోస మిటువంటి పనులు జేయును గాని హాని చేయుటకుఁ గాదు. చిన్నపిల్ల లెవరైన మనకు ముద్దుగాఁ గనబడి నప్పుడు మనము వాళ్ళబుగ్గ గిల్లియో చిన్న చెంపకాయ గొట్టియో చేతిలో నున్న వస్త్రపు లాగికొనియో వారిని మన మేడిపించుచుండుము కదా! తమాషాకే మన మాపని జేయు చుండుము గాని బిడ్డల నేడిపించుట కని యుద్దేశ మున్నదా? ఆలాగే దయ్యములు గూడ మంచి యుద్దేశముతోఁ జమత్కారము కోస మిటువంటి పనులు చేయును. కాబట్టి భయపడ నక్కఱలేదు. " ఆ యుపన్యాసము విని దెబ్బ తిన్న యతఁడు సంతోషుఁ డయ్యెను. అప్పుడు తెల్లవారు జామగుటచే మేలుకొన్న వారిలో గణపతి దక్క తక్కినవారు మరల న్నిద్రింపరైరి. అంతలో నాల్గవ జాము కోడి కూసెను. కొంత సేపటికిఁ దెల్లవాఁడెను. కాలకృత్యములు దీర్చికొని గణపతి సపరివారముగ యజమానుని కడకుఁబోయి "అయ్యా! కోటు గుడ్డలలో మీ యిష్టము వచ్చినవి దెప్పించుటకు వీలులేదు. మేము మా కోరికలు చెప్పి దము. ఆ ప్రకారము దెప్పింపవలెను. నాకు వంగపండు చాయ పట్టు బట్ట కావలెను. తక్కిన వాండ్లు తమకు గావల

సిన గుడ్డలు తామే చెప్పుదు రడుగండి!” యని చెప్పెను. యజమానుఁడు ముందు మాట లాడక యప్పులుకులు విని గణపతి వంక తేటిచూచి “సరే! మీమీ కోరికల ప్రకారమే చేసెదను లెండి” యని బదులు చెప్పెను. తక్కిన వాండ్లుఁ గూడ దమ మనోరథములు దెలిపిరి. అనంతరము గణపతి వారి నందఱను వెంటఁ బెట్టుకొని చెఱువునకుఁ బోయి స్నానముచేసి వచ్చెను. ఆ దిన మేడుగురు భోక్తలే కావలసినను యజమానుఁ డందఱు భోక్తల కన్నము బెట్టి సంతోషులఁ జేసెను.

భోజనానంతరమున మాకు సెలవు దయ చేయుఁ డని గణపతి ప్రముఖులు యజమాను నడిగిరి. “మీరు కోరిన బహుమానము లీ రాత్రి దెప్పించుచున్నాను. రేపుదయమున మీరు వెళ్ళవచ్చు” నని యజమానుఁడు బదులు చెప్పెను. సంతోషహృదయులై వారందఱు అచ్చట నా రాత్రి నిలువఁదలఁచిరి. గణపతి యా కారముచేత గాకపోయినను గొప్ప యాకలిచేతనైన వృకోదరుం డగుటచే నతనికి నా రెండు దినము లులో రాత్రి మిక్కిలి యాఠలిబాధ కలిగెను. ఉదయమున జల్ది కూడు లేకపోవు టాకటి, రాత్రి మజ్జగన్న మైన దొరకక పోవుట యొకటి; ఈ రెండు లోపముల చేత నతఁడు మధ్యాహ్నమునఁ గూడుముల తోడను సుష్టుగా భుజించినను రాత్రి పేరాకలికి నకనక బడి, తెల్లవారు నప్పటికి వాడి వత్తి యయ్యెను. పండ్లెండవ నాటి రాత్రి ఊధానలము యొక్క దండయాత్ర కాలని గర్భకోశ

మాగజాలక పోయెను. అందుచే నతఁ డుదరశ్రాంతికై ప్రయత్నములు చేయఁజొచ్చెను. ఒక నిముస మాలోచించి నప్పటి కుపాయము దోఁచెను. ఆ గ్రామమున నతని తల్లికి దూరపు జుట్టమైన యొక ముసలమ్మ యుండవలె నని యతనికి జ్ఞప్తి వచ్చెను. రాగానె తన మిత్రబృందమును విడిచి యా యవ్వ బస యొక్క డని గ్రామమున భోగట్టచేసి తెలిసికొని, యామె యింటికిఁ బోయి పలుకరించి త న్నేఱిఁగించుకొనెను. ఆ యవ్వయు నతనిని గౌరవించి వచ్చిన పని యడిగి, యతఁడు భోక్తగా వచ్చిన వాఁ డని యతని నోటనే విని, బ్రాహ్మణార్థపు మైల సోకినందున దూరముగాఁ గూర్చుండు మని నాలుగు మాట లాడి 'నాయనా ! పోయ్యిమీఁద రొట్టె వై చినాను. మాడిపోవుచున్న దేమో ' యని లోపలికి పోయెను. గణపతి పడమటింటి గుమ్మము ముంద రనే గూర్చుండెను. రొట్టె కాలిన తరువాత ముసలమ్మ పడమటి యింట హద్దు గోడవద్ద రొట్టెతో నున్న బూరెల మూఁకుడు పెట్టి, బిందెడు నీళ్ళు తోడి తెచ్చుకొనుటకు దొడ్డిలోని నూతి కడకుఁ బోయెను. ఆ బూరెలమూఁకుడు చూచినది మొదలు కొని గణపతి కన్ను లా రొట్టెమీఁదనే యుండెను. నోరూరఁ జొచ్చెను. ఎంత కాలమునుండియో తినుట కేమియు లేక మల మల మాడుచున్న వానివలె నతఁ డెట్లయిన దానిని గ్రహించి తిని ప్రాణము నిలుపుకొన సంకల్పించెను. పొట్ట యుపాయముల పుట్ట యగుటచే నాలశ్యము లేకయే యతని కుపాయము

దోచెను. కుక్క యచ్చటికి రాకపోయినను గణపతియె తత్కాలమున శుశకరూపమై త్ర మూఁకుడు జరజర లాగి “ ఛీఛీ ఛీ! లేలే కట్టదే!” యని కేకలు వై చెను. ముసలమ్మ బిందె యెత్తుకొని నచ్చు చుండఁగా నీ మాట లామె చెనిని బడెను. పడుటయు విసవిన నడిచి “ నాయనా! కుక్క వచ్చినదా యేమిటి? దానితల బ్రద్దలై పోను. ఆ సల్లకుక్క నా నెత్తురు పీల్చివై చుచున్నది. కొంపత్రస్వి రొట్టె ముట్టుకోలేదుగదా ” యని బిందెదొంగెను. అనవుడు గణపతి యిట్లనియె. “ ఆయ్యో! అవ్వా! నేను పరధ్యానముగా నటువై పు తీరిగి కూర్చుండఁగా మూఁకుడు జరజరలాగినట్లు చప్పుడై నది. ఇట్టై తీరిగిచూడఁగా సల్లకుక్క లాగున్నది. వెంటనే దానిని కొట్టితిని. ఈ దారినే పాణి పోయినది. పెద్ద గుఱ్ఱములా గున్నది. పాపము సిద్ధముగా నున్న రొట్టె పోయినది. నూతికి వెళ్ళినప్పుడు కుక్క బాధ యున్నది. జాగ్రత్తగాఁ జూచు చుండు మని చెప్పినావు కావు. పాపము! నీ వీరాత్రి యూరక వండుకోవలెను గాఁబోలు! కొంచె మటుకు లైన నానవై చికొని తిను. ” అనుచుండ నా ముసలమ్మ యిట్ల నియె. “ నాయనా! అటుకులున్నవి. చిటికలో నానవై చికొని తినగలను. కాని రొట్టె పోయినందు కే విచారము లేదు. ఇప్పు డీ కుక్క యెంగిలి ముట్టుకొని స్నానము చేయలేను. పెద్దదానను, కొంచెము జబ్బుగా నున్నది. ఎలాగా యని యాలోచించు చున్నాను. ” అనవుడు గణపతి చివాలున లేచి “ అవ్వా! నేను

పరాయి వాడనా? నేను నీ మనుమడనె యనుకో! నేను మైల భోజనము చేసినాను గనుక రేపుదయమున స్నానము చేయవలెను. ఈ రాత్రి నాకు భోజనము లేదు. ఈ బూరెల మూఁకుడు చెఱువు గట్టనకు దీసికొనిపోయి రొట్టె యే కాపుల క్షుణ్ణవానికో బెట్టి మరల మూఁకుడు దెచ్చి నీ కప్పగించి యీ స్థల మలికి నెళ్ళేదను ” అని యామె మైలపడకుండునట్టి యుపాయము జెప్పెను. రొట్టె పోయినందుకు ఆమె విచారింపక కుక్కయొంగిలి ముట్టుకొనకుండఁ దనపాలిటి దైవమువలె గణపతి వచ్చి తనకు సహాయము చేసి నందుకు సంతసించి “ నాయనా! ఈ పని నేనే నీకు జెప్పుటకు సందేహించి యూరకుంటిని. కావలసిన వాడవు గనుక మన స్సులో నెరమరిక లేక యీ పని కొప్పుకొంటివి. ముసలమ్మ మీఁద నెంతో యభిమానముతో ఎక్కడున్నానోయని వెదకికొనివచ్చి నాకీ పూట సాయము జేసితివి. రేపు శుద్ధిస్నానము చేసి మాయింట పట్టెడు మెతుకు దిని వెళ్ళు, నాయనా!” యనెను. “ రేపు గ్రామములో నున్న పక్షమున నాలాగే చేసెదనులే, ఇదిగో బూరెల మూఁకుడు తీసికొనిపోవుచున్నాను. వెంటనే వచ్చెద ” నని చెప్పి యా బూరెల మూఁకుడు చెఱువుగట్టకుఁ దీసికొని పోయి పాలు గోరుచున్న మిత్రుల కీమాట చెప్పక రావిచెట్టుక్రింద బెట్టుకొని రొట్టె రవంతయు మిగులకుండ దిని సిట్టిద్రాగి గట్టున త్రేన్చి, యా మూఁకుడు తానే తోమి కడిగి యవ్వ కప్పగించి కుక్క ముట్టుకొన్నచోట గోమయముతో నలికి శుద్ధిచేసి ముసలమ్మను

వీడ్కొని వెన్నెల రాత్రియగుటచేతను రెండు గడియల ప్రాదు
కంటె నెక్కుడు కాకపోవుట చేతను నిర్భయముగా మిత్రులున్న
చోటికి వెళ్ళి పండుకొనియెను.

మరునాడు తెలతెల వాఱుచుండగా భోక్తలు పండుకొన్న
చోటి కొక బ్రాహ్మణుఁడు వచ్చి గణపతిని తేపి యజమానుఁడు
పిలుచు చున్నాడని చెప్పెను. గణపతి కిన్నులు నులుము కొనుచు
లేచి తన మిత్రులం జూచి “ఓరీ! కోటుగుడ్డలు వచ్చినవి
కాబోలు. అందుకే నా నిమిత్తమై యాయన వర్తమాన
మంపించినారు. నేను వెళ్ళి యిప్పుడే వచ్చెదను. మీ రిక్క
డుండుడి” యని చెప్పి యాతనివెంట నడచుచు “ఏమయ్యా!
ఎందుకు నా కోసము వర్తమాన మంపించినారు? గుడ్డలు
తెప్పించినారా యేమిటి? మంచివేనా గుడ్డలు? చాఱల గుడ్డలు
వచ్చినవా? చాలా త్వరగా దెచ్చినారే, గుడ్డలు!” అని గుడ్డల
విషయమై తనకుగల యాత్రము దెలుపఁ జొచ్చెను. తోడుకొని
పోవుచున్న బ్రాహ్మణుఁడు వాని మాటలు విని తనలోఁ దాను
నవ్వుకొనుచు “ఎందుకు వర్తమాన మంపించినాఁగో నే నెఱుం
గను. మంచి మంచి గుడ్డలు వచ్చినవని చెప్పకొన్నారు. అందులో
మీకు మిక్కిలి ప్రశస్తమైన బహుమానము చేయవలంచు
కొన్నారని విన్నాను!” అని చమత్కారముగాఁ బ్రత్యుత్త
రము జెప్పెను. అప్పుడు గణపతి మన స్థితిన్నదో వర్ణించఁ

దరమా ? యజమానుడు తాను కోరిన గుడ్డ లిచ్చినట్లు తానది జంగము చేతి కిచ్చి కుట్టించుకొన్నట్లు, తొడుగు కొన్నట్లు, పికారు చేసినట్లు గూడ నతని కప్పుడే తోచెను. ఏ జంగము చేతి కిచ్చి కోటు కుట్టించువా ? యని యాలోచింపఁ దొడంగెను. స్వగ్రామ మంసున్న కుట్టుపనివాండ్రు పల్లెటూరి వాండ్రగుటచే కత్తిరింపులు సరిగా జేయ లేరనియు, గుట్టు నాజూకుగా నుండదనియు దలచి యా గుడ్డ బట్టకొని రాజమహేంద్రవరము వెళ్ళి యచ్చట మిక్కిలి సొగసుగాఁ గుట్టు జంగము చేతికిచ్చి కుట్టించుట మంచిదని నిశ్చయించుకొనెను. తక్కిన శ్రాద్ధభోక్తలవలెఁ దాను సైనుగుడ్డ పుచ్చుకొనక తోడి బ్రహ్మచారులచేత గట్టికట్టుకట్టించి తన కోరికె ప్రకారము కోటుగుడ్డలే పుచ్చుకొన గలిగినందుకుఁ దన పంతము నెగ్గించు కొన్నందుకు మిక్కిలి సంతోషించుచు గణపతి యతని వెంటఁ బోయెను. ఆ బ్రాహ్మణుఁ డతనిని యజమానుని యింటిలో మిక్కిలి లోపలి గదిలోనికిఁ దీసికొనిపోయెను. యజమానుఁడు మంచమువీఁద గూర్చుండెను. ఆ మన యొద్ద మెరియలవంటి వంటబ్రాహ్మణు లిద్దఱు నిలిచియుండిరి. గణపతి రాఁగానే యజమానుఁ డతనిని జూచి “ ఏమయ్యా ! కోటుగుడ్డలు రాలేదు. సైనుగుడ్డలు తీసుకొందువా లేదా ? ” యని యడిగెను. “ నాకు సైనుగుడ్డ లక్కఱలే ” దని కోపమును గ్రక్కు మొగముతో నిట్లు ప్రత్యుత్తర మిచ్చెను. “ అట్లైన నీ విప్పు డేమి చేసెనవు ? చేతులు నలుపు కొనుచు వెళ్ళిపో ” యని యజమానుఁడు


పలికెను. "అబ్బ! చేతులు నలుపుకొనుచు వెళ్ళిపోవలెనే? ఈ మాత్రపు దానికీ మమ్మెందు కావలెను! తప్పక యిచ్చెద నని చెప్పి శ్రాద్ధము సరిగా జరిపించుకొని, యేఱుదాటి తెప్ప తగుల వై చిన ట్లవసరము తీరిన పిదప చేతులు నలుపుకొనుచు వెళ్ళు మందురా? సరే! ఈ మాటు అవసరము దాటినదిగదా యని మీరు సంతోషించు చున్నారు గాబోలు! ఇంతటితో నై పోయి నదా? ఈ వేళ కాకపోతే రేపైనా తిరిగి అవసరము రాదా? మీరు చావరా? మీ బంధుగులు చావరా? అప్పుడు భోక్త లతో నవసరముండదా? అప్పుడే మీ పని చెప్పగలను. తొందర పడకండి. ఇల్లుకకగానే పండుగ కాలేదు. తొందర పడకండి! తద్దినపు మంత్రము జెప్పెడు వాండ్రతోను భోక్తలతోను అవస రము లేనివాండు లోకములో లేడుగదా!" యని గణపతి క్రోధావేశంబున సౌచిత్య మెఱుంగక నోటికి వచ్చినట్లు బ్రసంగిం చెను. యజమానుని మనసులో నదినఱకే రవులు చున్న కోపాగ్ని నా పలుకులు మండించెను. కోపాగ్ని ప్రద్వరిల్లుటయు యజమా నుడను "ఊరకున్నా రేమిరా?" యని ప్రక్క నిలిచిన ఎంట వాండ్రతో ననియెను. అనుటయు నా వంటవాం డ్దీరువురును గణపతిని బట్టి కొల్లాయి గుడ్డతో నతనిని పందిరిపట్టె మంచపు కోటికి గట్టివై చిరి. యజమానుండు క్రొత్తగా చెట్టునుండి కోసి తెచ్చిన పొడుగుపాటి యీత జువ్వ తీసికొని "భడవా? తుంటరి వెధవా! శ్రాద్ధబ్రాహ్మణార్థములు చేసి పదిమంది నాశ్రయించి

బ్రదుకవలసిన కుంకవు! నాలుగు కొల్లాయి గుడ్డలు కట్టుకొని కాల
 ఊపము చేయవలసిన చచ్చునీచుగవు! నీకు కోటులు నీటులు
 కావలెనా! పోకిరీవేషములు వేయఁదలఁచి, భోక్తగాఁ గూర్చుండి
 యర్చించిన తరువాత గొంతెమ్మ కోరికలు గోరి శ్రాద్ధము భంగము
 చేయుదువా? ముం దెన్నఁడయిన నీటువంటి పనులు చేయవు
 గదా? ” యని యా జువ్వతో వీపుమీఁద రెండు దెబ్బలు
 కొట్టెను. పాపము, గణపతి ‘స్థానబలిమి గాని తన బలిమి
 గాదయా విశ్వదాభిరామ వినురవేసు’ యనినట్లు పూర్వపు బింక
 మంతయు వదలి “ బాబోయి! బాబోయి! ఇకముం దెన్నఁడు
 చేయనండి! రక్షించండి! బుద్ధితక్కు వొచ్చింది, నా వల్ల! ”
 యని యేడ్చుచు వేడుకొనెను. బ్రాహ్మణుని—అందులోఁ దన
 యింటికి శ్రాద్ధభోక్తగా వచ్చియున్నవాని—నంతకంటె నెక్కు
 వగా శిక్షింపఁగూడదని యా రెండు దెబ్బలతోనే శిక్ష చాలించి,
 కట్ట విప్పించి యిట్లనియె. “ జాగ్రత్త! బుద్ధిగల్గి బ్రతుకు. మన
 దేశములో బ్రాహ్మణులంటే మిక్కిలి భక్తి గనుక బ్రాహ్మణుఁ
 డేమిచేసినను జెల్ల ననుకొంటివి కాబోలు. భోజనముదగ్గఱ నీ
 వాగడము చేయుటయే గాక మీరు చావరా, మీ బంధుగులు
 చావరా యని మొదలు పెట్టితివి. ఈ లాగున మఱియొకసారి
 ప్రేలితివా త్రవ్వి పాతిపెట్టించెదను. చర్మము నొలిపించెదను.
 నీ ఋణము నే నుంచుకొన దలఁపలేదు. ఒక్కొక్క భోక్తకు
 రెండేసి పై నుగుడ్డలు మే మీయఁ దలఁచుకొన్నాము. నీకు

నీ జట్టుపిల్లలకు రావలసిన సై నుగుడ్డ లివిగో ! ఇవి మూటగట్టు కొని తీసికొనిపోయి వారి కచ్చి తిన్నగా నీ దారినిపో !” యని గుడ్డలమూట జూపెను. గణపతి కిక్కరు మచకుండ నెంతో బుద్ధి మంత్రుడై యా మూట పట్టుకొని కన్నుల నీ రచ్చటనె తుడిచి కొని తన మిత్రు లున్న చోటి కరిగెను. గణపతి మిక్కిలి సాగ సైన గుడ్డలు తెచ్చునని వాటిని జూడవలయు నని మిత్రు లెంతో ముచ్చటపడుచు వాని యాగమనమునకు నిరీక్షించు చుండిరి. అంతలో గణపతి గుడ్డలమూట తీసికొని వెళ్ళుటయు మూటలో నున్నవి ముద్దినను కోటుగుడ్డ లనుకొని పండ్ల గంప చుట్టు పిల్లలు మూగినట్లు వా రాతని చుట్టు మూగి, మూట క్రీందకు లాగి విప్పి చూచి విస్మితులై “ ఇదేమిరా ! గణపతీ ! చిట్టచివరకు సై నుగుడ్డలే పట్టుకొని వచ్చినావు. న్రతము చెడినను ఫలము దక్కవలయునుగదా ! మనము రెండు విధముల భ్రష్టులమైతిమి. నలుగురితో మనకుగూడ నీ గుడ్డలే యిచ్చినప్పుడు పుచ్చుకొనక తెగనీలితిమి. కోటుగుడ్డలు కావలెనని గోల చేసేతిమి. ఇప్పు డా సై నుగుడ్డలే రహస్యముగాఁ బుచ్చుకొనుచు టిమి. మా చేత నీవు కట్టుగట్టించి మమ్మల్లరిపాలు చేయుటకా, యీ గొడవ. నిన్ను నమ్ముకొనుట కుక్కతోక పట్టుకొని గోదావరీదుట ! ఇటు వంటి పని యేల చేసేతివి ? ఈ గుడ్డలు పుచ్చుకొమ్మని నీతో మేము చెప్పితిమా? మా యిష్టములేకుండ నీ వేల తేవలెను” అని యిష్టము వచ్చిన ట్లతనిని మందలించిరి. కారణ మేదో చెప్పకపోయిన పక్ష

మున చారు సంతోషించెదరు. గావున గణపతి నిముష మాలో చించి వారి మనస్సులు తృప్తి పొందించుటకై యిట్లు చెప్పెను. “ ఓరీ! వెళ్లికుంకలారా! దండుగు బేరములో దిగుటకు నే నంత పిచ్చి గాడనా? దీని కొక కారణమున్నది. చెప్పెద వినుండు. పాప మా యజమానుడు మిక్కిలి మంచివాడు. కాని డబ్బు లేదట! యిటి డాబు, వాకిలి డాబే గాని—డబ్బు లేదట. సంసారము మేడిపండు వాటముగా నున్నదట! ఆయన నన్ను రప్పించిన పని యేమను కొన్నారు? పాపము! సంపన్న గృహస్థుడు నన్ను బిలిపించి నా రెండు చేతులు బట్టుకొని ‘ నాయనా గణపతీ! ఇవి చేతులు గావు కాళ్ళునుమీ, నా పరువు కాపాడవలెను. నేను వట్టి వ్యర్థుడను. ఋణములబాలై యున్నాను. ప్రస్తుతము కోలుగుడ్డలు నీ కియ్యలేను. ఇప్పటి కీ సై ను గుడ్డలు పుచ్చుకొని సంతోషించవలసినది. మీ స్నేహితులు నీవు చెప్పినట్లు నడుచుకొందురు. నీ కున్న పలుకుబడి నిజముగా మహారాజునకైన లేదు. నీ స్నేహితులతో మాట్లాడి వారి నొడంబరచి నన్నొకదరికి జేర్పవలె’ నని వేడుకొన్నాడారా! అంత వాడు నా చేతులు పట్టుకొని ఎంతో వినయముతో వేడుకోగానే నా మనసు కరిగిపోయినది. నేను రెండవమాట చెప్పలేకపోయాను. మీ చేత తిట్లు పడినను సరే కాని యాయన కోరిక ప్రకారము చేయవలె నని యీ మాట పట్టుకొని వచ్చినాను. మీ యిష్టము వచ్చినట్లు చేయండి. మీరు తిట్టినను సరే, కొట్టి

నను సరే నా కీషమే. నేను స్వలాభము చూచుకొనలేదు. ఆ బ్రాహ్మణున కుప్రకారము చేయవలయునని యిట్లు చేసినాను.” అని సత్యమును గప్పిపుచ్చి, తన పరాధవము వారికిఁ దెలియ కుండ మాటుచేసి యిచ్చవచ్చిన తెఱఁగున దంభములు కొట్టెను. వారు యథార్థసితి నెఱుంగరు. కావున నీది సత్యమని నమ్మిరి. అంత దీనముగా బ్రతిమాలుకొన్నప్పుడు మన మొప్పుకోవలసి నదే యని కొందరనిరి. అంత చేతగానివాఁడు మొదట మనము కోరిన కోర్కెల దీర్చెదనని యేల ప్రజ్ఞలు కొట్టాలె నని కొందఱునిరి. శ్రాద్ధము చెడిపోవునని యా ప్రకారము చేసెనని మఱి కొందఱునిరి. “ఇంతకు మన యదృష్టములు బాగుగ లేవు. మనము కోటు తొడిగి కొనునట్టి యోగము మనకుఁ బట్టలేదు. మన మొగముల కటువంటి భాగ్యము గూడనా!” యని యొకఁడనెను. “తొందరపడకండి! ఆ భాగ్యము నేడు పట్టనపోయిన మఱియొక నాఁడు పట్టదా?” యని గణపతి పలికెను.



గణపతి

2 వ భాగము

పన్నెండవ ప్రకరణము

గణపతి మేనమామభార్య గర్భముఁ దాల్చెను. ఆమెకు నెల మసలినది మొదలుకొని గణపతి తల్లికి మనస్సులో నెన్నెన్నో కోరిక లుదయించెను. ఆమె కడుపున నాఁడుపిల్ల పుట్టవలయు నని యామె యిష్టదై వముల వేయివిధముల వేఁడుకొనుచుండెను. ఇల్లు వాకిలి లేక మడులు నూన్యములు లేక విద్యాబుద్ధులు లేక సూపము లేక యున్న తన కుమారునకుఁ బిల్ల నిచ్చి వాని నొక యింటివానిని జేయుటకు లోకములో మేనమామ తప్ప మఱి యెవ్వరు లేరని యామె యూహించి, స్వలాభపరాయణయై యట్టి కోరికలఁ గోరఁజొచ్చెను. ఆమె మనోబల మెట్టిదో కాని యామె కాఁడుబిడ్డయే కలిగెను. బిడ్డ పుట్టగానే నాకు కోడలు పుట్టినది, కోడలు పుట్టినది, యని యామె యరచి యూనందాతి శయమున గంతులు నై చెను. పురిటాలిం జూడవచ్చిన యమ్మ లక్క-లందఱు గణపతికిఁ బెండ్లాము పుట్టిన దని సంతోషించిరి. ఆ మాట చెవిని బడినప్పుడెల్ల గణపతి మేనత్త మొగము చిట్టించు కొని "అయ్యో! నా కూతురు నీ నిర్భాగ్యునకా యిచ్చి పెండ్లి జేయునది" యని తనలో ననుకొను చుండును. పురుడు సుఖముగా

వెల్లిపోయెను. గణపతి తల్లికి పోదరుని భార్యమీఁదను నామె బిడ్డల మీఁదను మును పెన్నఁడు లేని మహామరాగము నెలకొనెను. బాలెంతరాలిని మంచముమీఁదనుండి దిగనీయక పుచ్చిపానములు జాగ్రత్తతోఁ జేసి పెట్టుచు, బిడ్డకు నీళ్ళు పోయుట మొదలగు నంగరక్షణలు తానే స్వయముగాఁ జేయుచుండును. బిడ్డ కారు మాసములు గడిచెను. ఆన్నప్రాశన మయ్యెను. పిద్దెములు చేయఁజొచ్చెను. అత్త తాత యను మాటలు వచ్చెను. తనకు భార్య జనియించిన దన్న సంతోషము మసంబున గిలుగుచుండి నను గణపతి కిప్పు డొక క్రొత్త చిక్కు సంభవించెను. అతఁడు సంగడిశాండ్రలో యథేచ్ఛగఁ దిరుగకుండఁ దఱుచుగాఁ దన తల్లికి మేనత్తకుఁ బనితోందరలు గలిగినప్పుడు బిడ్డ నెత్తుకొని యాడించవలసిన పను లతినిమీఁదఁ బడెను. ఇది యతిని కెంకో వినుకు బుట్టించు పని యయ్యెను. బాలికను వివాహ మాడ వలె నను సంకల్పము గణపతికిఁ గలకు గాని యామె నెత్తుకొని యాడించి తన పనులను జెఱపుకొనుట కెంతమాత్ర మిష్టము లేక పోయెను. ఎంతెంత యుద్యోగములు చేయువారికైనను దీరిక లుండును గాని యే యుద్యోగము లేక గణపతికి నివేష కాలమైనను దీరికలేదు. ఒకవేళ నింటికడ నతఁ డుండవలసి వచ్చె నేని నట్టి కాలము వ్యర్థము కాకుండ నతఁడు గాఢనిద్ర పోవు చుండును. ఈ బిడ్డవలన నతనికి నిద్రాభంగము మొదలగునవి గలుగజొచ్చెను. అవి యతఁడు సహించలేక యా విషయమై

గట్టిగ నాలోచించి యొక యుపాయము పన్నెను. బిడ్డ నెత్తు కొమ్మని మేనత్త గాని మేనమామ గాని తనచేతి కిచ్చి వెళ్ళగానే యొక నిముస మెత్తికొన్నట్లే యుండి మెల్ల మెల్లగా గిల్లనారంభించెను. గిల్లిన తోడనే బాలిక గ్రుక్కవెట్టి యేడ్పుట సహజము కదా! అంత గ్రుక్కవెట్టి యేల యేడ్చునున్న దని మేనత్తయో మేనమామయో పరుగెత్తుకొని వచ్చి యడిగి నప్పుడు గణపతి నవ్వుచు “నే నేమి చేయగలను? అది నా దగ్గట నుండదు. నామొగము చూడగానే యేడ్చునని యుత్తరము చెప్పుచుండును. నోరులేని పిల్ల కావునఁ దన కతనివల్లనే బాధ కలిగిన దని యా శిశువు చెప్పజాల నందున గణపతి యా తంత్రము కార్యసాధన మని పలుమాటలఁ బ్రయోగింపఁ జొచ్చెను. ఈ ప్రయోగము వలన బాలిక గణపతిని జూడఁగానే పెద్దపెట్టున నేడ్వ నారంభించెను. “చూచినారా! అది నన్ను జూడగానే యేడ్చుచున్నది. నా మాట మీరు నమ్మరు!” అని గణపతి మేనమామతో మేనత్తతో ననుచుండును. ఒకటి రెండు సారులు బాలిక మేనెఱ్ఱగాఁ గందియుండుటఁ జూచి మేనత్త “ఏమోయీ గణపతీ! దీని కాలిమీఁద నెఱ్ఱగా కందిన దేమి? వీపుమీఁద నెత్తురు గ్రమ్మినట్లున్న దేమి?” యని యడిగెను. “కండచీమలు కుట్టినవి కాఁబోలు!” నని యతఁడు బదులు చెప్పెను. “నీ చంకనుం డఁగా కండచీమ లేలాగున వచ్చి కుట్టినవోయి?” యని యామె మరల నడుగ “సరి సరి! బాగున్నదిలే! కండచీమలు కుట్లకపోతే

నేను గిల్లినా ననుకొన్నావా? రక్కీనా ననుకొన్నావా? ఎత్తు కొని యాడించినందు కేవో యక్షింతల గింజలు నాల్గు నా నెత్తిని వైవదలంనుకొన్నావా యేమి?'' అని పెద్ద గొంతుకతో నటించి బదులు చెప్పెను. అనవసర కలహము సంభవించు నని వానితో వాదింపక ఆమె లోనికి పోయెను. తెనాలి రామకృష్ణుని పిల్ల పాలు జూడఁగనే పారిపోయినట్లు గణపతి మొగము జూడఁగానె బాలిక పెడమొగము పెట్టుకొని యతని కడకుఁ బోవుటయే మానెను. గణపతి కృతార్థుడయ్యెను. బిడ్డయెంత గ్రుక్కపెట్టి యేడ్చుచున్నను మేనత్త గాని మేనమామ గాని దాని నెత్తుకొమ్మని మేనల్లనితో ననుట మానిరి. గణపతి బిడ్డను గిల్లినట్లొ యేదో బాధ పెట్టినట్లొ యనుమాన పడి మేనత్త సూటిపోటి మాట లనుచుండ, గణపతి తల్లి యవి సహింపక యిట్లనుచుండును. 'మా అబ్బాయి పిల్లను కొట్టినాఁడో ఖిట్టినాఁడో యని నీ కనుమాన మున్నది కాబోలు? వాఁడాలాటివాఁడు కాఁడు. వాఁడెత్తికొనుట దీని కిష్టము లేదు. ఎందుచేత నంటే దానికి సిగ్గుమావాఁడు దాని మగఁడు కనుక మగఁడెత్తికొని యాడించుట దాని కిష్టము లేదు. చిన్నపిల్ల కేమి సిగ్గుని మీ రనుకోవద్దు. దేవుఁడు వారి నిద్దఱిని మగడు పెండ్లములుగా నేర్పాటు చేసినప్పుడు సిగ్గు దానంత టదే లోపలినుండి బయలుదేరును. లేనిపోని పాపముమాట లాడఁకోవద్దు. నీకేమో గాని మా యబ్బాయి మీఁద లేనిపోని కోపము కలిగినది. మేనమామ పిల్ల నిచ్చి

మా అబ్బాయి నొక యింటివానిఁ జేయఁదలచు కొన్నాఁడని తెలిసి పిల్లను వాని కియ్యకుండఁ జేయవలెనని నీవీ పన్నాగము పన్నుచున్నావు. ఈలాటి బుద్ధులు నీకు కూడవు. నీకు గిట్టకపోతే గిట్టనట్టే యుందువుగాని యిటువంటి లేనిపోని నిందలు వేయకమా!"

ఇట్టి మాటలచేత మనస్సులో నున్న కోపాగ్ని రగిలి మండక నూనునా? ఈ బిడ్డ మూలమున వారికిఁ దఱచుగా కలహములు సంభవించుచు వచ్చెను. ఆ తగవులు తీర్చలేక గృహ యజమానుఁడు విసిగికొని మొత్తుకొని యన్నము తినక పస్తుండి తన్నుఁ దిట్టికొని యొకప్పుడు భార్యనుగొట్టి రెండు మూడు దినము లింటికి రాకయుండును. పిమ్మటఁ గ్రమక్రమముగా వారికి సఖ్యతగలుగుచుండును. గణపతి మేనమామ నేమియు ననజాలక పోయినను దరుచుగా మేనత్తను మేనమామ లేనప్పుడు సూటిపోటి మాట లని నొప్పించుచుండును. ఇట్లుండ శివరాత్రికి మేనమామ కోటిపల్లి తీర్థమున కేగ సమకట్టెను. గణపతి తల్లియుఁ దన్ను వెంటఁబెట్టుకొని పొమ్మని సోదరుని వేఁడుకొనెను. ఆ వేఁడుకోలు నంగీకరించి యత డామెం దోడ్తొని కోటిపల్లికి వెళ్ళెను. ఇఱి యొద్ద భార్యను బిడ్డను నిలిపి వారికి సహాయముగా నింటనే పండు కొమ్మని గణపతితోఁ జెప్పి యెన్నో బుద్ధులు చెప్పి మేనమామ చనియెచు గాని యా బుద్ధులు మేనల్లుని కుడిచెవిలో బడి తుణ మాత్రమెవ మనసులో నిలువక యెడమ చెవిలోనుండి యావ

లకు బోయెను ఒక్కనాడైన వేళ కతఁడు భోజనమునకు
 రాలేదు. ఒక్క రాత్రియైన నింటఁ బండుకొనలేదు. అట్లు రెండు
 దినములు చేసిన తరువాత మేనత్త గణపతిం బిలిచి 'యేమోయి!
 సరిగా వేళకు భోజనమునకు రావు. చిన్నపిల్లను పెట్టుకొని నే
 నింట నొక రైను పండుకొనజాలకున్నాను' అని మందలించెను.
 మునుపే మేనత్తపై ద్వేషభావ మూనియున్న యాతని మనస్సున
 కా పలుకులు ములుకులవలె నాటి నొప్పి కలిగించెను. ద్వేషము
 ద్విగుణమయ్యెను. అంతమాట తన్నామె యన్నందుకు మరల
 నామె కేదైన పరాభవము జేయవలె నని సంకల్పము కలిగెను.
 ఆ విషయమై కొంతనే పతఁ డాలోచింపఁజొచ్చెను. ఉపాయము
 పొడకటెను. ఆ యుపాయము భోజనసమయమం దతఁడు ప్రయో
 గింపఁ దలంచెను. మధ్యాహ్నము భోజనమునకు గణపతికి
 మేనత్త విస్తరినిండ నన్నము వడ్డించెను. ఉపాయ ప్రయోగమున
 కదే సమయమని గణపతి చివాలున వీటమీఁదనుఁడి లేచి
 వినవిస నడచి వీధిలోనికి బోయి దారిం జనుచున్న యొక
 బ్రాహ్మణుని బిలిచి లోనికిం దోడ్కొనిపోయి "అయ్యా!
 చూడండి. ఈవిడ నా మేనత్త. ఎంతన్నము పెట్టినదో
 చూడండి! నేను కుఱ్ఱవాడను కదా! అమ్మవారికి కుంభము
 పోసినట్లు విస్తరినిండ రాసె డన్నము పెట్టినది. ఇంతన్నము
 నేను తినగలనా? ఇది నామీఁద గిట్టక చేసిన పని కాని ప్రేమ
 చేత చేసిన పనియా? అన్నము తినలేక పాఱవైచిన పక్షమున

తిన్నంత తిని పొరవై చినంత పొరవై చె నని నా నెత్తిమీఁద లేని పోని నిందలు వేయుటకును, పెట్టిన యన్నము దిగబెట్టుట కాదని యేలాగో యొకలాగు తిన్న పక్షమున మా మేనల్లుడు పూటకు తవ్వెడు బియ్యపన్నము లకోటాకు మెతుకు లేకండ తినునని వాడుకలు వైచుటకును యీమె యీపని చేయుచున్నది. ప్రతి దిన మీలాగుననే జరుగుచున్నది. ఒకసారి మీ వంటి పెద్దల కీ చిత్రము చూపించిన పక్షమున బాగుండు నని నేను మిమ్ము దీసి కొనివచ్చితిని. నేనుమాత్రము అమ్మవారినా? మన్నపోతునా? నాదిమాత్రము కడుపు గాక మడుగా యేమిటి? ” యని యా యన్నము జూపెను.

సాక్షిగా వచ్చిన బ్రాహ్మణుఁ డా యిల్లాలిం జూచి “అమ్మా! ఇతఁడు పదునెనిమిది సంవత్సరములలోపు పిల్లవాఁడు కదా; అంత యన్నము తినఁగలడనే మీరు పెట్టినారా? లేక పొరపాలుచేత పెట్టినారా? కొంచె మన్నమే మొదట వడ్డించి కావలసిన పక్షమున మరల మారు వడ్డింపరాదా? రెండుసారులు తిరుగుట తప్పిదమా? పాప మా కఱ్ఱవాఁడు మీరు పెట్టిన యన్నము ప్రోగు చూచి యడలిపోయాఁడు. ఇదెంత మాత్రం బాగులేదు. మీ పెనిమిటి మాత్ర మిటువంటి పని కొప్పుకొన్ననా?” యని మందలించెను. అనవుడు బ్రాహ్మణుని కామె తలుపు చాటున నొదిగి యుండి మెల్లగా నిట్లనియె. “అయ్యా! మీ రెరుఁగురు గాని మా గణపతి మామూలుగ తినగలంత యన్నమే

నేను పెట్టినాను. గాని యొక్కవ పెట్టలేదు. ఆతని సంగతి మీకు తెలియదు. నామీఁద నేమో కోపము వచ్చి నలుగురిలో నన్ను రట్టు పెట్టుట కీట్లు జేయుచున్నాఁడు గాని నేను జేసిన తప్పులేదు. ఆ యబ్బాయిని కంటగించుటకు నేనీలా గనలేదు. పోనీ నే నొక వేళ నిజముగా నన్న మెక్కువ పెట్టినా ననుకొన్నప్పటికీ అత్తా ! యన్న మెక్కువ పెట్టినావు తియ్య మనరాదా. మేనమామ నాలుగు రోజులు లేకపోగానే నన్ను ల్లరి పెట్టదలచినాడు." అని పలుక నా బ్రాహ్మణుఁడు " ఓరీ ! గణపతి ! నీ తల్లి వచ్చువరకు నీ వెట్లో గడుపుకొమ్మ " ని సలహా చెప్పి వెడలిపోయెను. గణపతి కోపా వేశమున భోజనము చేయక యొక స్నేహితుని యింటికిఁ బోయి యన్నము దినెను. మిత్రుని యింటికి నెళ్ళినవాఁడు తల్లి వచ్చువఱ కచ్చటనే భుజించు నని మేనయత్త యనుకొని, రాత్రి యతని నిమిత్తమై బియ్యము పోయలేదు. గణపతి రాత్రి భోజనమునకు సిద్ధమయ్యెను. " నీవు రా వనుకొని నీకోసము బియ్యము పోయ లేదు. వండిపెట్టెద నుండు మని మేనత్త ప్రత్యుత్తరము జెప్పఁ జుట్టు ప్రక్కల నున్న యాఁడువాండ్ర మగవాండ్ర బిలిచి " చూచి నారా ! రెండురోజులు మాయమ్మ గ్రామములో లేకపోగానే నాకీమె యన్నము పెట్టుట మానినది. వీళ్ళ కొంపలో నేను పొట్ట కూటి కున్నానని యావిడ యభిప్రాయము కాబోలు ! నే నన్నము లేక మాడి చచ్చిపోవలసినదేనా ? ఈ గ్రామములో నా కన్నము పెట్టువా రెవరు ? " అని కల్ల బొల్లి యేడ్పు లేడువఁ జొచ్చెను. ఆ

యేడ్పు వినగానే చుట్టుప్రక్కల మృగజాతులకు జాలిచేత మనస్సులు కరిగిపోయెను. "మా యింటికి రా, నాయనా! పట్టెడన్నము మా లోపల తినగా, నాయనా!" యని ముసలమ్మలు కొంద రనిరి. "నేనే వండి పెట్టెదనమ్మా! మీ యింటి కెందుకు రావలె?" నని గణపతి మేనత్త వారితోఁ బలికెను. అందులో నొక్క ముసలమ్మ గణపతిం జూచి "నాయనా! మేనమామ భార్య మేనత్త కాదు. పినతండ్రి పెండ్లాము పినతల్లి కాదు. నీ సంతోషము నీ తల్లికి విధాయకము గాని మేనత్త కేమి విధాయకమురా? ప్రేమచేత పేగు పెరపెర కోసికొనిపోవు చున్నదా యేమి? రా నాయనా? నీ కెంతన్నము కావలె? నాలుగు మెతుకులు. నీ వన్నము తినకుండ యీ గాత్రీ పండుకున్నా వన్నమాట మీ యమ్మ వింటే గొల్లున యేడ్చి మొత్తుకొనును. లేక లేక వరప్రసాదిలాగు నొక్కడవు పుట్టి నావు. నీ మీఁద గంపెడాళ బెట్టుకొని ఆ ముండ యున్నది. అన్నము తినక చచ్చిపోకు. మా యింటికి రా! యని చేయి పట్టు కొని నాలుగడుగులు వెనుకకుఁ దీసికొని పోయెను. అది చూచి మేనత్త కోపించి "నా మేనల్లునిం దీసికొని పోవుటకు నీ వెవతవు? అనుకొన్నప్పుడు నాల్గుమాట లనుకోగలము, లేనప్పుడు కలియ గలము మాకు మాకు విధాయకము 'సత్తిరాజువా రింటికి నీ వెక్కడి తొత్తు' వన్నట్టు, నడుమ నీ వెవ్వరమ్మా? అన్న మీ రాత్రీ పెట్టగలవు గాని యెల్ల కాలము పోషింప గలవా? మేనమామ పెళ్లాము మేనత్త గాదని నోటికి వచ్చినట్లన్నావు. నీవా యశ్చా

యికి మేనత్తవా, తల్లివా, పెత్తల్లివా? యెవతెవని పిలిచినావు? చాలు చాలు నోరు మూసుకో!" యని కఠినముగాఁ బలికెను. మాటఁమీద మాట వచ్చెను. మాటలు తీట్లుగా మారెను. బాఠలు చాపుకొని వారిద్దఱొండొరులను దూషించుకొనుచు, తలిదండ్రులను చుట్టాలను బ్రతికియున్నవారిని చచ్చినవారిని నన్యోన్య మాతృవంశమున నేడు తరముల వారిని నిందించి, దెప్పుకొని గొంతులు పోవునట్లుటచి పొరాడి, కలహ మాడుట కోషిక లేక లోపలికిఁ పోయిరి. గణపతి తన పక్షము వహించిన ముసలమ్మను వెనుక వైచికొని మేనత్తను నాలుగు మాట లని యెట్టకేల కారాత్రి ముసలమ్మ గృహమందే భుజించి పండుకొనెను. గణపతి మరునాడు కూడ ముసలమ్మ యింటనే భోజనము చేయదలచెను. గాని గణపతి భోజన వైఖరి రాత్రి చూచిన తరువాత ముసలమ్మ గుండె బాదుకొని యట మీఁద వాని నెట్లయిన వదలించుకొనవలె నని తలంచి యుదయముననే గణపతిం జేరఁ బిలిచి "నాయనా! ఈ పూట వెళ్ళు! నాకు బియ్యము పోయ వలసినదని చెప్పు. పోయనంటే మా యింటి యొద్ద తినవచ్చును. ఎందుకు పెట్టదో చూడవలె దీని బాబుగారి ముల్లె తెచ్చిపెట్టు చున్నదా యేమి? నీ మేనమామ సామ్రేకదా నీకు పెట్టుచున్నది. వెళ్ళి చెప్పిరా, యేమనునో చూత" మని మెల్లఁగా నుపదేశించెను. సరే యని చివాలున లేచి గణపతి యింటికిఁ బోయి "ఇదిగో నమ్మా! ఈ పూట మన యింటికి

భోజనమునకు వత్తును. వంట చేయ వలసినది ” యని చెప్పెను. “ సరే ” యని మేనత్త యూరకుండెను. ఆ మాట ముసలమ్మతో మరల జెప్పెను. ముసలమ్మ తన కొంపలో నుండి గణపతి వెడలి పోయి నందుకు మనస్సులో మిక్కిలి సంతోషించి ప్రేమ ముట్టి పడునట్లుఁ బై కిట్లనియె. “ ఓరీ ! గణపతి ! నీవు గుప్పెడన్నము మాయింట తిన్నంత మాత్రమున నాకు లోటులేదు. నీ యిష్టము ఎక్కడ తిన్నా సరే. నీ యింటికి వెళ్ళుటకు నీ కిష్టము లేకపోయిన పక్షమున మాయింటనే తిను ; కాని, దానింటికి వెళ్ళి దాని పొగ రణచవలె. రాగానే యీ సంగతులు మీ యమ్మతో చెప్పి మీ మేనమామతో చెప్పి చావగొట్టించు. ఒక్కమాటు జాతరై తేగాని బుద్ధిరాదు. పొగరెక్కి యున్నది. కట్టు పొగరు బోతు. గిద్దెనున్న నేను బదులు పుచ్చుకొన్నాను. ఇగునదిసార్లు తిరిగి నిలువజెట్టి పుచ్చుకొన్నది. ఉప్పు బదులు తీర్చక దీని ఋణమున నుండిపోదునా ? దాని బుద్ధి యది చూపించుకొన్నది. గాని, మీ మామతో నేను కూడ చెప్పి ధూపమువేయ తలచు కొన్నాను. నీవుకూడ గట్టిగా చెప్పు. మేనల్లు డంటే యింత కిట్లక పోనా ? గిట్టని వాళ్లున్నారు. అన్నము పెట్టనివా ల్లెక్కడా లేరు. దాని సాంప్రదాయ మేలాటిది ? దాని బామ్మ పెనిమిటి కన్నము పెట్టక వెళ్ల కొట్టింది. ఆ ముసలివాఁడు హోరున నేడ్చి కాశీ రామేశ్వరాలు వెళ్లి యెక్కడనో చచ్చి పోయినాఁడు. ఇందుకే ఆడపిల్లను తెచ్చుకొనేటప్పుడు సాంప్రదాయాలు చూచి తెచ్చుకోవా

అన్నారు. మనము తగిన ప్రాచుశ్చిత్తము దీనికి చేరువలె. సరే, నాయనా! నేను మడి కట్టుకోవలె నీవు వెళ్ళు. అన్నానికి మట్టు కిట్టించిపడకు, నాయనా! ఎప్పుడు లేకపోయినా నేనున్నాను " అని చెప్పి పంపెను.

గణపతి యిట్టట్టు దిరిగి రెండుజాము లగునప్పటికి స్వగృహమున కరిగి యన్నము పెట్టుమని మేనత్త నడిగెను. వెనుకటి దినమున నన్న మెక్కువ పెట్టినందుకు గొప్పయల్లరి చేసినాడని మేనత్త యా దినమున గణపతికి విస్తరినిండ బెట్టక యన్నము కొంచెము తక్కువగాఁ బెట్టెను. అది చూచి గణపతి చివాలున పీటవూడనుండి లేచి విసవిస వీధిలోనికి నడచిపోయి, దారిన వెళ్ళుచున్న బంధువు నొక్కని బిలిచికొనిపోయి తన విస్తరిలో నున్న యన్నముఁ జూపి " చిత్తగించినారా యీ దురన్యాయము! సరిగాఁ బెట్టక కడుపుమాడ్చి చంపుచున్నది. చూడండి! విస్తరిలో నాలుగు మెతుకులు పెట్టినది. ఈ నాలుగు మెతుకులతో నాయాకలి తీరునా? పట్టెడన్నము పట్టెడుకూర తినఁగల ముండా కొడుకును గదా! ఈలాగున డొక్కమాడ్చి చంపనచ్చునా! నోరెత్తి మాటాడితే తంటా. ఎక్కువ పె నా వేమంటే నాలుగు మెతుకులే పడవై చును. తక్కువ పెట్టినా వేమంటే గ్రామదేవతకు కుంభము తోడినట్లు తోడును. ఇంతకూ నా తల్లిముండ కోటి పల్లి వెళ్ళి కొంపతీసింది. " అని చెప్పి, వచ్చిన చుట్ట మామె నుద్దేశించి యిట్లనియె. " అమ్మాయి! అర్థాన్నము బెట్టుట

మహాదోష మని పెద్దలు చెప్పినారు. అలా గెప్పుడు చేయకమ్మా! కావలసిన దేదో పెట్టి మాట దక్కించుకో, తల్లి వచ్చినదాకా!” యని “ ఓరీ గణపతి! నే నిక్కడనే కూర్చుండును. నీ వన్నము తిను. కావలసిన దేమో యామె వడ్డించకపోతే యామెనే చీవాట్లు పెట్టెదను. ” అని గణపతిని గూర్చుండ బెట్టి తాను ప్రక్కనుఁ గూర్చుండెను. గణపతి మేనత్త యాచుట్టము నదివరకె యెఱిఁగియుండుటచేత జాటునఁ దాగక యెట్టయెదుటికివచ్చి “ అయ్యా! ఎగదీసిన గోహత్య దిగదీసిన బ్రహ్మహత్య యన్న సామెత నిజమైనది. మామూలుగా నతఁడు తిన గలిగినంత యన్నమే నేను నిన్న విస్తరిలో పెట్టినాను. అమ్మవారికి తోడినట్లు కుంభముతోడినా వని కోపపడి యెవరో బ్రాహ్మణుని తీసుకొనివచ్చి కనుపఱచి నన్నల్లరి పెట్టినాఁడు. కావలసిన పక్షమున మారుపెట్ట వచ్చునుగదా యని నే నీ రోజు తక్కువ యన్నము పెట్టినాను. నాలుగు మెతుకులే పెట్టి కడుపు మాడ్చు దలఁచుకొన్నా నని మిమ్ము తీసికొనివచ్చి గొడవ పెట్టినాఁడు. ఇతనితో నేను వేగలేను. ఏదో మనసులో పెట్టుకొని పూట పూట కీలాగున నానాబాధలు పెట్టుచున్నాఁడు. అన్న మెక్కువుంటే తీయ మనవచ్చును. తిక్కువుంటే పెట్టమనవచ్చును. గాని వడ్డించిన విస్తరి వదలిపెట్టి వీధిలోకి వెళ్ళి, దానిన వచ్చువారినిఁ దీసికొనివచ్చి, నన్ను రవ్వ పెట్టవచ్చునా? నా వల్ల తప్పుంటే మేనమామగారితో చెప్పి నన్ను శిక్ష చేయించవచ్చును. తన తల్లితో చెప్పి చీవాట్లు పెట్టించవచ్చును.

అతేకాని పూటకూళ్ళదానిని దాసిదాసిని యల్లరిచేసినట్లు ఈ లా గల్లరి చేయవచ్చునా ?” అని కంటఁ దడిపెట్టకొని గద్దడన్వర ముతో మాట్లాడెను. అనవుడు బంధువుఁ డిట్లనియె. “అమ్మా ! గృహకృత్యములలో నొకరు తగవు చెప్పట కష్టము. అయిన దేమో అయినది. ఆ మాట మీరు తలఁచుకోవద్దు. ఈ రాత్రియో గేపో అతిని తల్లి వచ్చును. వచ్చిన తరువాత మగే గొడవ లుండవు. చిన్నతనముచేత వాడు చేసిన తెలివితక్కువ పనులు పాటింపక సర్దుకోవచ్చును. సగే; ప్రస్తుతము వానికి కావలసిన వస్తువు లొడ్డించండి. అన్నము తిన్నదాక యుండి తరువాత నా వెంట తీసికొనిపోదను.” అనవుడు నామె మంచి దని కావలసిన వస్తువులు ఎడ్డించెను. గణపతి భోజనము చూచిన తరువాత చుట్టము గణపతి తిండిపుష్టి గలవాఁ డనియు సతనికొ గొంచె మన్నము మాత్రమే పెట్టుట మేనత్త లోప మనియు గణపతి చేసిన యల్లరికి గొంత కారణము లేకపోలేదనియుఁ దలం చెను. గృహకలహములలోఁ బౌర్వాపర్యములు విచారింపక నొకపక్షము మాత్రమే వినువారి కిట్టి యభిప్రాయములు దోఁచుట యాశ్చర్యము కాదుగదా ! ఆ సాయంకాలము కోటిపల్లెనుండి గణపతి తల్లియు, మేనమామయు వచ్చిరి. రాఁగానే గణపతి యాడిన విచిత్రనాటక వృత్తాంత మంతయు మేనత్త తన యాడు బిడ్డతోను భర్తతోడను బూసగుచ్చినట్లు చెప్పి తన కతఁడు

గావించిన పరాభవమును దలంచుకొని వల వల యేడ్చెను. ఆ విషయమున భార్య నిర్దోషురా లని భర్త మనంబునకు నచ్చెను. నచ్చుటయు గణపతినిఁ జూచినంత మాత్రముననే మ్రింగి వేయ నలె నన్నంత కోప మాయన మనస్సులో నుదయించెను. కాని గణపతి తల్లికి మాత్రము సోదరుని భార్య చెప్పిన నేరములు తల కెక్కలేదు. ఆమె యేదో గొప్ప యనాదరము చేసియుండబట్టి మిక్కిలి బుద్ధిమంతుడైన తన కొమారుఁ డిట్టి గొడవఁ జేసి యుండునే గాని యూరక మేనత్తకు నిష్కారణ పరాభవము గలి గింపఁడని యామె యభిప్రాయ పడెను. అంతలో నంతకుముందు జరిగిన గొడవలలో గణపతి పక్షమునిన ముసలమ్మ తీర్థయాత్రలు చేసుకొని వచ్చిన గణపతి తల్లిం జూడవచ్చి, కోటిపల్లి వెళ్ళి సోమే శ్రావణివారి దర్శనముచేసి ధన్యురాలెనందు కామెను శ్లాఘించి చెవిచెంతజేరి మెల్లఁగా “నా తల్లీ ! నీవు లేని నాలుగు రోజులలో మీ వదినెగారు నాలుగు భాగవతము లాడినది. అది యెంతకయిన సాహసురాలే. నీ కొడుకుకు సరిగా నొకపూతైన అన్నము పెట్టలేదు. నాలుగు రోజులు నాలుగు యుగములై పోయినవి. అన్నములేక బిడ్డ అడలిపోయినాడు. ఒకపూట మా యింటికి తీసికొని వెళ్ళి పట్టెడన్నము పెట్టినాను. వాడివల్ల రవంత యైన దోషము లేదు. అది కొంపలు మాపఁగల కొఱవి. దాని మొగము చూచితే పంచమహాపాతకములు చుట్టుకొనును. నీ కొడుకు చాలా మంచివాఁడు. కనుక నాలుగురోజులు ఎంతో

ఓపికపట్టి బాధలు పశినాఁడు. నా బోటివానినై తే కొంపంటించి లేచిపోవును. నీ బిడ్డను మాత్రము నీ నేను తిట్టకు కొట్టకు” మని చెప్పి వెళ్ళెను.

తాను పశిన యభిప్రాయమే సరియైన దనియు, దన కుమారుఁడు నిర్దోషి యనియు నామె మరియు దృఢముగా నమ్మెను. మేనమామ గణపతిమీఁద మహాగ్రహము కలిగి యిల్లెగిరిపోవు నట్లు కేకలు వేయఁజొచ్చెను. ఈ నృత్యంతము తన మిత్రునిచలన విని గణపతి యా పూట యింటికి రాక మున్ను దనపక్షము బూనిన ముసలమ్మ యింటిలోఁ గూర్చుండి మేనమామయొక్క నరసింహాన తార చేష్ట లన్నియుఁ గనిపెట్లు చుండెను. ఆతఁ డిక్క డున్న వార్త గూ ముసలమ్మ తిల్లి కెరుకజేయఁగా నామెవచ్చి కొడుకుం గాఁగిలించుకొని గట్టిగా నేడ్చినపక్షమునఁ దన సోదరునికి వినఁ బడు నని శంకించి మెల్లగా నేడ్చెను తల్లినిఁ గాఁగిలించుకొని కుమారుఁడుసూక నేడ్చెను. అనోన్యన్యాలింగన పురస్కరముగా మాతాపుత్రులు కొంతసేపు రోదనము చేసిన తరువాతఁ దల్లి కుమారున కిట్లనియె.

“నాయనా ! నీ కెంతి కష్టము వచ్చినదిరా ! అన్నము లేక నీ వెంత మలముల చూచిపోయినావో, నీ కెంతయాఁకలై నదో, ఆలాటప్పుడు నన్నుఁ దలంచుకొని నీ వెంత యేడ్చినావో ! ఆ వగలాడి కొంచెమైన జాలితేక పెనిమిటిలో నీ వడ్డ మైనమాట లన్నా వని చెప్పినది. దాని వలలోఁ బడిపోయి

వాఁడు నిన్ను చంపివేయవలెనని యున్నాఁడు. నే నేమి చేతురా తండ్రి !” అనవుడు గణపతి తల్లి కీల్లనియె.

“అమ్మా ! విచారించకు, నావల్ల లోపము లేదు. మా మయ్య పెండ్లాము చెప్పిన మాటలు పథ్యముగా గ్రహించి నా మీఁద గంతులు వేయుచున్నాఁడు. ఆడుదాని మాటలు విని నన్ను చావఁగొట్టుటకు సిద్ధమగుచున్నాఁడు. అతని యింటిలో మన ముండవద్దు. ముప్పి యె త్తయైన నిన్ను నేను పోషింపఁగలను. పోదాములే ! ‘పెండ్లాము బెల్లము, తల్లి దయ్య’ మన్నట్టి నామెత నిజ మయినది. ఇత నెంత, యితని యన్నమెంత ? ఇతని యిల్లెంత ? నూరుతిట్లు తీటి పట్టెడన్నము పెట్టినంత మాత్రమున లాభ మేమిటి ? నాకా అన్నము వంటబట్టుట లేదు. రేపుదయము వెళ్ళిపోదములే !” అనవుడు నామె “నాయనా ! తొందరపడకుఁ మామయ్యతో మన కెన్నో పనులున్నవి. అతనిదగ్గర పిల్ల వున్నది. పెండ్లాము కష్టము లేకపోయినప్పటికి అతని నేలాగో వంచి పిల్లను మనము చేసుకొనవలెను. కోపపడకు ! తమాయించుకో ! నిదానించు ! తొందరపడకు. కార్యము సాధించుకోవలెను గాని చెడ దీసుకోగూడదు” అని మందలించెను.

సరే యని గణపతి యొప్పుకొని తల్లినిఁ బంపి తానొకటి రెండు దినము లక్కడక్కడ భోజనముజేసి తరువాత మేనమామ లేనప్పుడు చాటుగా బోయి తినుచుఁ బిమ్మట మెల్ల మెల్లఁగ మేనమామ కంటఁబడుచు నెప్పటియట్లు వుండెను.

మేనమామయ్యుఁ గ్రమక్రమముగ గోపపువేడి చల్లనగుటచే గణపతిని చూచియు నూరకుండెను.

పదమూడవ ప్రకరణము

తోఁబుట్టువు, మేనల్లుడు దనగృహమునందె యుండుట చేత నాదాయముకంటె వ్యయ మెక్కువై నాగన్నకు నలునది వరహాలపుయ్యెను. మేనల్లుడైన గణపతి కఠుంబమునకుఁ జేయు నట్టిది కలహాలదాయమే గాని యన్యము లేదు. ఋణప్రదాతలు నాగన్నను ఋణము దీర్చుమని పలుమారులు నేధింపఁ జొచ్చిరి. అప్పు వడ్డితో నేబది వరహాలయ్యెను. ఈ ఋణము దీర్చునట్టి యుపాయము నాగన్నకుఁ గనబడదయ్యెను. ఒకనాఁటి సాయు కాల మప్పులవాఁడు వ్యాజ్యము నేయుదునని మిక్కిలి తొందర సేయ, నాగన్న విషాదభరిత మనస్కుడై సరిగా భోజనము చేయక మంచమునిూండఁ బండుకొనియుండఁ గంగమ్మ భర్త యవసఘాచి ఋణవిమోచన కుసాయముఁ జెప్పఁదలంచి యిట్లనియె.

“ఈ లాగున బెంగపెట్టుకొని అన్నము తినక నిద్రపోక విచారపడినంత మాత్రాన ఋణము దీనురా? దీనికి నాకొక్క యుపాయము తోచినది. అది చెప్పుచున్నాను వినండి. నాయుపాయము ముద్దిపైతే నే చెప్పినట్లు చేయండి. లేకపోతే

మానండి. మా పినతల్లికొడుకు రాయప్పను మీ రెరుగుదురు కదా! మన బుచ్చి పుట్టిని మొదలుకొని వాడు కానిని తన కిమ్మని నన్నడుగుచున్నాడు. ఆ మధ్య వాడిక్కడికి వచ్చి నప్పుడు “ఓసి! గంగమ్మా! మీ బుచ్చిని నాకిచ్చి పెండ్లి చేసి నాబ్రహ్మచర్యము వదల్పవే నావంశము నిలిపినదాన వగు దువు” అని యెన్నో విధముల బ్రతిమాలినాడు. వాడు పునహా వెళ్ళి ఐదారువందల రూపాయలు సంపాదించుకొని వచ్చి నాడు. ముసలీనాడు కాడు. ముక్కవాడు కాడు. నోటికి చేతికి యెంగిలి లేని సంబంధము, మనకు చేలోకువైనవాడు. మన బుచ్చిని వాడికిచ్చి పెండ్లిచేసినపక్షమున మన ఋణము దీరి పోవును. నాలుగేండ్ల పిల్ల గనుక నాలుగువందలు వాడివ్వగలడు. ఒక వంశరూపాయలు వస్తువులుకూడ పెట్టుమని నేను చెప్పి పెట్టించగలను. ముప్పదేండ్లకంటె యెక్కువలేవు. కాలు నొచ్చినా కడుపు నొచ్చినా కాకిచేత వర్తమానమంపితే రెక్కలు కట్టుకొని వచ్చి, వాడిక్కడ వాలి మన పనిచేసి వెళ్ళిపోవును. మా నాయన కూడ మనపిల్లను రాయప్పకే యిమ్మని రెండు మూడు సారులు నాతో చెప్పినాడు. మా యమ్మ సరేసరి. నూరు సారులు చెప్పింది. మనకు నూరు వరహాలు చేతికిచ్చి పిల్లకు నూరు రూపాయలు నగలుపెట్టి ఉభయఖర్చులు తానే పెట్టుకొని పెండ్లి చేసికొని వెళ్ళునట్లు మా నాన్నద్వారా నేనేర్పాటు చేయగలను. పెండ్లి యిక్కడ చేసినను సరే మా నాన్నగారి యింటిదగ్గర చేసి

ననుసరే వా డొప్పుకొనుచు. ఈ సంగతి మీరు గట్టిగా ఆలోచించుకొని మా కేదో సమాధానము చెప్పండి. తరువాత మా నాన్నకు సర్తమాన మంపించెదను.”

భార్య చెప్పిన యుపాయము నాగన్నకు నచ్చెను. రాయప్పకుఁ గాని మఱియొకరికిఁ గాని శాలుగువందలు పుచ్చుకొని, పిల్లకు వివాహము చేసినపక్షమునఁ దనకు ఋణవిమోచన మగునని యొకదారి యతని మనస్సునకుఁ బొడకట్టెను. గాని పుత్రికా వివాహము తలఁపునకు రాఁగానే తోఁబుట్టవు చూట యతనికి జ్ఞప్తికిరాఁగా సతీపతుల కీక్రింది సంభాషణము జరిగెను.

“మా గణపతికి పిల్ల నీయకపోయినపక్షమున నా చెల్లెలు దుఃఖపడు నని మనసులో సందేహము కలుగుచున్నది.”

“గణపతికి పిల్ల నిచ్చుటకంటె పెద్దగోదావరిలో దింఘట మంచిది. అతనిదగ్గర ఒక గుణమైన నాడెమైనది లేదు. పిల్లవాడు మరుగుజ్జు. బుద్ధులు పాడుబుద్ధులు; ఇల్లు లేదు. వాకిలి లేదు. భూములు లేవు. పుత్ర లేదు. తినబోతే అన్నము లేదు. కట్టబోతే గుడ్డ లేదు. ఏమి చూచికొని పిల్ల నివ్వను?”

“ఇల్లు నాకిలి భూమి పుత్ర విద్యాబుద్ధులు వుంటే పిల్ల నెవరైన యివ్వగలరు. లేనివాడు కనుకనే మన మియ్యవలసి వచ్చినది.”

“మేనల్లు డని జాలిదలఁచి పిల్ల గొంతుక కోయఁదలతురా? పెండ్లాము బిడ్డలకు అన్నము పెట్టుటకైన శక్తి యుండవలెనా లేదా? దానిమా టటుండనీయండి! ఇప్పుడు

మనకు ఋణము క్రి కాలెనుగదా ? గణపతి దగ్గర నాలుగు వందల రూపాయలు కాదుగదా నాలుగు రూపాయలు కూడ లేవు. మనకే మిశ్యుగలడు ? పిల్లను మేనల్లన కుచితముగా నిచ్చి వివాహము చేసినపక్షమున అప్పులవాళ్లు మన యిల్లు వాకిలి అమ్ముకొని పోదురు. నిలువ నీడలేక మనము చెట్టుమీది పక్షులు లాగు దేశములసాలై పోవలెను. అందుచేత గణపతికి పిల్ల నియ్యవలె నన్నమాట తలచుకోవద్దు. నే చెప్పినట్టు మా రాయప్పకే యివ్వండి ! ”

“ నీవు చెప్పినమాట సరిగనే యున్నది కాని ఆడుపడుచు దుకిఖపడిపోవునని నా కాలోచనగా నున్నది. లేకలేక దాని కొక్క పిల్లవాడు కలిగినాడు. ఏల్లాగై నా వాని నొక యింటివాని జేయవలెనని దాని సొకల్పము. వాడు బుద్ధిలేనివాడన్న మాట నిజమే. అది నన్నే నమ్ముకొని యున్నది. అది యెచ్చిపోవును. ”

“ పిల్ల నియ్యకపోతే ఆవి డేడ్చి పోవును. ఇచ్చిన పక్షమున నే నేడ్చి పోదును ? ఇన్ని మాట లెందుకు. గణపతికి మీరు పిల్ల నియ్యదలచుకొన్న పక్షమున నే నే గోతులోనో దిగదలచుకొన్నాను. ఇది నిశ్చయము. ”

“ లేనిపోని సాహసపుమాట లాడకు, తప్పు. ”

“ మీ యిష్టము. నే నాలాగున జరిగింపదలచుకొన్న మాట నిజము. ”

అంతటితో సంభాషణ ముగిసెను. నిద్రపట్టెను. తెల్లవారు జామున నాగన్న మేలుకొని భార్య చేసిన హిఠోపదేశముయొక్క పూర్వాపర్యములు స్థిమితముగా మనస్సులో విచారించి గణపతికిఁ దనకూఁతు నిచ్చి వివాహము చేయుట వలన లాభములకంటె నష్టము లెక్కువ యున్నవని తెలిసికొని, యిల్లాలుచేసిన హిఠోపదేశమే సమంజసమై యున్న దని గ్రహించి, తన యభిప్రాయము భార్య కెరిగించి తన మనో నిశ్చయమును మామగారికిఁ దెలియ జేయఁటకయి జాబు వ్రాసెను. ఆ జాబు చూచుకొని యతని యత్తమామలు పెండ్లికొడుకయిన రాయప్పను నెంటబెట్టుకొని వచ్చిరి. ఈ బంధువు లేలవచ్చిరో నాగన్న తోఁబుట్టువునకుఁ గాని గణపతికిగాని స్పష్టముగ దెలియలేదు. కాని భార్యార్థము పలు మారు గుసగుస లాడుటం బట్టియు, గణపతియుఁ దల్లియు నచ్చు నప్పు డూరకుండుటం బట్టియు, నత్తమామల రాకం బట్టియు వారనుమానపడిరి. కాని స్పష్టమగు వరకు నోరెత్తఁ గూడదని యూరకుండిరి. గంగమ్మ చెప్పిన ప్రకారముననే రాయప్ప నాలుగువందల రూపాయలు రొక్క మిచ్చుటకును, నూరురూపాయలు నగలు పెట్టుటకు, బాజాభజంత్రీలతోఁ దరలివచ్చి వివాహము చేసికొనుటకు నొడంబడి ఋణము దీర్చుకొనుటకు ముందుగా నేబది వరాలు అనగా రెండువందల రూపాయలు నాగన్న కిచ్చెను. నాగన్న ఋణము దీర్చి బాధానివారణము చేసికొనెను. అనంతరము

నాగన్న యొక్క యత్తమానులును రాయప్పయు వారి స్వగ్రామ మగు పలివెలకుఁ బోయి ప్రధానముచేసికొనుటకు, ముహూర్తము నిశ్చయించుటకు రమ్మని నాగన్నకు జాబువ్రాసిరి. నాగన్నయు మంచి దినము చూచుకొని పలివెల వెళ్ళెను. మేనమామ ఋణము దీర్చిన సంగతి గణపతికిఁ దెలిసెను. ఆతఁ డా వార్త తెల్లకిఁ జెప్పెను. తల్లి చుట్టప్రక్కలనున్న యమ్మలక్కల కెరిగించెను. అమ్మలక్కలందరు సభజేసి భూమి విక్రయింపకుండ, గృహ మమ్మకుండ నాగన్న రెండువందల రూపాయలు సంపాదింప సమర్థుఁడు కాఁడనియుఁ దనకూతును రాయప్ప కిచ్చి వివాహము చేయనొడంబడి నూతనియొద్దనే రెండువందల రూపాయలు వుచ్చుకొని ఋణము తీర్చుకొని యుండుననియు నిశ్చయించి, మేనల్లుఁ డుండఁగా మేనమామ పిల్లను పైవాని కిచ్చుట యధర్మ మని నిర్ధారణముచేసి పిల్ల నిమ్మని గట్టిగా నడుగవలసిన దనియు నల్లరి చేయవలసిన దనియు బదిమందిని బిలిచి తగవు పెట్టవలసిన దనియు నాలోచన చెప్పిరి. ఆ యపదేశము మాతాపుత్రులకు నచ్చెను. నాగన్న పలివెల వెళ్ళి ప్రధానము చేసికొని వచ్చిన తరువాత నొకనాఁడు రాత్రి భోజనానంతరమున సోదరునిఁ బిలిచి తోఁబుట్టు విట్లనియె.

“ అన్నయ్యా ! మన బుచ్చి పుట్టించి మొదలుకొని తప్ప కుండ దానిని నీవు గణపతి కిచ్చి పెండ్లిచేయుదు వని గంపంత ఆశపెట్టుకొని యున్నాను. నీవేమో రాయప్పకు పిల్ల నియ్యఁ

దలంచుకొన్నా వని గ్రామములో చెప్పుకొనుచున్నారు. ఇది నిజమేనా ! ”

“ ఆహా ! నిజమే. నేను మన బుచ్చిని రాయప్ప కిచ్చి పెండ్లి చేయఁదలచుకొన్నాను. ఈ వేళో రేపో నేనే ముందుగా నీతో చెప్పదలచుకొన్నాను. నీవే అడిగినావు గనుక చెప్పుచున్నాను. ఆ మాట నిజమే. ప్రధానము చేసికొని వచ్చినాను. ముహూర్త నిశ్చయముగూడ అయింది. పెండ్లి నెల్లాళ్ళున్నది. మాఘ శుద్ధ దశమినాఁడు సుముహూర్తము. ”

ఆ మాట చెవిని బడగానే యామె మహాపద వచ్చిన తెరంగున గుండె బాదుకొని మొత్తుకొని “ అయ్యో ! అయ్యో ! నాయనా ! యెంత పని చేసినావురో, నా కొంప తీసినావురా, అన్నయ్యా ! నన్ను చంపివేసినావురా, అన్నయ్యా ! నా వంశము నాశనము చేసినావురా, అన్నయ్యా ! నా కొడుకును ఘోటకపు బ్రహ్మచారిని చేసినావురా, అన్నయ్యా ! ” అని యంతటితో నిలువక “ ఓ అమ్మా ! ఓ నాయనా ! ” యనుచు మృతినొందిన తల్లిం దలంచుకొని కొంతసేపు తండ్రిం దలంచుకొని కొంతసేపు మగనిం దలంచుకొని కొంతసేపు పెద్దపెట్టున రోదనము చేసెను. ఏమో కీడు మూడిన దని చుట్టు ప్రక్కలవా రందఱుఁ జేరిరి. ఆ యమ్మలక్కల మొగములు గనఁబడగానే యామె దుఃఖము మరింత యధికమగుచు నామె దుఃఖపరివశయై “ ఓ, పుల్లమ్మత్తా ! ఓ నరసమ్మ పిన్నీ ! ఓ నీతమ్మ వదినే ! ఓ మాచమ్మక్కయ్యా ! విన్నారటె మీరు ? మా అన్నయ్య మా బుచ్చిని నా గణపతి

గాడి కివ్వక యెవరికో యిచ్చుకోదలచు కొన్నాడట ! మా వదినకు నెల తప్పినది మొదలుకొని ఆడపిల్లె పుట్టవలె నని అది నా కోడలు కావలె నని యెంతో ముచ్చటపడి పుట్టెడాశ పెట్టుకొని యున్నాను. నా యాస లడుగంటిపోయినవే, పుల్లమ్మత్తా, నా కొడుకు దిక్కుమాలిన పక్షి అయినాడు, పుల్లమ్మత్తా ! ఎవడో దిక్కుమాలిన ముండాకొడుకు వచ్చి పిల్ల నెత్తుకొని పోదలచు కొన్నాడు, పుల్లమ్మత్తా ! ఇక నేనేమి చేతును ? పుల్లమ్మత్తా ! పల్లకిలో గణపతి, బుచ్చి కూర్చుండగా ముచ్చటగా చూడవలె ననుకొన్నానే, అమ్మా ! బుచ్చి బుల్లి చేతులతో గణపతి నెత్తి మీద తలుకబాలు పోయగా రెప్పవేయకుండా చూడవలె ననుకొన్నానే, యమ్మా ! తలుపు దగ్గట వేరులు చెప్పించి వినవలె నని అనుకొన్నానే, అమ్మా ! గంధాలు పూయించవలె ననుకొన్నానే, అమ్మా ! నా కన్నులు కాలిపోయినవే, అమ్మా ! నేనెంత పాపిష్టి ముండనే, అమ్మా !” యని పరిపరి విధముల వన్నెలు చిన్నెలు పెట్టి యేడ్చెను.

ఆ యేడ్పు విని జాలినొంది చూడవచ్చిన యిరుగు పొరుగు పడతులు “ మేనరికమంటే ఆడపడుచు ఆశపడక పోదు కదా. దాని కొడుకు బ్రహ్మచారియై పోవలసి వచ్చింది గనుక దాని కంత బాధగా నున్నది. మే నల్లు డేలాటివాడై నప్పటికి మేనమామ పిల్లని చ్చుట న్యాయ ” మని కొందరు, “ అల్లరి చేయక ఆతని కాళ్ళమీదను బడి మెల్లగా బతిమాలు కోవే.

నీ యన్న గారు ఎల్ల వారివంటివాడు కాడు. ఎంతో మంచివాడు. నీ పెనిమిటి పోయినప్పుటినుంచి, నిన్ను నీ కొడుకును కడుపులో పెట్టుకొని ఆదరించి వేయి విధముల కనిపెట్టిగాడు గదా ” యని యొకతె, “ ఏమి జూచుకొని పిల్ల నిమ్మన్నానమ్మా ” యని మరి యొకతె, తోచిన భంగి పలుకజొచ్చిరి. ఆమె యేడుపు కొంత యణగిన తరువాత నాగన్న తోబుట్టువుల కిట్లనియె.

“ ఓసీ ! నీవు గమ్యాళితనము జేసి నన్నల్లరి పెట్ట దలచు కొన్నావా యేమిటి ? నేను సుఖముగా బిడ్డనివాహము చేసుకో దలచుకొని ప్రధానము చేసికొని వచ్చినారు గదా ! నా యింటిలో ఎవరో చచ్చినట్లు నీవు ఏడువనచ్చునా ? శుభ కార్యములు దలచుకొన్నప్పుడు అశుభముగా మాటలాడ గూడదు. నోరు మూసికో ! నీ కొడుకుకు పిల్లను ఏమి చూచు కుని యిమ్మన్నావు ? గోష్పానమంత భూమి లేదు. గిద్దెడు గింజలు వచ్చుట కాధారము లేదు. పెండ్లి చేసిన తరువాత రేపు నీ కొడుకు చచ్చిపోతాడనుకో, మరోవర్తికైన భూమి ఉండవలెనా ? తల దాచుకొనుటకు కొంపైనలేదు. ఇంక నీ కొడుకు గుణములు మాకు చెప్పనక్కరలేదు. ఎన్ని దుర్గుణము లుండవలెనో అన్ని దుర్గుణములు నీ కొడుకుగగ్గఱచే యున్నవి. అటువంటి నిర్భాగ్య నకు పిల్ల నేలా యిచ్చుగలరు ? గుణముల చూడఁబుచ్చు నా కిప్పుడు గొడుగుండలు ఋణమున్నది. ఆ ఋణము తీర్చుకోవ

లెను. నాకు నీవు నాలుగువందల రూపాయ లియ్యగలవా, పిల్ల మీద ? బుజ్జ గొరిగించుకునేందుకు గూడ యేగానియైన దగ్గర లేక చిక్కపడుచున్న మూడవు. నీవు నాలుగువందల రూపాయలు నాకిచ్చి పిల్లకు ముచ్చట తీరుటకు వందరూపాయలు నగలుపెట్టి పెండ్లి చేసికోగలవా ? మేనల్లుడు గనుక తండ్రి చచ్చినప్పటి నుంచి అన్నవస్త్రము లిచ్చి పోషించినాను. నే నంతకన్న చేయ వలసిన దేమీలేదు. నీ వేడ్చినప్పటికీ మొత్తుకొన్నప్పటికీ నేను పిల్ల నియ్యను. ”

అనవుడు సోదరి సోదరున కిట్లనియె. “ అన్నయ్యా ! యిల్లులేని మనుష్యులు భూమిలేని మనుష్యులు బ్రతుకుటలేదా ? చచ్చిపోయినారా ? మనవాడూకదా, నాలుగుగూళ్లు తిరిగి ముప్పైతి భార్యను పోషించుకొనలేకపోవునా ? లోకములో అందరికీ భూము లున్నవా ? పుత్రు లున్నవా ? గుణములు మంచివికా వన్నావు. చిన్నతనము కనుక అల్లరి చిల్లరగా తిరిగినాడే కాని పెద్దవాడైన తరువాత కూడ నీలాగే యుండునా ? పైవేమాలే గాని గణపతి మనస్సంత మంచి మనస్సెవరిదిగాదు. వాడు జాలిగుండెవాడు. ఎంతో బుద్ధిమంతుడు. నీ పెండ్లాము మా మీద గిట్టక మమ్ము లేవగొట్టించవలె నని నీతో అయినప్పుడు కానప్పుడు కొండెములు చెప్పి నా మీద, మా అబ్బాయిమీద నీకు కోపము తెప్పించినది. దాని మందులు నీకు తలకెక్కినవి. దాని మాటలు పథ్యమైనవి. అది నా వ్రుసురు పోసుకున్నది. నా వలెనే అదికూడా హోరున యెప్పు డేప్పునో, దాని యాశ లెప్పు డడుగంటిపోవునో, దాని

పుట్టిటివా రెప్పుడు బుగ్గయిపోవుదురో, నన్ను పెట్టిన వుసురు తగులకపోదు. ఆడపడుచు నుసురు పెట్టినవా శ్చక్కరికురారు. ఆడపడుచుల ఉసురు ఒక్కనాటితో పోదు. ఏడేడు తరాలు కట్టి కడుపకపోదు. ఆడపడుచు నేడిపించినవారి సంశము నిర్వంశము కాకమానదు. ఆ దిక్కుమాలిన రాయప్ప యెక్కడ దొరికినాడురా, నాయనా? వాని మొగము మండ! వాని మొగన ప్రేతకళే గాని మంచికళ లేదురా, నాయనా? పెండ్లియొగ మెక్కడన్నదో ఆ మొగానికీ, నాకు తెలియదు?'' అని రెండవసారి రుద్రవారా యణము చేసెను. గంగమ్మను నామె పుట్టినింటివారిని జామాత కావలసిన రాయప్పను నోటికి వచ్చినట్లు తిట్టుటచేత గంగమ్మ కోపించి యా తిట్లఋణ మాడుబిడ్డకు వడ్డీతో దీర్చెను. ఇద్దరు కలియబడి కొట్టుకొన్నట్లు కయ్యమాడిరి. అంతట నాగన్న కోపా విష్టుడై సోదరిం జూచి "యిష్టము వచ్చినట్లు కారుకూతలు కూసినన్ను, నా భార్యను, నా యత్తవారిని నా యల్లుని నోటికి వచ్చినట్లు తిట్టుచున్నావు. సుఖముగా నేను పెండ్లి చేసుకోఁ దలఁచుకోగా నీవు అమంగళము లాడుచున్నావు గనుక నీవు నా యింటిలో నుండవద్దు. నీవు నీ కొడుకు ఈ క్షణం లేచిపోండి. ఒక్క సిమిషమున్నా రంటే నే నోర్వను. పొండి. మీ సామాను లేమున్నవో తీసికొనిపోండి'' యని కఠినముగాఁ బలికెను. మేనమామ తన విషయమై పలికిన పలుకులకుఁ దల్లి నాడిన మాటలకుఁ దగిన ప్రత్యుత్తరముఁ జెప్పవలె నని గణపతి రెండు మూఁడు

సారు లుంకించెను. కాని బదులు చెప్పినచో మేనమామ బుజ్జ వంగదీసి చావగొట్టు నని భయపడి నోరెత్తక “అమ్మా! రావే; అతఁ డింటిలో తుణ ముండఁగూడ దని, యతఁ డనుచున్నప్పుడు సిగ్గులేక మన ముండఁగూడదు. అన్నము లేకపోతే నాలుగూళ్ళు ముప్పైతుకు తినవచ్చును, రా. మాటలు మనము పడఁగూడదు లే!” యని చేయి బట్టుకొని లేవదీసి తీసికొని పోయెను. ఆమె గొల్లుచుని యేడ్చుచు వీధిలోనికిఁ బోయి “దేముడా, దేముడా! నా తోడబుట్టినవాడు చచ్చిపోయినాడమ్మా! నా పుట్టినంటికి నాకు ఋణము తీరినదమ్మా! నా పుట్టిల్లు బుగ్గి అయిపోయిం దమ్మా!” యని కేకలు వేయుచు దోసెడు మన్ను తీసి యన్నగారి గుమ్మంమీఁద పారబోసి, రవంతమట్టి తన నోట వేసికొని, తల బాదుకొని గుండె బాదుకొని లబలబ మొత్తుకొని, మున్ను గంగమ్మకు విరోధురాలైన యవ్వ యింటికి గణపతి యీడ్చుకొనిపోగా వెళ్ళి పెద్ద పెట్టున రోదనము చేసెను.

పదునాల్గవ ప్రకరణము

భగవంతుడు గణపతికిఁ గావలసినంత యభిమానమునే ప్రసాదించెను గాని యైశ్వర్యమును ప్రసాదించలేకపోయెను. మేనమామమీఁది కోపముచేత వేరింటి కాపురమే చేయవలయు

నని తల్లిం దోడ్కొనిపోయి పొరుగింట నిలువగలిగెనే గాని, తన భక్తికి తల్లి భక్తికి నొక్కపూటకు సరిపడునంత బియ్యమైన దేజాలకపోయెను. గణపతికి దల్లికి నాగన్నమీఁదను గంగమ్మ మీఁదను గ్రోధమెక్కించి పుల్లవిలుపు మాట లనియెడు సమిధల చేత ద్వేషనహి రగుల్కొలిపిన యవ్వయు, దక్కిన యమ్మ లక్కలును మాతాపుత్రులను రెండు మూడు పూటలు పోషించు నప్పటికే కష్టమయ్యెను. తల్లికొడుకు లని లెక్క కిట్టరైనను రమారమి యేడేనమండుగురు మనుష్యులు గల కుటుంబమునకుఁ గావలసినంత సామగ్రి వారికి గావలసెను. గణపతి ప్రాయమున నిరువదేండ్ల లోపునాఁడైనను, జూపుకొని నామనమూర్తి యైనను, జతరాగ్ని వృకోదరుని జతరాగ్ని వంటినని యీ గ్రోధమునందే స్థలాంతరమున వర్ణింపఁబడియెఁ గదా ! గణపతి బోజనప్రమాణముబట్టి యతని తల్లి భోజన ప్రమాణము జగనకులు మీ రూహించుకొన వచ్చును. అందుచేత సామాన్య గృహస్థులు వారిని భరించుట కష్ట మని వేతె చెప్ప ననసరము లేదు. దినమునకు మూడు శేరులు బియ్యమున్న పక్షమున వారి కొకవిధముగా సరిపోవును. అది వచ్చునట్టి దారి పొడకట్ట దయ్యెను. తల్లి కొడుకులు తన కొంపమీద బడి తిందురేమో యను భయమున బస యిచ్చిన యా యవ్వ గణపతినిఁ దల్లిం గూర్చుండబెట్టుకొని మూడవనాఁ డిట్లనియె.

“ ఓరీ గణపతీ ! మీ తల్లిని పోషింపవలసిన భారము నీది. కుక్కదానము పట్టి కటుంబము పోషించు మన్నారు. గనుక నీవు యాయవారము చేసి మీకు సరిపడిన బియ్యము తీసికొనిరా ! గ్రామములో నున్న పెద్దమనుష్యులను సల్లరను జూచి మేనమామ నన్ను, నా తల్లిని లేవగొట్టినాడని చెప్పు. ఏ ధర్మాత్ములకైన జాలి ఘట్టవచ్చును. తల కొక కుంచెడుధాన్యము వారివ్వవచ్చును. దానివలన మీ కటుంబ పోషణ గావచ్చును. ముందుగా యాయవార మారంభించు. మావారు రామేశ్వర యాత్ర వెళ్ళినప్పుడు కొనితెచ్చిన పెద్ద కుంభకోణపు చెంబున్నది. అది మా నెడు బియ్యము పట్టవచ్చును. రేపటినుంచి నీ వభిమాన సడక ఆలాగున చెయ్యి, నాయనా ? ” యని యుపదేశింప గణపతి యా యుపదేశమునకు సమ్మతింపక యిట్లనియె.

“ ఛెస్ ! నేను బ్రాహ్మణార్థములే మానివేయఁదలచు కొన్నాను. యాయవారము వృత్తి కొప్పుకొందునా ! అటువంటి మాటలు నాకు పనికిరావు. అమ్మా ! నా కొక యుపాయము తోచింది, ఓనీ ! కొద్దిరోజులలో మన మీ యూరు విడిచి వెళ్ళిపోదము. అంతవఱకు నీవు యాయవారము చేసి, బియ్యము తీసుకొనిరా ! ఈ గిరజాలతోను ముచ్చెలతోను నేను యాయవారము చేయుట బాగుండదు. నా కది పరువు తక్కువ. చెండు మూడు మాసము లాలాగు నీవు గడిపితే నేనేదో యుద్యోగము సంపాదించి యొకరికంటె యెక్కువగా నిన్ను పోషింపఁగలుగుదును. అంతవరకు మాటదక్కించు ” మని ప్రత్యక్షరము చెప్పెను.

మా తాపుత్రులలో నెవరు భిక్షాటనము చేసిన నుపదేశము చేసిన యవ్వకు సమానమె గనుక యామె యా సలహా నంగీరించి బిచ్చమున కామెం బురికొలిపెను. మరునా డువయమునుండి యామె యాయవార మారంభించెను. స్రుతిదిన మువయము గణపతికి గడుపునిండ బద్దియన్నము బెట్టి యామె గ్రామ సంచారము కరిగి రెండుజాములైన తరువాతి వచ్చి స్నానముచేసి మడికట్టుకొని వంటచేసి కొడుకునకు బెట్టి తాను దినుచుండెను. గణపతి చదికూడు తిని తల్లి తెచ్చిన బియ్య మప్పుడప్పు డమ్మి పొగచుట్టలు కొనుచు, డబ్బు లేనప్పుడు బియ్యమే యిచ్చి యీత పండ్లు, జీడిమామిడిపండ్లు, వెలగకాయలు, రాచయుసిరికాయలు, చెఱుకుకట్ట ముక్కలు, నేరేడు పండ్లు మొదలగు చిరు తిండివస్తువులు వీధిలోని కమ్మవచ్చినపుడు దీసుకొనుచు, నున్న గా గిరజాలు దువ్వుకొని చుట్టలు కాల్చుచు, గ్రామమువెంటఁ దిరిగి తిరిగి రెండుజాము లగునప్పుడు టక్కు టక్కు మని ముచ్చెలు చప్పుడగునట్లు గృహమునకు వచ్చి “వంపైనదా లేదా!” యని గొప్ప యధికారి వంటకత్తె నడిగిన ట్లడిగి, యైన దిన్నప్పుడు ముందు తనకే పెట్టమని తిని ‘కాలేదు, నాయనా!’ యని యన్నప్పుడు ‘చౌర్భాగ్యపుముండా! పెంటముండ! వంట పెదలకడ చేతుక గుడ్డిగుఱమునకు పండ్లుతో ముచున్నావా? నీకు నాలుగు చెంపకాయలు తగులవలె, లేకపోతే బుద్ధిరా’ దని యొకప్పుడు మాటలతో పోసిచ్చుచు, మరి యొకప్పుడు

చేయి వీసరి రెండు తగులనిచ్చుచు, యభేచ్ఛముగఁ దిరుగ జొచ్చెను.

గ్రామస్థులలో గొంద రప్పుడప్పుడు గణపతి యొక్క స్వచ్ఛందవ్యవహారములఁ జూచి నవ్వుచు “ ఏమిరా, యీ యన్యాయము ? చెట్టంత మగబిడ్డవు, నీవుండగా మీ యమ్మ బిచ్చ మెత్తుకొనుట న్యాయమటరా ? ఆ గిరజా లేమిటి ? ఆ పొగచుట్ట లేమిటి ? ఆ ముచ్చె లేమిటి ? ఆ టక్కు టక్కు లేమిటి ? తల్లి యాయవార మెత్తు లేమిటి, సిగ్గులేదా ? పెద్దముండ, ఆవిడను పోషించుటకు మారుగా నిన్నే యావిడ పోషించవలెనా ! ” యని చివాట్లు పెట్టఁ జొచ్చిరి. అది విని గణపతి రోసము దెచ్చికొని తల్లిచేత బిచ్చ మెత్తింపఁ గూడదని యామెను మాన్పించి తానే చెంబు దీసికొని యాయవార మారంభించెను. అదెట్లనఁగా నుదయమున లేచి చల్లికూడు దిని గిరజాలు దువ్వుకొని కోటు తొడుగుకొని తెల్లపంచె కట్టుకొని పొగచుట్ట నోటపెట్టుకొని కుడిచేతితో చెంబు పట్టుకొని యెడమచేతి తర్జనమధ్యమాంగుళీయములతోఁ పొగచుట్ట నోటనుండి పట్టుకొని యుమ్మి వేయుచు, యాయవారము చేయును. ఆ వేషమును జూడ గ్రామ మందలి స్త్రీపురుషులు బాలురు పనులు మానుకొని వచ్చి గణపతితో నించుకనేపు పని లేకపోయినను బ్రసంగించి, పొట్టలు విచ్చునట్లు నవ్వుకొని వినోదించు చుందురు. గణపతి యక్షయపాత్రము బుచ్చుకొని యెవరింటికైనను వెళ్ళి నప్పుడు వారు లోపలనుండి బియ్యము

తెచ్చుట యాలస్యమైన పక్షమున, నచ్చట నిల్చియుండక వారి వాకీట మంచ మున్న యెడల మంచముమీఁద, తివాసి యున్న యెడల తివాసిమీఁదఁ, గుర్చీ యున్న యెడల గుర్చీమీఁదఁ గూర్చుండి యాలస్యముగ బిచ్చము జెచ్చినందుకు " ఇంత సేపె దుకు ఆలస్యమైనది ? ఎల్ల కాలము మీ యింటిదగ్గఱ నేను పడి యుందు ననుకొన్నారా యేమిటి ? మీరు నాకు నిలువుజీత మిచ్చినట్లున్నారు, నేను మీ వాకీట్లో నిలిచి యుండుటకు ! మీ నౌకరును కాను. పెద్ద మనుష్యుఁడు వచ్చినప్పుడు వెంటనే పంపక యీ యాలస్య మేమిటి ? " యని మందలించు చుండును. గణపతి మందలంపులు స్త్రీపురుషుల కాగ్రహము తెప్పించుటకు మారు మందహాసము సంకోషము గలిగించుచు వచ్చెను. ఈ తెరంగునఁ దల్లి కొన్ని నాళ్ళు, కొడుకు కొన్ని నాళ్ళు, గూయవారిము చేసి పొట్ట పోసుకొనుచుండిరి. అంతలో నాగన్న కూతురు వివాహము సంభవించెను. వివాహమునకు విఘ్నము లాపాదింప వలె నని గణపతియుఁ దల్లియు బహువిధోపాయములు వెదుకఁ జొచ్చిరి. గణపతి కంటికిఁ గనఁబడిన వారి నెల్ల వివాహము కాకుండఁ జేయుట కుపాయము జెప్పు మని యడుగు చుండును. మేనమామయైన నాగన్నకు సన్నిహిత జ్ఞాతి యొకఁ డుండెను. అతని పేరు పుల్లయ్య. పుల్లయ్యకు నాగన్నకు సరిహద్దు గోడలఁ గూర్చియు, పొలములలో గట్ల గూర్చియు, నీళ్ళ బోదెలం గూర్చియు, మనస్పర్థలు పొడమి విరోధములు బ్రబలి

నందున వారికి మాటలు గాని శుభాశుభ కార్యములందు భోజన ప్రతిభోజనములు కాని లేవు. శక్యమైన యెడల నాగన్న కపకారముచేయవలె నని పుల్లయ్యయు, పుల్లయ్య కపకృతి చేయవలె నని నాగన్నయుఁ జూచుచుండిరి. అట్టి సమయములో నొకనాడు గణపతి పుల్లయ్య యింటికిఁబోయి నాగన్న కూతురుయొక్క వివాహము కాకుండఁ జేయుట కుపాయము చెప్పుమని యడిగెను. పుల్లయ్య ముహూర్త మాలోచించి "వహవ్వా! మంచియపాయము దొరికిందిరా! గణపతీ! ఇది సాగెనా బుచ్చి, రాయప్పకుఁ దక్కకుండ నీకే దక్కు" నని యుత్సాహముతోఁ బలికెను. పిల్లతనకే దక్కు నన్న మాట వినఁబడగానే గణపతి సంతోషముచే హృదయ ముప్పొంగ "పుల్లయ్య మామ! ఉపాయ మేదో త్వరగా జెప్పు! నాగన్న గాడి రోగము మన మందఱము చేరి కుదుర్చవలె" ననియెను. అనుటయు పుల్లయ్య యిట్లనియెను. "బుచ్చిని నీవె తీసుకొని పోయి రహస్యముగా నేదో యొక గ్రామములో దేవాలయములో పెండ్లి చేసుకో. దానితో నాగన్న రోగము రాయప్ప రోగము కూడ కుదురును. రాయప్పగాడికి రెండువందల రూపాయలూ తిరుక్కోర మన్నమాటె. నీకు దమ్మిడి ఖర్చులేకుండా పెండ్లి యగును. ఒకసారి పెండ్లియయిన పిల్లకు తిరిగి పెండ్లి చేయగూడ దని మన శాస్త్రము. ఏడువనీ మొత్తు కోసీ తిట్టనీ పెండ్లి మాత్రము చేయుటకు వీలులేదు. ఎప్పటి కయినా బుచ్చి నీ పెండ్లామే, తప్పదు. ఈ పని నీవు చేసితివా

మన గ్రామములో జనులే గాక చుట్టుప్రక్కల గ్రామముల వాండ్రుకూడ గణపతిగాడు బహద్దరురా ! మంచిపని చేసినాడని మెచ్చి సంతోషింతురు. కనుక నీ విషయములో గట్టి పని చేయవలెను. ఇసుక తక్కినవారు వెంటనే వేడ తక్కిన ఉండవలెను. కుక్కకాటుకు చెప్పదెబ్బ తగలవలెను ” అని యుపదేశము చేయుటయు, గణపతి సంతోషించి, “ పుల్లయ్యమామ ! నీ యుపాయము బాగున్నది. కాని యది యేలాగున నెరవేరగలదు ? ముందు మనకు పిల్ల స్వాధీన మగు లేలాగు ? అది యెంటరిగా మనకు దొరకునా ? దొరకినప్పటికిఁ దలిదండ్రుల విడిచిపెట్టి మనతో నది పొరుగుూరు వచ్చునా ? బలవంతమునఁ దీసికొని పోదుమా యది యెట్టి గోలచేయదా ? ఆ గోల విని పదిమంది చేరరా ? అప్పుడు మన ప్రయత్నము చెడిపోదా ? అదిగాక యే గ్రామములో వివాహము చేసికోగలను ? ఎవరికి దెలియకుండ ముందక్కడ బ్రయత్నము చేయవద్దా ? డబ్బు కావలె గాఁబోలు. నా దగ్గర డబ్బులేదు. వీటి కన్నిటికి నీవే యేదో యాలోచన చెప్పవలె ” నని పలికెను. అడుగుటయు నతనికి పుల్లయ్య యిట్లనియె. “ ఆ గొడవ నీ కక్కరలేదు. కావలసిన సొమ్ము నేనే పెట్టుబడి పెట్టగలను. నీ తల్లి మాయింటి యాడుపడుచు. నీవు నాకు మేనల్లుడవు. నా దగ్గర నలుసంత ఆడపిల్ల ఉన్నపక్షమున నేనే నీకు పిల్లనిచ్చి పెండ్లిచేయవలసిన వాఁడను. వేయేండ్లు తపస్సు చేసినను కలిసిన సంబంధము దొర

కునా ? నిర్భాగ్యుడు గనుక నాగన్న సంబంధము చెడఁగొట్టు కున్నాఁడు. దానికేమి. డబ్బుగొడవ నీ కక్కరలేదు. వానపల్లి దేవాలయములో నీకు నేను వివాహము చేయించగలను. పిల్ల నేదోవిధముగా నేనే తీసుకొని రాఁగలను. అప్పు డప్పు డాపిల్ల మాయింటి ప్రక్కనున్న కందర్పవారి యింటికి వచ్చి యాడుకొను చుండును. ఏదో మచ్చికవేసి పిల్లను తీసికొని రావచ్చును. నేను ముందుగా వానపల్లి వెళ్ళి పురోహితునిఁ గుదిర్చి ముహూర్త మేర్పాటుచేసి పూజారితో మాటలాడి భజంత్రీలను గుదిర్చి వచ్చె దను. బుచ్చి పెండ్లి దశమినాడుగదా తండ్రి యేర్పరచినాడు. ఈ లోపుగా పష్టినాడో, సప్తమినాడో మనము తలంచుకొన్న పని చేసితీరవలెను. నీవు పంచమినాడే వానపల్లి వెళ్ళియుండు. నేను రేపు వ్రదయమున బయలుదేరి వానపల్లి వచ్చెదను. పాతిక రూపాయలు సొమ్ము మేనల్లుడవు కనుక నీ నిమిత్తము ఖర్చుపెట్టె దను. ఈ సంగతి మట్టుకు నీ వెవరితోను జెప్పవద్దు. మీ యమ్మకుఁ కూడ తెలియనీయవద్దు. అడుదాని నోటిలో రహస్యము దాగదు. పూర్వము ధర్మరాజులవారు “అడుదాని నోట రహస్యము దాగకూడ ” దని కుంతికి శాప మిచ్చినారు. అప్పటినుంచి యాడుదానితో చెప్పిన ఏకాంతము లోకాంత మగును. ఇది మన కిద్దరికె గాని, యీ గ్రామములో మరెవ్వరికిఁ దెలియ గూడదు సుమీ !” అనవుడు గణపతి తన కా పూట వివాహ మైనట్లే మహానందము నొంది లేచి “పుల్లయ్యమామ ! సిజ

ముగా నీవే నా మేనమామవు. నాగన్న గాడు నా మేనమామ
 గాడు. నీ కున్న యభిమానము మఱెవరికీ లేదు. ఈ చెబ్బితో
 నాగన్న గాడి రోగము కుదిరినావును. బ్రహ్మాస్త్రమువంటి యుపాయ
 మిది. ఇక నేను వెళ్ళేదను. నీవు వానపల్లి వెళ్ళి వచ్చిన తరువాత
 మనము తిరిగి కలుసు కొందము. ” అని వెళ్ళెను. పుల్లయ్య వీధి
 వరకు వానిని సాగనంపి చిరకాలము నుండి నాగన్నమీఁద తనకుఁ
 గల క్రోధమును దీర్చికొనుటకుఁ దగిన యవకాశము లభించినదని
 మనంబున మిగుల సంతసించెను. నాగన్నమీఁది కోపము చేతనే
 సాత్యక ముప్పుది రూపాయలు కూడ నతఁడు ఖర్చుపెట్ట దలంచెను.
 క్రోధమే సని జేయింపదు ? పుల్లయ్య మరునాడు తెల్లవారు
 జాముననే లేచి వానపల్లి వెళ్ళి యచ్చట నున్న విష్ణు దేవా
 లయము యొక్క పూజారిని కలుసుకొని రెండు రూపాయలు
 వాని చేతిలోఁ బెట్టి రహస్య వివాహము జరుగునని యతి
 నితోఁ జెప్పి సాయము చేయవలె నని కోరి పిల్ల తండ్రి
 పేరు మొదలైనవి చెప్పక తనకుఁ చిరకాల మిత్రుడైన ద్రావిడ
 బ్రాహ్మణుని మంథా మహాదేవశాస్త్రిని గలిసికొని తన సంకల్ప
 మాయనతోఁ జెప్పి యాయన సమ్మతిం బడసి పురోహితుడుగా
 నుండవలె నని యతనినే గోరి రెండు రూపాయలు ముం దాయన
 కిచ్చి మాఘశుద్ధ షష్ఠినాడు ముహూర్తము పెట్టించి బాజా
 భజంత్రీలను గుదుర్చుమని యతనితోఁ జెప్పి తిరిగి వచ్చునప్పు
 డిట్లనియె “ మహాదేవుడు బావ ! పిల్లను షష్ఠినాడు వీలై తే

షష్ఠినాడు తీసికొనివచ్చెదను. సప్తమినాడు వీలైతే సప్తమి
 నాడు తీసికొనివచ్చెదను. అందుచేత రెండు రోజులకు గూడ
 ముహూర్తములుపెట్టి మీరుంచవలెను. నేను త్తరము వ్రాసి
 యిచ్చి, పెండ్లికొడుకును మీ యింటికి పంపమినాడే పంపెదను.
 అతనికి మీ యింటిలోనే భోజనము పెట్టండి. దేవాలయములో
 రాత్రి వివాహములు చేయఁగూడ దని పెద్దలన్నారు. మీరు
 రాత్రి ముహూర్తము పెట్టినారేమి? ” అని పలికెను. “ రాత్రులు
 దేవాలయములో వివాహము చేయఁగూడ దని నే నెరింగినంతవర
 కే శాస్త్రములోనూ లేదు. అందుచేతనే రాత్రి ముహూర్తము
 పెట్టినాను. ఇటువంటి పిచ్చిపిచ్చి సందేహములు పెట్టుకొనక
 పిల్లను తీసికొనిరా ! మూడు నిమిషములలో వివాహము చేయిం
 చెద ” నని మహాదేవశాస్త్రి బదులు చెప్పెను. పుల్లయ్య సంతో
 ష్టుడై వానపల్లి విడిచి స్వగ్రామమునకుఁ బోయెను. అతడు
 వచ్చునప్పటికి గణపతి వాని వీధియరుఁగుమీఁద గూర్చుండెను.
 గణపతిఁ జూచి పుల్లయ్య మీఁదఁ జేయివైచి తట్టి “ గణపతీ !
 నీ వదృష్టవంతుడవురా ! నీ పేరుఫల మేమో గాని యెక్కడికి
 వెళ్ళితే అక్కడ దిగ్విజయమే. పురోహితుఁడు కుదిరినాడు.
 పూజారి యనుకూలముగా నున్నాడు. సమస్తము నేటివరకు
 శుభముగానే యున్నది. నీకు తప్పక కళ్యాణకాలము వచ్చి
 నట్లు కనఁబడుచున్నది. కక్కు వచ్చినప్పుడు, కళ్యాణము వచ్చి
 నప్పుడు ఆగదన్నారు, పెద్దలు. ఇంతకు నీ దినములు మంచివి

యని బహూకరించెను. "మామా! ఇది నీ చలవ గాని నా ప్రజ్ఞ యేమున్నది? నన్నొక యింటివానిం జేసినాడన్న ప్రజ్ఞ నీకు దక్కవలసియున్నది. నా మేనమామ బ్రతికి యున్నప్పటికిఁ జచ్చినవారిలో జమ. నీవే నా మేనమామవు" అని గణపతి ప్రత్యుత్తర మిచ్చెను. అనవుడు "సంచమి యెల్లుండేకదా! యెల్లుండి వుదయమున నీవు నా దగ్గరకు రా! ఉత్తరము వ్రాసి యిచ్చెదను. అది పుచ్చుకొని మహాదేవశాస్త్రి దగ్గరకు వెళ్ళు దువుగాని; వివాహ మగువరకు నీ వక్కడనే యుండవలెను. జాగ్రత్తనుమా! నోరుజారి ఎవరితోనైన రహస్యము బయలు పెట్టదవేమో?" యని హెచ్చరించి పుల్లయ్య వాని నంపెను. గణపతి పరమసంతోషముతో నింటికిఁ బోయి మరునాడుదయమున వానపల్లి కరిగెను. బుచ్చమ్మ పెండ్లి పలివెలలో శ్రీ కొప్పులింగేశ్వర స్వామివారి యాలయములోఁ జేయవలె నని నాగన్న తలంచెను. గాని, రాయప్ప దేవాలయములోఁ జేసి కొన్న వివాహము వలన వధూవరులకు ముచ్చటలు తీరవని గుడిలో పెండ్లి వల్లకా దనియు నైదుదినములు యథావిధిగ వివాహము జేయవలసినదనియు వ్యయ మంతయు, దానే చేయుదు ననియు నాగన్నయొక్క యత్తమామలతోఁ జెప్పి వారి నొడంబరచెను. అత్తమామ లొప్పుకొనగానే నాగన్నయు నొప్పుకొనెను. పుట్టింటకే తన కూతురు వివాహము జరుగుచున్నప్పుడు గంగమ్మ నిరుపచూనందముతో నొప్పుకొన్న దని వేరుగా వ్రాసునక్కఱ లేదుకదా! పలివెలలోనే వివాహము

జరుగును గావున నాగన్న స్వగృహమందు వివాహ ప్రయత్న మేమియుఁ జేయనక్కర లేకపోయెను. అప్పడములు వడియములు పెట్టించుట యరిసెలు వండించుట యటుకులు కొట్టించుట పందిళ్లు పాకలు వేయించుట మొదలగు సమస్త ప్రయత్నములు రాయప్ప తన పినతల్లి యొక్కయుఁ బినతండ్రొక్కయు పెత్తనము క్రిందఁ జేయించెను. నాగన్న పుత్రికను, భార్యను దీసికొని మాఘ శుద్ధ సప్తమినాడు పలివెల వెళ్ళ నిశ్చయించెను. పెండ్లికూతురైన బుచ్చమ్మ నాలుగేండ్ల పిల్ల యగుటచే లక్కపిడతలు లక్కబొమ్మలు కట్టబొమ్మలు మొదలగునవి తీసికొని, కందిపప్పు, బెల్ల పుముక్క మొదలగు నవి పట్టుకొని తన యీడు పిల్లలతో తఱచుచుగా నాడుకొనుటకుఁ బోవుచుండును. షష్ఠినాడు సాయంకాల మా బాలిక పుల్లయ్యగారి యింటిప్రక్క నున్న యొక బ్రాహ్మణ గృహమున నాడుకొని నాలుగుగడియల ప్రొద్దువేళ మరల నింటికి బోవుచుండెను. ఆ బాలిక యొక్క రాకపోకలను మిక్కిలి జాగరూకతతోఁ గనిపెట్టుచుండిన పుల్లయ్య యామె యింటిగాఁ బోవుచుండుటఁ జూచి యదివఱకే తాను గొని యుంచిన కర్జూరపుపండు పొట్లము విప్పి యామె చేతికిచ్చి “అమ్మాయి! ఈ పండు తిను. మా యింటికిరా! ఆడుకొందువుగాని” యని యెత్తుకొని ముద్దుబెట్టుకొనెను. బుచ్చమ్మ కర్జూరపుపండుయొక్క యెరలోఁ బడి యది తినుచు మాటాడక యూరకుండెను. పుల్లయ్య యాబిడ్డ నెత్తుకొని “అమ్మాయి!

మీ యమ్మదగ్గరకు తీసికొని వెళ్ళనా ? రా !” యని చల్లగాఁ
 మాటలు చెప్పుచుఁ దా నదివఱకుఁ గుదిచ్చి యుంచిన బండి
 మీఁద నెక్కించి బండి కీ ప్రక్క నా ప్రక్క రెండు గుడ్డలు నీటి
 మిక్కిలి వేగముగా బండి తోలుమని బండివానితోఁ జెప్పి
 “బుచ్చమ్మ ! నీకు లక్కపిడతలు కొని యివ్వనా ? మంచి పరికణ్ణ
 గుడ్డ లున్నవి. నీవు గుట్టించుకొని కట్టుకొంటావా ?” యని
 యిచ్చకము లాడుచు, “ఖర్జూరపువండు తీనిన వెంటచే మిఠాయి
 పొట్లము చేతి కిచ్చి యేదో విధముగా నేమవకుండా రాత్రి నాలుగు
 గడియ లగునప్పటికి వానిపల్లి తీసికొనిపోయి మహాదేవశాస్త్రి
 గారి యింటిదగ్గర బండి ఏగెను. పూజారి గుడిలో సిద్ధముగా
 నుండెను. మహాదేవశాస్త్రిగారి యొక్క యేర్పాటుచేత రెండు
 కాగడాలు సిద్ధముగా నుండెను. భజనత్రీలు నచ్చి కూర్చుండిరి.
 మహాదేవశాస్త్రి యానాటి యుదయముననే గణపతిని దన
 యింటనే పెండ్లి కుమారుని చేసెను.

బుచ్చమ్మ బండిలోన సిద్ధుర పోయినందున నామెను
 భుజముమీఁదఁ బాడుకొనిఁ బెట్టుకొని ఫుల్లయ్య మహాదేవశాస్త్రి
 యింటికిపోయి యతనిం బిలిచెను. గణపతియు మహాదేవశాస్త్రియు
 నత్యంత సంతోషముతో నాతని నెదుర్కొని నిర్విఘ్నముగా
 బాలికం దోడి తెచ్చినందుకు వానిని గడుంగడు బ్రశంసించిరి.
 అప్పుడు ఫుల్లయ్య మహాదేవశాస్త్రిం జూచి “ ఏమోయి ! నీవ్యా
 ప్రవాన మెవరు చేయుదురు ? ఆ మాట నీతోఁ జెప్ప మఱచితిని.

అందు కెవరినైనా గుదిర్చితివా లేదా ?” యని యడిగెను. ‘ నీవు మరచిపోయినావు గాని నాకా మాట జ్ఞాపక మున్నది. కన్యధార పోయుటకు దంపతులను సిద్ధము చేసి యుంచినా ’ నని యతఁడు బదులుచెప్పెను. ‘వహవ్యా! మహాదేవశాస్త్రి యంటే సామాన్యుడా ? బృహస్పతి వంటివాఁడవు నీవుండగా మాకు లోటు జరుగునా ? ఇంతకూ మీరు పెట్టిన మహూర్తము మంచిది. ముహూర్త బలిమిచేతఁ బిల్ల దొరికినది గాని, లేకపోతే సామాన్యముగా దొరకునా ? కాని, కన్యాప్రదానమునకు సిద్ధమైన దంపతు లెవరు ? ’ అని పుల్లయ్య యడిగెను. మహాదేవశాస్త్రి యిట్లనియె.

“ఎవరేమిటి ? మా గ్రామములో మంగళంపల్లి సర్పయ్య యనే యొక బ్రాహ్మణు డున్నాఁడు. ఆయనది కృష్ణాతీరము కాపురము. మునుపు కొన్నా శృమలాపురములో నీళ్ల కావళ్ళు మోసినాఁడు. అక్క డుండఁగా సరసాపురము నుంచి బ్రాహ్మణ విశంతు వొకరై లేచివచ్చినది. అది తలవెండ్రుకల విధన ; అమలాపురములో నున్నప్పుడే దానిని వీ డుంచుకొన్నాఁడు. దానికి కొంత కాలమునకు కడుపై నది. బిడ్డను చంపివేయుట కిష్టములేక, ఆ గ్రామము విడిచి దంపతుల మని చెప్పుకొని వారికిఁడఁ బ్రవేశించిరి. అబిడ విధవా రూపముం దీసివై చి పసుపు రాసుకొని కుంకుమబొట్టు పెట్టుకొని నారంభించినది. వాళ్ళ కిప్పు డిద్దరు పిల్ల లున్నారు. వారు దంపతులే యని మేముకూడ

మొదట నమ్మినాము. తరువాత నాకీ రహస్యమంతయు నమలా పురపు బ్రాహ్మణుఁ డొకఁడు చెప్పినాడు. అది విని నరసయ్యను సిలిచి యడిగినాను. లేదు లేదని మొదట బొంకినాఁడు కాని చివరకు నా రెండు కాళ్ళు పట్టుకొని యేడ్చి బ్రతిమాలుకొన్నాడు. స్వాములవారి పేర వ్రాసి ఆక్షపత్రిక తెప్పించి డొక్క బ్రద్దులు చేసెద నని నేను వానిదగ్గర పది వరాలు సొమ్ము గుంజుకొని రహస్యము బయటబెట్టక కాపాడినాను. వాఁ డిప్పుడు నగ్న ప్రచ్ఛాదనలు చుట్టుప్రక్కల పది పన్నెండు గ్రామములలో పట్టుచున్నాఁడు. నా మాటంటే చాల గౌరము. నేను గీచిన గీటు దాటఁడు వాఁడు. నేను చెప్పినట్లు చేయఁగలడు. ఆ దుష్టు లిద్దఱు గూర్చుండి కన్యాదానము చేయ నొప్పుకొన్నారు. ”

“ సరే ! చాల బాగున్నది. వారికిఁ ద్వరగా వర్తమాన మంపండి ! పిల్ల నిద్రపోయినది. ఈ సమయములోకీ గబ గబ ముడివేయ వలెను. లేచిన పక్షమున నేడ్చునేమీ ! రండి దేవాలయములోనికి ” అని పుల్లయ్య వారిం ద్వరపెట్టెను.

గణపతికి మెడలోఁ బెద్ద జందె మొకటి పడుటే ప్రధానము గాని కన్యా ప్రదానము తల్లిదండ్రులే చేయవలె నను పట్టింపులేదు. అప్పుడు వారందఱు దేవాలయమునకుఁ బోయిరి. తొలుత గ్రహించిన రెండు రూపాయలకుఁ దోడుగా మఱి రెండు రూపాయలు వచ్చునను నాసతో నర్పకు డచ్చటనే గూర్చుండెను. మంగళంపల్లి నరసయ్య పుత్రకళత్ర సమేతుఁడై

వచ్చి కన్యాప్రదానమునకు సిద్ధముగఁ గూర్చుండెను. భజంత్రీలు మేళముసేయ నారంభించిరి. మహాదేవశాస్త్రి పుల్లయ్య చేసిన తంత్రము సఫలము చేయుటకై మంత్రములు చదువ నారంభించెను. అంతలో బుచ్చమ్మ బాజాల చప్పుడువలన మేలుకొని “మా అమ్మేది ! నన్ను మా అమ్మదగ్గరికి తీసికొనివెళ్ళు !” అని పెద్దపెట్టన నేడ్వ నారంభించెను. పుల్లయ్య మిఠాయి పొట్ల మిచ్చెను. అఱుటిపం డీచ్చెను. బెల్లపుముక్క జూపెను ; కాని యవి యామె యేడ్పును నివారించలేకపోయెను. బ్రతిమాలెను ; బెదరించెను ; ప్రాణము విసికి రెండు చెంపకాయలు కొట్టెను. ఎన్ని చేసినను బుచ్చమ్మ యేడ్పు మానలేదు. విఘ్నేశ్వరపూజ నిమిత్తము పశ్చిములో బోసిన బియ్యము బుచ్చమ్మ క్రిందఁ బడి దొర్లి యేడ్చునప్పుడు కాళ్ళతో దన్ని పారబోసెను. ఈ యేడ్పు వల్ల జూడవచ్చిన వారు పిల్లలు దొంగతనముగా దీసికొని వచ్చినట్లు దెలిసికొని వివాహము చెడగొట్టెదరేమో యని గణపతి గుండెలు పీచు పీచు మనెను. తన కేదైన చిక్కు వచ్చు నేమో యని పుల్లయ్య భయపడెను. కుశాగ్రబుద్ధియైన మహాదేవశాస్త్రి సమయోచితముగా నాలోచించి దేవాలయము యొక్క వీధితల్పులు గట్టిగా మూసివేయించి పిల్లదాని యేడు పెన్సరికి వినబడకుండ గట్టిగా మేళము చేయు మని భజంత్రీలతోఁ జెప్పెను. వారు గట్టిగా వాయిచి యొకరిమా టొకరికి వినబడకుండఁ జేసిరి. పిల్లయేడ్పుగాని మహాదేవశాస్త్రి మంత్ర

ములుగాని యెవరికీ వినబడలేదు. ఏడ్చి యేడ్చి పిల్ల నేలఁ బండు కొని నిద్రపోయెను. కదిసినయెడల మరల లేచి గోలసేయు నేమో యను భయమున దానిని లేపక పండుకొని యుండగానే గణపతిచేత మహాదేవశాస్త్రీ మంగళసూత్రములు కట్టించెను. నిద్రించుచుండగా గణపతి బుచ్చమ్మ తలమీద తలంబ్రాలు పోసెను. కాని బుచ్చమ్మ తలంబ్రాలు తనమీద పోయునట్టి భాగ్య మబ్బలేదని యతఁడు విచారించెను. ఏలాగో యొకలాగున వివాహమయ్యెను. మూడు పోచలు జందెము వడలిపోయి దూడ కన్నెనంటి పెద్దయజ్ఞోపవీతము మెడలోఁ బడెను. మంగళస్నానము చేయించినట్లు కనబడ దేమని పూజారి ప్రశ్నవేయగా మహాదేవ శాస్త్రీ “మా యింటిదగ్గఱ మంగళస్నానములు చేయించి తీసి కొని వచ్చినామయ్యా! మంగళస్నానములు లేకుండ నేను వివాహము సేయింతునా?” యని యతఁడు తిరస్కారభావముగా బలికెను. “జడ జడపాశముగానే యున్నదే, మంగళ స్నానము లెల్లు చేయించితి” వని యతఁడు మరలఁ బ్రశ్న చేయఁగా “జడ విప్పకుండగనే చేయించితి” నని బదులు చెప్పి యతని రెండు రూపాయ లతని కిప్పించి, ఫలప్రదానము విశిష్టాద్వైత తాంబూల మతని కిప్పించి వాగ్బంధము చేయించెను. వివాహము సంపూర్ణమయ్యెను. బాలిక నడుమ నడుమ “అమ్మా!” యని యేడ్చుచు మరల నిద్రావశమునఁ గన్నులు మూయు చుండెను. బిడ్డను భుజముమీద బెట్టుకొని పుల్లయ్య మహా

దేవశాస్త్రి యింటికి వెళ్ళి యక్కడ నొక మంచముమీద దానిని బండుకొనపెట్టి తాను గణపతియు మహాదేవశాస్త్రియు మంగళం పల్లి సరసయ్యయు గలసి భోజనము చేసిరి. భోజన మగునప్పటికి రెండుజాముల రాత్రి యయ్యెను. గణపతిని రెండు మూడు దినముల నర కక్కడనే యుండుమని చెప్పి పుల్లయ్య బుచ్చమ్మచు దీసికొని బండి కట్టించుకొని మరల స్వగ్రామమునకు బయనమై పోయెను.

అక్కడ దీపాలవేళకు బిడ్డయింటికి రానందున గంగమ్మ చుట్టుప్రక్కల యిండ్లకుఁబోయి “మా పిల్ల మీ యింటికి వచ్చినదా ? మీ యింటికి వచ్చినదా ?” యని యడిగెను. మా యింటికి రాలేదని కొందరు, వచ్చి యాడుకొని నాలుగు గడియల ప్రొద్దువేళనే వెళ్ళిపోయిన దని మరికొందరు చెప్పిరి. అంతింతకు గంగమ్మకు భయమయ్యెను. కన్నుల నీరు పెట్టుకొనుచు గ్రామము నాలుగు మూలల వెదకెను. ఎవ్వరింటను బిడ్డ కనబడలేదు. నాగన్న కా వర్తమానము తెలిసి యతఁడు గూడ పరుగు పరుగున వచ్చి గ్రామమందలి గృహము లన్నియు వెదకుటయే గాక దొడ్లు, పొలములు, తోటలు, నూతులు, గోతులు వెదకెను.

అక్కడ వెదకినను బిడ్డ కనబడలేదు. బిడ్డ నెవ్వరో ద్వేషముచేతినో కాళ్ళనున్న చిన్న యంబెల కాసపడియో చంపి పారవైచి యుండురని నిశ్చయించి యాలుమగలు మిగుల దుఃఖింప జొచ్చిరి. చుట్టుప్రక్కల వారందరు వారి

నూరడింప వచ్చిరి. అన్నము వండుకొనక పొరుగువారు తమ యింటిలోఁ దినుమని బలవంత పెట్టినను దినక మూఁడుజాముల రాత్రవరకు శోకించి దుఃఖభారము చేతను నిద్రాభారము చేతను తెల్లవారు జామునఁ గన్ను మూసిరి. ఆ ప్తబంధువులు మృతి నొందుదురుగాక; సగ్వస్వము నప్తవకాఁగాక! మనుష్యుఁడు త్సుట్టి సాసానిద్రలకు మాత్రము లోఁబడక తప్పుదుగా! నాలుగు గడియలు వారికి గాఢమగు నిద్రపట్టెను. అప్పుడు ఫుల్లయ్య బుచ్చమ్మను భుజముమీఁదఁ బండుకొనఁబెట్టుకొని యెవ్వరు జూడకుండ నామెను నాగన్నగారి వీధి యరుఁగుమీఁద బండుకొనఁబెట్టి పోయెను. బుచ్చమ్మ నిద్రావశమున నొడ లెరుఁగక యాయరుఁగు మీఁద గొంతసేపు పండుకొని మెలకువవచ్చి “అమ్మా!” యని పిలిచి గట్టిగా నేడువఁ జొచ్చెను. అప్పుడు నాగన్నకు మెలకువ వచ్చెను. అతిడు తలుపు తెఱచి చూచునప్పటికి వెనకఁబోయిన తీఁగ కాళ్ళకుఁ దగిలినట్లు తనయరుఁగుమీఁదనే కనఁబడెను. “పిల్ల దొరికినది. పిల్లదొరికినది లేవవే!” యని కేకలు వేయుచు బిడ్డ నెత్తుకొని ‘అమ్మాయి! యెక్కడికి వెళ్ళినావు? ఎవరు ఊసుకొని వెళ్ళినారు?’ అని యడుగుచు లోపలకు దీసికొని పోయెను. గంగమ్మ భర్త కేకవిని, కలనరపడుచు లేచి “ఏదీ నా చిట్టితల్లి వచ్చిందా?” యని విసవిస భర్తకడకుఁ బోయి యాతని చంకనున్న బిడ్డను దా నెత్తుకొనెను. తల్లిం గాఁగి లించుకొని బిడ్డయు, బిడ్డచు గాఁగిలించుకొని తల్లియు నేడ్చిరి.

అంతలోఁ జుట్టు ప్రక్కలవారందరుఁ జేరిరి. అప్పుడు తూర్పునఁ దెల్లవారెను. కాకులు కూయఁ జొచ్చెను. బుచ్చమ్మ మెడలో మంగళసూత్రము లగుపడెను. “ఇవిగో! దీని మెడలో మంగళ సూత్రము లున్నవి. ఎవరో తీసుకొని వెళ్ళి దొంగపెండ్లి చేసి కొన్నారు కాఁబోలు! ఎవరో గాదు. మాయచచ్చినాఁడు గణపతిగాడే యింతపని చేయగలవాఁడు. వీడి వెళ్ళి పెడాకులు గాను! ఎంతపని చేసినాఁడు. ఇవిగో! చూడండి పుస్తెలు!” అని గంగమ్మ మంగళసూత్రములు భర్తకుఁ దమ్ముఁ జూడవచ్చిన వారికిఁ జూపించెను. చూచి నాగన్న “బొనాను! ఇదిగో కాళ్ళకు బసుపు కూడ కనబడుచున్నది. కన్నుల కాటుక గూడ కనబడుచున్నది. పిల్ల యేడుపు వలన కొంతవరకు కాటుక కరిగి పోయినది. పాప మెంత యెచ్చినదో యెంత బెంగ పెట్టుకొని నదో! “అమ్మా! నిన్నెవరు తీసుకవెళ్ళినారు?” అని కూతుఁ నడిగె. “మూఁడెండ్ల పిల్ల యగుటచే బుచ్చమ్మ మాటలు సరిగ రాక “వోరోబ్బి బన్నిమీద తీచికెళ్ళాడు.” అని బదులుచెప్పెను. ఆమెను గణపతియే తప్పక తీసికొనిపోయి దొంగపెండ్లి చేసికొని యుండునని యచటివారందరు నిశ్చయించిరి. నాగన్నకు దుఃఖము కోపము మనంబున మల్లడిగొని నందున నవి యాపుకొనలేక పండ్లు పట పట గొరుకుచు “నోరెరుగని బిడ్డను దొంగతనముగా తీసి కొనిపోయి పెండ్లి చేసికొని వీడు గృహస్థుడు కాదలచుకున్నాడు కాఁబోలు! వెధవ పెండ్లి. బోడి పెండ్లి. ఆ వెధవ బ్రతుక్కు

గృహస్థాశ్రమముకూడానా? ఆ పాదముండకొడుకు ఘోటక
 బ్రహ్మచారియై చావనలసిందే కాని పెండ్లి కానిత్తునా? ఈపెళ్ళి
 పెళ్ళికాదు. ఆ వెధవ కిది పెండ్లాము కాదు. ఇదిగో! పెండ్లి
 పెడాకులు చేసినాను. నా కూతురికి నేను తిరిగి పెండ్లిచేయక
 మానను " అని మంగళసూత్రములు పుట్టుకున్నది దెంచి నాట
 వైచెను. అక్కడ జేరినవారిలో నన్ను నద్దా పని చేయవద్దని
 కొందరు, తుంటిపని చేసినందు కా వెధవ కా కిడు కావలసినదే,
 యని కొందరు. శాస్త్ర మొప్పుదని కొందరు, శాస్త్రము లేకు
 చ్చుబండలు లేవు, దొంగపెండ్లికి శాస్త్రమున్నదా? యని మరి
 కొందరు దోచిన చొప్పున బలుక జొచ్చిరి. ఆ పలుకులువిని
 నాగన్న యిట్లనియె " ఆ శాస్త్రము చెప్పుగలవాఁడెవడో
 రమ్మచు, నాకుడుపు మండిపోవునున్నప్పుడు ఆ శాస్త్ర మెందుకు.
 మీ శాస్త్రాలు గీస్తాఁడు తుంగలో ధూరతొప్పు తాను. శాస్త్రాలు
 దొంగపెండ్లి చేసుకోనుచి చెప్పినవా యేమిటి? స్వాములవారు
 వెలివేసినప్పుడు చూచుకుండాములే. ఇదివరకు నేను నా పిల్ల
 నెవరి కిమ్మదలచుకొన్నానో యతనికే యిచ్చివేసెదను. చూచు
 నా దెబ్బ. నా కూతురికి తిరిగి పెండ్లిచేయుటేగాదు. గణపతి
 గాడు కంటి కగపడ్డాడా, చంపి, నెత్తురు బొట్టు పెట్టుకొంటా నను
 కోండి. నరసింహమూర్తి హీరణ్యశిఖిని చంపి ప్రేగులు మెడలో
 వేసికొన్నట్లు వాడి ప్రేగులు నేను దండెముగా వేసికొనకమానను.
 సర్కారువారు నన్ను రిదీసినను సరే. ఆ వెధవను నేను చంపక
 మానను. ఈ మారు వచ్చినాడుటే చచ్చినా డన్నమాటే "

అతడాలా గనుచుండ గంగమ్మ కంట దడిపెట్టుకొని గద్దన స్వగముతో నిట్లనియె. “ ఒక్కొక్కగా నొక్క పిల్లగదమ్మా! అచ్చటా ముచ్చటా దీనివల్ల మాకు తీరు ననుకొన్నాము. సుఖముగా మే మిద్దరము పీటలమీఁద గూర్చుండి చేతులార బిడ్డను కన్పాదానము చేయవలె ననుకొన్నాము. ఇంతలో నాయచచ్చినాఁడు మారీచుడులాగ నచ్చి వాడి పెండ్లి పెడకులుగాను, వాడి దుంప తెగిపోవు ! వాడి కల్యాణం నేలబడ ! నా పిల్లకోసం నేను నిన్న రాత్రి యేడ్చినట్లు వాడితల్లి వాడికోసం యెప్పు డేప్పునో, వాడి గూన దంప ; వాడి తల్లికడుపు మాడ, వాడింట పీనుగు వెళ్ళు, మా కండ్లలో దుమ్ముపోసి మాణిక్యములాగు ఆడుకొనుచున్న దానిని యెత్తుకొనిపోయి ఘనైక్యటినాడమ్మా. వీడి తాడు కోటి పల్లి కేవులో ఘటుకు పటుక్కుని తెంప ! వాడి పిండాకూడు సిల్లులు తినిపోవు. వాడి నంశము నిర్వంశముగాను. అంతంత మాటలాడకూడ దంటానేమో మీగు. మేము వాడిచేతి వాడి తల్లిచేత మహాకష్టాలు పడిపడి యున్నాము. అందుచేత నా ప్రాణం విసిగిపోయింది. ఆ చండాలుడు ముండాకొడుకు నే నున్న పుటికి తప్ప లేదు.”

అనుచు గంగమ్మ గంగావ్రవాహమువంటి శాపవరం పరను నోటనుండి వెలివరచుచుండ నాగన్న తన తిట్లచేత నామె తిట్లకు వన్నె వెట్టుచు గొంతు బొంగురుబోవునట్లు మేనల్లుని చంపును నని తోడబుట్టిన పడుచుని జంపివేయుదు నని

ప్రతినలు సలుపుచు వీధి ప్రహార నాటకములో నరసింహమూర్తి చిందులు త్రొక్కినట్లు చిందులఁ ద్రొక్కి పరుగు లెత్తినట్లు పరుగు లెత్తెను. నరసింహమూర్తిని బట్టకొన్నట్లు చూడవచ్చినవారాయనను బట్టకొని నాటకము సమాప్తమైన దని ప్రేక్షకులొక్కొక్కరే వెడలిపోయిరి. అన్నగారి ప్రతిజ్ఞలను, నదినెగారి తిట్లను గణపతియొక్క తల్లి ప్రక్కఁగఱి దొడ్డిలోనుండి విని, తన సోదరుఁడు కొడుకుం జంపివేయు నేమో యని భయపడి చప్పు చప్పున సోదర జ్ఞాతి యగు పుల్లయ్య యింటికిఁబోయి "పుల్లయ్యన్నయ్యా! నా మాటేమి చెప్పినావురా, నాయనా! గణపతిని మా వాడు చంపి నెత్తురు బాట్టు పెట్టుకుంటా నని ప్రతిజ్ఞ చేసినాడు. నా బిడ్డను బ్రతికించరా, నాయనా! నాకు పుత్రభిక్షము పెట్టరా నాయనా! నే నేమి జేతునోయి పుల్లయ్య తండ్రీ! నా గణపతిని నా కప్పగించవోయి పుల్లయ్యతండ్రీ! ఈ పెండ్లి వాడి ప్రాణముకోసమొచ్చింది గాబోలునోయి నాయనా? పెండ్లి లేకపోయినా బ్రతికిపోదువోయి తండ్రీ! వా డెక్కడున్నాఁడో చూపించవోయి తండ్రీ! వాడు కనబడకపోతే నేను బ్రతకలేను, నాయనా!" యని పలునిధముల విలపించి వానిని రక్షింపుమని వేడికొనెను. ఆమె దీనాలాపములువిని పుల్లయ్య "ఓసి వెట్టి ముండ! నీ వింత తెలివితక్కువదానవు గనుకనే వాండ్లు నిన్నీ లాగున యేడిపించినారు. నాగన్న పరవళ్లు తొక్కగానే సరటే? చంపుతా ననగానే చంపగలడా? నెత్తురు బాట్టు పెట్టుకోగలడా?

ఈ యవక తవక కూతలకు కోతలకు వట్టి వెట్టిముండవు గనుక నీవు భయపడు చున్నావు కాని యెఱిగిన వా రెవ్వరు భయపడరు. 'వెధవ నాగన్న కాబోలు వెలదిమగఁడు' అన్నట్లు నాగన్న సంగతి యెవ్వ రెఱుగరు. వీరు గణపతిని చంపితే సర్కారువా రురితీయక మానుదురా? భయపడకు వెళ్ళు. గణపతి ప్రాణానికి నా ప్రాణ మడ్డమువేయగలను. ఏ భయము లేదు. మంగళ సూత్రాలు తెంపివేసినాడు గాబోలేమి? తెంపనీ తెంపనీ! కోర్టులో వ్యాజ్యము వేసి నాగన్న తాడు నేను తెంపుతాను. నీవు వెళ్ళు భోజనముచేసి, మాయింటికి రా. గణపతిని నేను తీసికొనివచ్చి నీ కప్పగింతునులే'' యని ధైర్యము చెప్పి యామెను పంపెను.

పంపి, యానాటి సాయంకాలము బయలుదేఱి పుల్లయ్య వాసపల్లి వెళ్ళి మహాదేవశాస్త్రి యింట మనుకుడువు పెండ్లి కొద్దుకై యున్న గణపతిని జూచి మేనమామ యాడీన నాటక మంతయు దెలిపి యిట్లనియె,—

"నీ మేనమామ మోటముండకొడుకు. నీవు కంటబడి తివా చప్పున దుడ్డు కఱ్ఱతో బుఱ్ఱ బద్దలు కొట్టగలఁడు. నెత్తి పగిలెనా ప్రాణము పోగలదు. తల్లి కొక్కడవు. ఆ ముసలి ముండ నిన్నే నమ్ముకొని యున్నది. కనుక నీవా గ్రామము పది దినములదాక రావద్దు. కాని మీ యమ్మ నిన్ను చూడవలెనని యేడ్చుచున్నది. దానినే నీ దగ్గరకు పంపించెదను. పిల్ల పుస్తెలు తెంపివేసినా డని విచారింపకు! నే నెక్కడో నొక

వేసినాడు. వాడిచేతులు పడిపోను! పోనీ విచారించకు, నాయనా పెండ్లి కాకపోతే బ్రహ్మచారివై యందువుగాని, నాకంతములో ప్రాణ మున్నట్లయిన నీన్నేదో విధముగ గృహస్థుని చేయక మానను; నీవు బెంగ పెట్టకోకు" అని యూరడబలికి గణపతిని ముద్దు పెట్టకొని, యతఁడు దోడ్కొనిపోవ మహాదేవశాస్త్రి గారి లోపలికిఁ బోయి శాస్త్రియొక్కయు, వారి యూరడువాండ్ర యొక్కయు సన్మానము బడసి యా పూట సచ్చట నత్తెసరు పెట్టికొని భోజనము చేసెను. భోజనానంతరమున మాతాపుత్రులు తమ భవిష్యజీవనమును గూర్చి గట్టిగా నాలోచింపఁ దొడఁగిరి. పనుఁగులమహాలలో నున్న పక్షమున మేనమామ తప్పక చంపి వేయు నని భయము పుట్టెను. మఱియొక చోటికిఁ బోయిన పక్షమున నక్కడ జీవనోపాధి యెట్లని సుశయము పొడఁపెను. ఆ పూట వారి కాలోచనలు తెగలేదు. నాటి రాత్రియు మరు నాడును గూడ వా రా విషయమై యాలోచించిరి గాని యిద మీతమని నిర్ణయింపలేక పోయిరి.

పదిహేనవ ప్రకరణము

గణపతి మేనమామకూతుఁ నెత్తుకొని పోయి దొంగ పెండ్లి చేసుకొనుటచేత నతఁడు నీచుఁ డని చదువరులు తలంచు

నున్నా రేమో యని భయమగుచున్నది. ఇతర చారిత్రముల బట్టి యతఁడు నీచుఁడో ఘనుఁడో చమవరులు నిర్ణయింపనగును గాని, యీ వివాహముచేతనే నీచుండని నిర్ణయింపరాను. ఏలయన దమకు గూర్చునట్టి కన్యల దొంగిలించుకొనిపోయి పెండ్లియాడిన వారిలో గణపతియే ప్రప్రథముఁడు గాఁడు. ఈతనికంటె బూర్వులనేకులు గలరు. కలరని చెప్పినంతమాత్రమునే కథకునిపై గౌరవము కలిగి యాతని వాక్యంబులు పరమప్రమాణంబు లని విశ్వసించునట్టి మంచి కాలము గతించుటచేతను దగిన దృష్టాంతములు, నుదాహరణంబులు చూసినం గాని యెట్టివారి మాటనైన జిన్నపిల్లవాఁడు సైతము నమ్మని పాడుదినములు వచ్చి యుండుట చేతను నట్టివారు పూర్వులనేకులు గల రని రుజువు చేయుటకుఁ గొన్ని యుదాహరణము లిచ్చుట మంచిది. ధర్మసంస్థాపనంబు జేసి శిష్టజనుల ననుగ్రహించి, దుష్టజనుల నిగ్రహించి, భూభారమడంచు తలంపున శ్రీమన్నారాయణాంశమున మహీమండలమున యదుకులమున నవతరించి, కంసశిశుపాల దంతవక్త్ర జరాసంధ ప్రముఖులైన దుష్టుల బరిమార్చి, బ్రహ్మూరి రాజుని దేవర్షి గణములచేతను, భీష్మాదులచేతను గొనియాడబడన వాసుదేవుడు విదర్భరాజు శిశుపాలున కీయ్యఁ దలంచిన రుక్మిణి నెత్తుకొనిపోయి వివాహము జేసికొనుట జగత్ప్రసిద్ధమే కదా! మహేంద్రుడు పుష్కలవర్త మేఘములతో వచ్చినను వాని నొక పూరికైనఁ గొనక ఖాండవవన మగ్ని హోత్రున కర్పించిన దైర్య సాగ

రుండును, నివాతకాలకేయాది దానవులను నిర్జించిన మహాధనుర్ధరుడును, ముక్కంటిని గెలిచి పాశుపత మహాస్త్రమును గైకొన్న బాసలశాలియు, గాండీవ మను తేప్పచేత కారవసేనాసముద్రము నీడిన మేటికోవిదుండును, తాను మూర్ధాభిషిక్తుండు గాకున్నను దేవేంద్రుని యనుగ్రహమునఁ గిరీటంబు సంపాదించి కిరీటి యను సార్థక నామము బడసిన విఖ్యాతుండును నగు పాండవమధ్యముఁ డరునుండు వాసుదేవుని చెలియలగు సుభద్ర నెట్లు వివాహమాడె ? శ్రీకృష్ణ బలరాములుం దక్కిన యాదవులు నింటలేని సమయంబున సుభద్రను దొంగతనముగా దీసికొనిపోవలేదా ? తన మార్గము నవరోధించిన యాదవులను దండింపలేదా ? కురుకుల శిఖామణి యని చెప్పదగిన దుష్ట్యంతుడు కణ్వమహాముని యాశ్రమముజేరి, మాయలు మర్మము లెరుంగని శకుంతలను మచ్చికచేసి ; యిచ్చకములాడి మనసు మెత్తపరచి, పెంపుడు తండ్రి యింటలేని తరి నామెను జేపట్టలేదే ? అవి యెవ్వ గెరుంగని రహస్యములు ? ఈ పురాణపురుషుల మాట యటుండనిచ్చి సామాన్యుల విషయ మింనుక విచారితము. వత్సదేశముల కధీశ్వరుండైన యుదయనమహారాజుకానొక కారణంబున నుజ్జయినీ పురాధీశ్వరుండైన ప్రద్యోతన మహారాజు నింటఁ గొంత కాలముండి యాతని కూతుఁ రగు వాసవదత్తకు గానము నేర్పుటకై యామె తండ్రిచేత నియుక్తుడై, రాగములు నేర్పుటకు మారుగా ననురాగంబు నేర్పి యెట్టకేలకు నామెను దన

వశము జేసికొని యర్థరాత్రమునఁ గోట గోడలు దాటిచి తీసికొని పోయి పరిణయము జేసికొనెను. నరనారాయణాంశ సంభూతు లగు సార్థవాసుదేవులును, సుత్తనుక్షత్రియుడైన వత్సరాజును, వివాహము నిమిత్తము కక్కుర్తిపక్షి దొంగపనులు చేయఁగాఁ దనకుఁ బెండ్లికాదను భయమున గణపతి నంకినాడు కక్కుర్తిపక్షి పిల్లనెత్తుకొని పోవుట తప్పా? కృష్ణార్జునులు రాక్షసనివాహములు చేసికొని రనియు, దుష్కృతుడు గాంధర్వవివాహము చేసికొనె ననియు, శాస్త్రము లా వివాహము లంగీకరించు చున్న వనియు మీ రనవచ్చును. మహాపురుషులు చేసిన యపరాధములకు మహాగు లేదో గతి కచ్చీచిరి. గాని మా గణపతి చేసిన పనియే చేసిరి. వారి కార్యములు దోషములైన పక్షమున వీని కార్య ములును దోషము లగును. వారి వివాహములు నిరుషము లయిన పక్షమున వీని వివాహము నిరుష మగును.

ఇది యటు లుండనిండు. గణపతియొక్క భవిష్యజ్జీవితమును గూర్చి విచారితము. నూతాపుత్రులు చూడుదినము లహోరాత్రములు విచారించి, పౌర్వాసర్యములు బరీక్షించి, యశాగాముల నరసి, ముచిచెడ్డలు మదిలో దర్శించి, మహా దేవశాస్త్రీ యొక్క యాలోచనం గూడఁ గైకొని యేనుఁగుల మహాలు విడిచి, వానపల్లి గ్రామమున నివాసము చేయుటకు సిరారణ చేసిరి.

తరువాత వానపల్లిలో జీవన మెటులు జేయవలె నని ప్రశ్న వచ్చెను. వచ్చుటయు తిల్లి కుమారుని జూచి 'నాయనా! యాయవారము జేసికొని బ్రతుకవచ్చును. అక్కడ మాత్రమిప్పు డందల మెక్కుచున్నామా యేమిటి? రెండు పొట్టలు గడవక పోవునా? బ్రతికితే బలుసా కేరుకొని తినవచ్చును. ఆ దుర్వార్లుని చేతిలో బడకుండ మరెక్కడ నున్నను మంచిదే దుష్టులకు దూరముగా నుండు మన్నార్లు పెద్దలు!" అని చెప్పెను. చెప్పుటయు గణపతి చివాలున లేచి "నేను యాయవారము చేయును. ఎల్ల కాలము యాయవారమేనా? నేను వట్టి పనికిమాలిన వెధవ ననుకొన్నావా యేమిటి, యాయవారము చేయుటకు? ఈ యూరిలో బడి లేదు. ఇక్కడ బడిపెట్టి చదువు చెప్పుదును. నాలుగు రోజుల నుండి నేను చూచుచున్నాను. పిల్లలందరు గాడిదల లాగున తిరిగి చెడిపోవుచున్నారు. వాళ్ళందరిని శాగు చేయవలె నని యున్నది. చెంబు మూల పడవైచి బెత్తము చేతితో పుచ్చుకోవలెను. ఇదే నా వృత్తి. ఈ యూరువాడుకూడ బడిపెట్టు మని నన్ను బలవంత పెట్టుచున్నారు. మహాదేవశాస్త్రి గారు కూడ ఆమాటే అన్నారు. ఆయన నాకు విచాహ విషమములో యెంత యుపకారము చేసినారు! గనుక వారి గ్రామము నకు నే నీ యుపకారము చేయక తప్పదు. గనుక నీవు మన యూరు వెళ్ళి సాహూను తెప్పించు. ఆ నాగన్నగా డున్న గ్రామంలో మన ముండకూడదు. వాడు వట్టి దుర్వార్లుడు. ఆతని మొగం

చూచినవారి కన్నము దొరకదు. ఈ గ్రామములో హాయిగా నుండవచ్చును." అనవుడు "సరే మంచిది. ఆలాగే చేయవచ్చు" నని నాటి మధ్యాహ్నము బయలుదేరి యామె యేసు గుల మహాలు వెళ్ళెను.

వెళ్ళి పుల్లయ్యను గలిసికొని యతని సహాయమున నొక బండి దెప్పించి దానిమీద తన సామాను లన్నియుఁ బడవై చెను. ఆ సామాను లెవ్వయో చదువరులు తప్పక యెరుఁగ గోరుదురు. కాన నందు ముఖ్యమైనవి వేర్కొనుట సమంజసము. పాత్రసామానులు చెప్పఁదగిన వెవ్వియు లేవు. నరతంతు మహాముసి శిష్యుఁడైన కౌతుండును మునికుమారుఁడు యాచించ నచ్చి నప్పుడు రఘు మహారాజు వేనిలో నర్ఘ్యపాద్యములు పెట్టుకొని సంభావించెనో యా పాత్రలె వంటకు నీళ్ళకు వారి యింట నుపయోగపడు చుండుటచే నవి పొరుగుగూరునకు దీసికొని పోవఁదగినవి కావనిఁ యింటివారికిఁ గొన్ని, చుట్టుప్రక్కలవారికిఁ గొన్ని దానముచేసి తక్కిన సామానులు మాత్రమే యామె బండిలోఁ బెట్టెను. అవి యెవ్వి యన చాలచోట్ల తోలూడిపోయి రెండు మూఁడు చిల్లులుగల బోనముపెట్టె యొకటి. మూతలేని తాటియాకుల పెట్టె యొకటి, చెవులు విరిగిన వ్రాత రాచిప్పలు రెండు, చిల్లు లుండుటచే గూటిమైనము మెత్తిన యిత్తడి చెంబులు రెండు, యక్షయపాత్ర చెం బొకటి, యుప్పు పోసుకొను కర్ర తొట్టె యొకటి, యంచు జవయాడి మూలలు చిల్లులుపడిన

చేటలు రెండు, కట్ట సోల యొకటి, ప్రాత జల్లెడ యొకటి, జల్లెడ వలె తూట్లు పడిన ప్రాత కంబళి యొకటి. ఒకకోడు విరిగిపోయిన నులకమంచము కుక్కె యొకటి. కాడసగము విరిగిపోయిన యినుప గరిటె యొకటి. గ్రంథి యూడిపోయిన పీట యొకటి. బల్ల చెక్క యొకటి. ఒక సన్నెకల్లు. పొన్నూడిపోయిన రోకలి యొకటి. మరియు నాలుగు మూఁడు తాటియాకు బుట్టలు. రెండు మూఁడు వెదురుపేళ్ళ బుట్టలు గూడ నుండవచ్చును. ఈ సరుకులు బండిమీఁద వేయించుకొని యామె తాను సోదరుని గృహము వెడలివచ్చిన తరువాత తనకుఁ గుమారునకుఁ దల దాచుకొనుట కిల్లిచ్చి సాయముచేసిన యా యిల్లాలిని పలు తెరంగుల గొనియాడి యామెను వీడ్కొని పుల్లయ్య చేసిన మేలునకు వానిని గూడ కొంతతడవు ప్రశంసించి వానినిడ సెలవు గైకొని పుట్టినంటివారిఁ దలఁచి “వాండ్రు నా యునురుగొట్టి, పోకపోదురా! ఆఁడు పడుచు నేడిపించినవాళ్ళ వంశములు నాశనము గాకమానవు. దాని పుట్టిలుగూడ బుగ్గి యైపోవలె. నా యాశలాగె దాని యాశలుగూడ అడుగంటిపోవలె. దాని కడుపుకాలిపోవలె. దాని వాళ్ళందరు వల్ల కాటిచాలై పోవలె” అని తోచినట్లు తిట్టి “పుల్లయ్యతండ్రీ! యేసుగుల మహాలుకు నాకు ఋణము నేటితో దీరి పోయినది. ఈ పాటిమీఁదనే చావవలె ననుకొన్నాను. ఈ పాటిమీద నె మట్టి కావలె ననుకొన్నాను. మా వెధవ నాగన్న మూలమున, ఊరికి

దూరమై దేశాలపాలై దిక్కుమాలిన పక్షీనై పోవలసివచ్చినది. మా సంగతి కొంచెము కనుక్కో నా యనా? అన్నిటికీ నీవే మా "కని యేడ్చి బండియెక్కి పోయెను. గణపతి వానవల్లి పోలి మేరవద్ద కెదురుగ వచ్చి బండి తోలించుకొని మహాదేవశాస్త్రి గారి యింటి కరిగి సామాను దింపించి వారి పడమటింటి వెనుక పంచపాళిలో సెట్టించెను. మహాదేవశాస్త్రి వెనుక పంచపాళి వారికి బసగ నిచ్చెను. సన్యాసి పెండ్లికి జుట్టుదగ్గరనుంచి యెరు వన్నట్లు గణపతియొక్క సునారమునకు వండికొను కుండ దగ్గర నుంచి యెరువె. వంటకు రెండు మూడు కుండలు దాకలు మూకుళ్లు కొనుటకయిన వారి దగ్గర డబ్బులు లేవు. బండికిరాయి పుల్లయ్య యిచ్చినందున వారు సానూను తెచ్చుకో గలిగిరి. మహా దేవశాస్త్రి వారి పేదస్థితి నెరిగి రెండు మూడు కుండలు తెప్పించి వారి కిచ్చి మరునా డువయమున తనకు మిత్రులయిన బ్రాహ్మణులను గాపులను జేరబిలిచి యిట్లనియెను. "ఈ గణపతిగారు మన గ్రామములో బడి పెట్టదలచు కొన్నారు. ఆలాగున పెట్టు మని నేనే బలవంతం పెట్టినాను. మన గ్రామములో బడి లేక పోవుటచేత మన పిల్లలు చెడిపోవుచున్నారు. ఈయన చాలా పేదవాడు. అందుచేత మన మందరము ముందుగ గణపతి గారికి గావలసిన ధాన్య మీయవలెను. నా మట్టుకు నేను రెండుకుంచాల ధాన్య మిచ్చెదను. మీ రందఱు తల కొక కుంచెడు రెండుకుంచములు నిచ్చి పాప మా పేద బ్రాహ్మణుని

మన గ్రామములో నిలువండి. కలలా గిచ్చినందునల్ల రెండు విశేషము లున్నవి. ముందుగా బ్రాహ్మణునకు సహాయము చేసెడు వల్ల గలిగెడు పుణ్య మొకటి. మన పిల్లలకు విద్య వచ్చుట యొకటి. అందుచేత స్వలాభ మాలో చించుకొని గాని పుణ్యము వచ్చునని కాని మన మీ సాయము చేయవచ్చును. 'బ్రాహ్మణున కిచ్చుట యనగా మనము ముందు జన్మమునకు దాచికొనుట' అని యుపదేశించుటయు నచ్చట చేరినవా రందరు యథాశక్తిగ ధాన్య మిచ్చిరి. మహాదేవశాస్త్రి మాత్రము తన రెండు కుంచముల ధాన్య మీయలేదు. కాని మాటసాయము చేసి యిప్పించి నందుకు మనము సంతసింపవలెను. మాతాపుత్రులయొక్క భోజన ప్రమాణము వారి యాకారములకు నయస్సునకుఁ దగని దగుటచే పదికుంచముల ధాన్యము దంపుకోగా వచ్చిన బియ్య మైదు కుంచములు వదిపన్నెండు దినములలోనే యైపోయెను. భోజనము నిమిత్తమే గాక వారికి గావలసిన సమస్త వస్తువులు గొనుటకు బియ్యమే యుపయోగ పడుచుండెను. ఉప్పు మిరపకాయ చింత పండు మొదలగు నవి యెల్ల బియ్య మిచ్చియే కొనవలసి యుండెను. అదిగాక చిరుతిండి తినుటలో గణపతియు దల్లియు నొకరి కొకరు తీసిపోరు. ఈతపండు రేగుపండు చెరుకు ముక్కలు నేరేడుపండ్లు మామిడితాండ్ర తాటిచాప కొబ్బరి కురిడిలు మొదలగున వేవి వీధిలోనికి వచ్చినను తల్లి యరసోలేడు బియ్యము బోసి కొని తిని తీరవలయును. ఈ విధముగ

సంసారము చేయుచుండుటచే వారి కిచ్చిన ధాన్య మాటుట కష్టమయ్యెను. ఏడాదికి గ్రామవాసులు ఘట్టెఱు ధాన్య మిచ్చునట్లు మహాదేవశాస్త్రి యేర్పాటుచేసి మూడు మాసముల కొక యేఱుము ధాన్యము చొప్పున నిచ్చుటకు నిర్ణయము చేసి ముందుగ నొక యేఱుము వారి కప్పించి తమ యరుగుమీఁదివే బడి పట్టించెను.

పదహారవ ప్రకరణము

బడి పట్టకమునుపె గణపతి కాలునయొడ్డునకు బోయి మంచి యీతబెత్తములు రెండు మూడు విరిచి యాకు లూడ దీసి నున్నగా జేసి యొకటి చేత బట్టుకొని బడికివచ్చి కొట్టరి యాకుల నాపమీద గూర్చుండెను. ఉపాధ్యాయుని రూపురేఖా విలాసములు చూచినతోడనే బెత్తపుదెబ్బ లక్కఱలేకయె బాలకుల కడలు జనించెను. ఈ బెత్తము చేతబూని కూర్చుండిన గణపతి బాలురకు సాక్షాద్దండధరుండట్లు తోచెను. పంతులు దండధరుఁ డైనపుడు పాఠశాల యమలోకము నరకలోకము నగుట యొక యాశ్చర్యములోనిది కాదు. అక్షరములు రాని పిల్లల కక్షరములు బూడిదలోవ్రాసి యివ్వవలసిన దనియు వ్రాసిన యక్షరములు దిద్దించి నోట పలికించవలసిన దనియు పుస్తకములు పట్టిన

పిల్లలకు గణపతి యాజ్ఞాపించెను. బాలబోధ చదువువారికి రెండవ సాత్రపుస్తకము చదువువారిని గురువులుగఁ జేసెను. ఇంటిదగ్గఱ తల్లి దండ్రులయొద్ద రుక్మిణీకల్యాణము దాశరథి శతకము మొదలైనవి చదువుకొనివచ్చినవారిని వారికంటఁ గ్రందివారి కొఱ్ఱలుగ నేర్పఱచెను. తాను కలము కాగితముబుచ్చుకొని గాని యాకుగంటము బుచ్చుకొని గాని యెన్నఁడు వ్రాసి యెఱుఁగఁడు. వ్రాత వ్రాయవలసి వచ్చినపుడు పెద్దపిల్లలచేత చిన్న పిల్లలకు వరవభృష్టెట్టించును. ప్రధానోపాధ్యాయుఁడు పాఠశాలలో బాఠములు చెప్పకండ దానొక యుపద్రవ్యయై సర్వము జక్కఁగా జరుగుచున్నదో లేదో కనుగొనవలసినదని నేటికాలమున బయలు వెడలిన క్రొత్త సిద్ధాంతమును మొట్టమొదట కనుపెట్టిన మహాత్ముఁడు గణపతియే యనిమీరు సిశ్చయముగ నమ్మవలయును. గణపతి బడికి నోయినది మొదలుకొని గోడకు జేరబడి దొడలు నొప్పులెత్తువఱకుఁబొగచుట్టలు కాల్చును. దొడలు నొప్పులెత్తిన తరువాత గోడకు జేరఁబడి కొంతసేపు చాపమీఁదఁ బండుకొని నిద్రపోవును. పిల్లల యల్లరి నల్లగాని దానఁత టదిగాని నిదుర మెలకఁన వచ్చిన తరువాత రామ రావణ మహాపంగ్రామమున బలాత్కారముగా నిద్రనుండి మేల్కొలుపఁబడిన కుంభకర్ణుఁడు వలె నల్లరిచేసిన వారిని జేయని వారిని గలిపి దూదేకిన తెఱఱున నేకి విడిచిపెట్టును. బడి కాలస్యముగ వచ్చినవారిని “నీ వింత జాగేల

చేసితి" వని బాదును. ముందుగ వచ్చి కూర్చుండినవారిని "వెధవ! నీ కేమీ పనిపాటలు లేవటరా, యింటిదగ్గఱ?" యని మోడును. పాతము తిన్నగఱ జదువని వానిని చదువనందుకు శిక్షించును. గబగబ పాత మప్పగించిన వారిని "వెధవ! వెనకినుంచి నిన్నెవ రైన దఱుము చున్నారా, యేమిటి? అంత తొంద రెండు" కని దండించును. పాతము మెల్లగా నప్పగించినవారిని "గాడిద, నీ వన్నము తినలేదా? లంఖనాలు చేసినావా? మాట పీనస్వరముగ వచ్చుచున్న దేమి? యని తన్నును. పాతము బిగ్గరగ బది వినవారిని "మొండివెధవ! నేను చెవిటివాడ ననుకొన్నావా యేమిటి? దాకఱిడతలాగున నోరు తెఱచి దయ్యపు గొంతుతో అలాగున నఱచెద వెండు?" కని దండప్రయోగము చేయును. ఇన్ని మాట లెందుకు. బడిలో నున్నంతసేపు ప్రతిపిల్లవాఱు తన వీపుమీఱద నిప్పు డప్పు డనక యిందు కందు కనక బ్రతిక్షణము దెబ్బ పడుచున్న దని తలంపవలసినదే. పంతులవారు చాపమీఱద నుంచి లేచిరనఱగానే పిల్లల గుండెలు పీచుపీచు మనుచుండును. దినమునకు నాలుగై దీతబెత్తములు విరుగుచుండును. బెత్తములు విరిగినప్పుడు కలములతో నెత్తురు నచ్చునట్లు పాడుచును. కలములు లేనప్పుడు గంటము మొదలు గూడ నాయుధము తిగును. బందుల పలకలు బోడి పలకలు తాటియాకు పుస్తకములు పుస్తకములను గట్టెడి త్రాళ్ళు చీపురుకట్టలు మొదలగున వన్నియు, ధనుర్వేద పారంగతునకు గడ్డిపరకలు మొద

లై నవి యస్త్రములై నట్టు వానికి బరికరము లగుచువచ్చెను. అవి దొరికనప్పుడు చేతితో చరచును. పిడిగ్రద్దులు గ్రద్దును. తొడపాశములు పెట్టును. చెవులు పెనవేయును. స్తంభమునకు గట్టి పెట్టి చింతిబరి కెలు తెప్పించి వెన్ను నెత్తురు గ్రమ్మునట్లు కొట్టును. కోదండము తీయించును. ఎండలో నిలువబెట్టి నీరాదరాళ్లెత్తును. గోడకుర్చీలు వేయించి వారిపై బాలకులఁ గూర్చుండబెట్టును. కొండఱను వంగబెట్టి కాలికి మెడకు లంకెవేయును. వెయ్యేల ! పాపకర్మల నిమిత్తము యమధగ్గరా జెన్ని నరకముల నిర్మించెనో గణపతి తన శిష్యుల నిమిత్త మన్ని దండనలు సృజించెను. తమ బిడ్డలయందు మితీలేని ప్రేమగల గ్రామవాసు లప్పుడప్పుడు పాప శాలకుఁ బోయి “యేమండీ పంతులుగారూ ! మా పిల్లవాని నంత దారుణముగఁ గొట్టినా రేమి ? పిల్లవానివల్ల తప్పు లుండవచ్చును. ఉన్నంతమాత్రముచేత నింతచేటు కొట్టాడూరా ? శరీర మంతట వాతలు బెట్టినట్టు దద్దురులు దేలినవి. అంత మోటదనమా ? పసిబిడ్డలు నోరులేనివాళ్ళు చచ్చిపోగల ” రని మందలింప గణపతి యుగ్రుడై తారాజువ్వవలె భేచి కోపావేశమున మాటలు తడబడ “నీ పిల్లవాఁడు వట్టి వెధవ. ఆ వెధవను నే నెలాగైన బాగుచేయవలె నని భయభక్తులు చెప్పుచున్నాను. ఈలాగున వానిని మీరు వెనుక వేసికొని వచ్చినాతో దెబ్బగాడితే యా వెధవకు భయముండునా ? ఛీ ! భుగ్యమునకు బోతే పాప మెదురుగ వచ్చినది. ఉపకారమున

కివి రోజులు కావు. పిల్లవానిని బాగుచేసినా నని విశ్వాసము లేదు. సరిగదా మీదు మిక్కిలి దెబ్బలాటలకు వచ్చినారా, నా మీదికి? మీ పిల్లవాడు నా బడిలోనికి రానేవద్దు. ఓసు కొని పోండి. పోరా వెధవా! యని లేవగొట్టెను. ఒక పిల్లవాడు కెంచుదినములు బడికి రాక మూడవదినమున వచ్చినందున గణపతి వానికి బుద్ధివచ్చుటకై జుట్టుకు త్రాడువోసి వానిని దూలమునకు గట్టెను. ప్రాతచేదత్రాడుగుటచే వెంటనే తెగిపోయెను. పిల్లవాడు క్రిందపడెను. ఆ పాటున నొడ లెల్ల గాయము లయ్యెను. దెబ్బ తగులక పోయినను తగిలిన ప్లేడ్చుచున్నావా దొంగ వెధవా!” యని పైగా బెత్తముతో రెండు వడ్డించెను వాడు గోలపెట్టి పెద్దపెట్టున నేడువనాగెను. పదాగురు బడిచుట్టు జేరిరి. “దయా దాక్షిణ్యము లేక పశువును గొట్టిన ట్లి విధమున గొట్టవచ్చునటయ్యూ! యని కొందరయ్యలు గణపతిని బ్రశ్నించ గణపతి యాక్షేపణ పూర్వకముగ వారి కిట్లనియె. “కుండలో కూడు కుండలో నుండవలె, పిల్లవాడు దుండుముక్కవలె నుండవలె నన్నారట” వెనకటికి! మీ మాట లాలాగున నున్నాయి. బెత్తము దాచినానా పిల్లవాడు చెడిపోయినాడన్న మాట. ఈలాగున చిత్రసధ చేయచున్నపుడే యీ వెధవ లింత పొగరెక్కినారు. నే నూరకుంటినంటే వీళ్ళ ముందర లోకా లాగుతాయా! అతికాయుండు మహాకాయుండు వుటివాళ్ళి వెధవలు. ఈ మాత్రమునకే మీ రీలాగున భయపడుచున్నారు. నా చిన్న

తనములో మా గురువుగారు చేసిన శిక్షలలో నిది యెన్నో వంతు? ఒకనాడు మా గురువుగారు గరిటె కాల్చి వాతలు పెట్టినారు. ఒకనాడు ముంతపొగ పెట్టినారు. గోడదగ్గర నేను కూర్చుండగా నా తల గొడకుపెట్టి గొట్టినారు. ఒక నియోగుల కుఱ్ఱవానిని జనపములు పట్టుకొని కొట్టగా జనపము లూడి చేతిలోని వచ్చింది. ఒక కుఱ్ఱవానికి పాతము రాకపోతే చమురు కాల్చిపోసినారు. ఒక పిల్లవాడు చదువకపోతే కాల్చే కాల్చే చుట్టతో చంటిపిల్లలకు దెబ్బ వేసినట్టు వేసినాడు. ఇంత చేసినప్పటికి మేమేడ్వలనుగాను, నోట్లో గుడ్డలు క్రుక్కేవారు. పోనీ చంటిపిల్ల లేడ్చిపోదు రని జాలిచేత నట్టి పద్ధతు లవలంబించనే లేదు. పిల్లలంటే నాపిల్లలే. నేనుపూర్వపు వాళ్ళవలె సంత కఠినపద్ధతులు నేడవలంబించలేదు. నేనంత దయతో జూచుకొను నప్పటికి మీకు విశ్వాసము లేక నన్నడ్డమైన మాట లనుచున్నారు. ఒకమాటు పాతము చదువకపోతే కింట్లో కారపు పొడి మిరపకాయ పొడి వేసేవారు. ఒక పరియాయము నేను బడికి రాక యాగడమునేను జుట్టుకు త్రాడుపోసి నూతిలో దింపినారు. అంతంత శిక్షలుచేసి యాయన నాలుగు ముక్కలు చెప్పబట్టి నేనింత బాగుపడి యక్కఱకు వచ్చినాను. ఆ మహారాజు పెట్టిన దీప మిది. ఈ వృద్ధంతా యాయనదే. ఆయనకే దీపము పెట్టి మ్రొక్కవలె. ఈ గ్రామములో పిల్ల లందఱు నాయంత వాళ్లను చేయవలెనని తలంచుకోగా మీ రా పని సాగనియ్యక బాధ పెట్టుచున్నారు. పోనీ నా దేమి పోయినది? చదువు

కొన్నారో యింతన్నము దిని బాగుండారో! లేకపోతే చెడి పోదురు. నాకేమి ? ”

అని తానొక మహావిద్వాంసుడైనట్లు తానా విద్యలు బహుపరిశ్రమచేసి గురువు పెట్టెడి బాధలుపడి నేర్చుకొన్నట్లు కొన్ని కోతలు కోసెను. అతని పాండిత్యప్రభావ మెఱిగినవారు వాని దంభము విని ముసి ముసి నవ్వులు నవ్వుకొని పోయిరి. ఒకనాఁడొక గ్రామవాసి వచ్చి “ పంతులుగారూ! ఏమండీ! మా పిల్లవాడు మీ బడిలో ప్రవేశించి యాఱుమాసములై నది. ప్రవేశించినప్పు డెంత చదువు వచ్చెనో యిప్పు డంతే వచ్చెను. మీరు బొత్తిగా పాఠములు చెప్పుటలేదా యేముటి ? ” యని యడిగెను. అట్టి ప్రశ్నల కుత్తరము గణపతియొక్క జిహ్వగ్ర మండు సిద్ధముగానే యుండునుగదా. “ అయ్యో! మీ వాడు మిక్కిలి యల్లరిపిల్లవాఁడు. ఆ పిల్లవానికి నేను చదువు చెప్పుట కంటే భయము చెప్పుట మంచిదని యాలోచించి చదువు చెప్పుట మాని ముందుగా భయము చెప్పినాను. వెధవ చదు వెంతసేపు వచ్చును? భయము వచ్చుట చాల కష్టము. చదు వనగా మీ యభిప్రాయ మెంతో యున్నదనుకొన్నారు కాబోలు. అంత చదువూ నేను నెల దినములలో చెప్పివేయగలను. అదీగాక చదువు మఱియొక పంతులయిన జెప్పగలఁడు. మీ పిల్లవానికి నావల్ల భయము చెప్ప గలవారు మఱొకరు లేరు. మీ పుణ్యము చేత నేనీయూరు రాబట్టి మీ పిల్లవాడు బాధుపడినాఁడు. లేక

పోతే వాఁడెందుకు పనికిరాకపోవును. ఇప్పుడు వాని కెంత భయము వచ్చిన దనుకొన్నారు. నా వేరు వింటే వానికి గడగడ వణకు! నేను నడచుచున్న వీధిలో నడవడు. మొన్నరాత్రి మీ యమ్మగారు చెప్పినారు. అన్న మేక్కువ యైనది నేను తినలేనన్నాఁడట మీవాఁడు. 'పంతులుగారిని పిలవనా, తింటావా?' యని మీ యమ్మగారు రడిగినారట. ఆ మాట ననగానే చచ్చివట్టు కంచములో నున్న యన్నమంతయు కీక్కురు మనకుండ తిన్నాఁడట. భయ మనగా నాలాగుండ వలె! ఏడీ పిల్లలకు నావలె భయము చెప్పగల పంతులును వేలుమడిచి మరొక్కని చెప్పండి. వెధవ చదువు, కూర్చున్న గుడ్డిముండ చెప్పగలదు! చదువు చెప్పుట కష్టమను కొన్నారా యేమిటి? దాశరథీ యని రెండు కూని రాగాలు తీసి చెప్పగానే సరా యేమిటి? భయము చెప్పాలి, అదీ ప్రజ్ఞ! అదీ సాగసు! పంతులును చూడగానే గజగజ వణకి మూర్ఛపోవాలి, పిల్లవాడు. వాఁడే పంతులు. తక్కినవాఁడు పంతులు మెంతులు పావుశేరు మెంతులు, ఎగరేసి కొడితే యేడు మెంతులు! ఆలాటి పంతుళ్ళు పనికిరారు. పంతులంటే నేనే పంతులను!" అని ప్రత్యుత్తరము చెప్ప నాతఁడు తెల్లపోయి మాఱుమాటాడక తన పిల్లవానిని బడి కంపుట మానెను.

గణపతి బడిలో గూర్చుండు నప్పుడు కునికిపాల్లుపడుచు జాలురకడ పాశము లప్పగించుకొనుచు. కునికిపాల్లు పడుచునే చెప్పదలచుకొన్న ముక్కలు చెప్పును. ఒకప్పుడు కునికిపాల్లు

పడుచునే చుట్టకాల్చును. ఒకనాఁడు కునికీపాట్లలో నోటనున్న సొగచుట్ట కట్టుకొన్న బట్టపైఁ బడి, బట్ట కాలజొచ్చెను. పంతులుగారు బ్రతికియుండగానే శరీరము దగ్గమగు నను భయమున, బాలురు కళవళపాటు నొంది "పంతులుగారు! బట్ట కాలుచున్న" దని కేకతీవ్రవైచి మేలు కొలిపిరి. ఆ కేకలు విని గణపతి మేల్కొని చేతులతో నలిపి బట్టమూర్చి లేచి బెత్తము పుచ్చుకొని "పాడుముండా కొడుకులారా! బట్టంటుకోగానే కాలి చచ్చిపోదు ననుకున్నారా యేమిటి? మెల్లగా లేసలేక పోయినారా? అంతంత కెక లొదుకు? నిశ్చేపమంటి నిద్ర చెడ గొట్టినారు, వెధవ" లని నరుసగా నొక్కొక్కరినె వీపు బ్రద్దలు కొట్టెను. మఱియొకనా డా విధముగానే గణపతి నోటిచుట్ట కునికీపాట్లలో నుత్తరీయముపైఁడి నది కాలజొచ్చెను. లేసిన పక్షమున పంతులుగారు చావగొట్టుదు రని పిల్లలూరకుండిరి. వీధిని వెళ్ళువా రెవరో యది చూచి గణపతిని మేలుకొలిపిరి. అతఁడు మెలకువ దెచ్చుకోని బాలకులఁ జూచి 'యోరి దగ్గిద్ర గొట్టు వెధవలారా! నేను కాలి చచ్చిపోతే సుఖముగ నుండవలె ననుకొన్నారా? ఇంతంత దుర్బుద్ధులూ మీ' కని బెత్తము విఱుగువరకు తాపాలు వాయించినట్లు వీపులమీఁద వాయించెను. ఒకనాడు లెక్కలు చెప్పుమను రమ్మని బాలకులం దనచుట్టుఁ గూర్చుండఁబెట్టుకొని, యంతలో గన్నులు మూఁతిపడ కును కుదు, "ముప్పసి కూసాకుల పందొమ్మిదశాల మురువసి పైసలు,

దీనిని పదకొండు పెట్టి హెచ్చవేయం " డని చెప్పెను. అప్పు డొక పిల్లవాఁడు లేచి " పంతులు గారండీ! పందొమ్మిదణా లుండ వండి. ఇరువది పైస లుండవండీ " యని చెప్పెను. అది విని గణపతి కన్నులు తెరిచి యా పిల్లవాని వంక కేటిపాట జూచి " యోరి తుంటరి వెధవా! ఉండవేమి? ఎందు కుండవు? నా కన్న నీ కెక్కువ తెలుసునా? నాలుగు ముక్కలు వచ్చినవో లేదో, యప్పుడే పంతులుగారికే పంగనామాలు పెట్టదలచు కొన్నావా? ఈలాటి వెధవవు నీ వక్కరకు ఎత్తువలరా? " యని యా దినమున బెత్తి మదివరకె విడిగిపోవుటచే జుట్టు వంగ దీసి, చాకలివాఁడు బట్టలుదికిన తెఱంగున చరుపుమీద చరుపు పడునట్లుగా తనచేయి నొచ్చువరకు గొట్టి, యిటువంటి వెధవ లకు లెక్కలే చెప్ప నని యూరకుండెను. మఱియొకనాఁడు కునికి పాట్లు పడుచు " ముప్పదియాఱు రూపాయల డెబ్బదియాఱు అణాల యఱువది యాఱు పైసలు కలవండి " యని చెప్పెను. " ఒక కచ్చమే చెప్పినారు ఎంతులుగారూ! రెండవ కచ్చము చెప్పలేదు. ఏలాగున కలవవండి " యని పిల్ల లడిగిరి. అడుగుటయు నతడు ణోపోద్దీపితుండై యిలాటి వెధవ ప్రశ్నలు వేయకుండ చెంపలు పగులగొట్టెద చూడుండని యొక్కొక్కని నాలుగేసి చెంపకా యలు కొట్టి నారి పలకలు వీధిలో గిరవాటులు వైచెను. చాల మంది పలకలు పగిలిపోయెను. పిల్లల తలిదండ్రులు సందేహకులు వచ్చి పలకలేల పగుల గొట్టినారని గట్టిగా నడగ గణపతి మీ

పిల్లలే పగులగొట్టినారు కాని నేను పగులగొట్టలే దని యబద్ధమాడి, యొట్టు పెట్టుకొని ప్రమాణముచేసి, యాయాపద తప్పించు కొనియెను. ఒట్లు ప్రమాణములు గణపకీ లెక్కలోనివి కావు. ఆతని దృష్టిచేత నన్నియు గాలికి పోవు మాటలే కావున వాని కన్యతభయమనునది లేదు.

గణపతియొక్క పాండిత్యప్రభావము బోధనాశక్తి యెట్లున్నదో తెలిసికొని యానందింపవలె నని చదువరులు కుతూహల పడుచుందురు. కావున నట్టి విశేషములు కొన్ని యుదాహరించుట సమంజసము. ఆ బడిలో చదువుకొనని క్రొత్తబాలుఁ డొకనాఁడు పాఠశాలకు వచ్చి గణపతియొక్క వికారరూపమును వికృత చేష్టలను విపరీతపు బ్రసంగమును విని యాతనిచేత మాటలాడించి యానందింప వలయు నని నిశ్చయించి దా శ ర ణీ శ త క ము లోని “శ్రీ ర ఘు రా మ చారుతులసీ దళ దామ ” యను పద్యము చదివి “పంతులుగాకూ ! దీని యర్థము మీ ముఖతః వినవలయు నని యున్నది. మీరు బహు సరసముగ జెప్పగల రని విన్నాను. కావున సెలవియ్యవలయు ” నని యడిగెను. అటు వంటి ప్రశ్న పాఠశాలలోని బాలుఁ డడిగిన పక్షమున వాని వీపు పుల్లమణ్ణిగ పోసి కాల్చిన కొట్టెవలె దెబ్బలతో నుదికి యుండును. అడిగినవాఁడు పాఠశాలవిద్యార్థి గాక పైవాఁ డగుటచే గణపతికి యేమియుఁ దోచక పచ్చివెలగకాయ గొంతు పడిన క్లేమాటయు రాక క్రిందు చూచి మీదు చూచి నలు

ప్రక్కలు జూచి తన బుద్ధి నుసయోగించి యర్థము చెప్పవలయు నని శిష్యునించి సద్య మా పిల్లవానిచేతనే చదివించి యీ విధముగ నర్థము చెప్పెను. శ్రీరఘురామ=శ్రీరాములవారు, చారు= ఒకనాడు పైత్యముగా నుండి చారు కాపించుకొన్నారు. తులసీ దళదామ=ఆ దేశములో కరివేపాకు లేదు గనుక తులసీ దళములే యందులో వేసి పొంగించినారు. శమక్షమాది శృంగార గుణాభి రామ = శ్రమ యావత్తు పోగొట్టగలిగి బహు శృంగారముగా నున్నదట, ఆ చారు త్రిజగన్నుత శౌర్యరమాలామ=ఆ చారు త్రాగిన తరువాత ఆ రాముల వారికి కావలసినంత శౌర్యము గలిగిందట, రాక్షసులను చంపుటకు - దుర్వారకబంధ రాక్షస విరామ=వారి కందరకు కఫము పుట్టకుండా పోయినదట. జగజ్జన కల్మషార్ణవోత్తారకనామ=ఆ చారు తారక మంత్రములాగు త్రాగిన జను లందరకు గల్మషము కొట్టివేసినది. భద్రగిరి=వారి కెంతో భద్రము కలిగినది. ” అంతవర కర్థము చెప్పు నప్పటికే ప్రశ్న మడి గిన పిల్లవాడు నవ్వు పట్టలేక నవ్వుచునే “ వహావా పంతులు గారూ ! వహావా ! ఈ పద్వార్థము నే నెందరు పండితులనో యడి గితి. కాని మీ వలె నింత రసవంతముగా జెప్పినవా రొక్కరును లేక పోయినారండి. రాయలవారి వంటి మహారాజోకఁ డిప్పుడున్న పక్ష మున మీ వంటివారి కెన్నో యగ్రహారము లిచ్చు ” నని యాతని ప్రజ్ఞా విశేషము నుగ్గడించెను. గణపతి యా ప్రశంస యంతయు నిక్కముగాఁ దలంచి మిక్కిలి వినయముతో “ అయ్యూ ! నే

నెంత వాడను. తమ దయచేత నాలూ గనుచున్నారు. కాని నే నెంత పండితుడను కానంశి. ఆ సరస్వతీదేవి దయనల్ల నాకు నాలుగు ముక్కలు వచ్చినవి, కాని నేను పట్టుమని శాస్త్రములు చదువుకోలేదండీ!” యని బనులు చెప్పెను. పై పద్యముయొక్క యర్థమునుబట్టి గణపతి యెంత ప్రజ్ఞాశాలియై వానికడ నెటువంటి విచిత్రభావము లున్నవో, యెంత సమయస్ఫూర్తి యున్నదో, సరసులు నిష్పక్షపాత మనస్కులు నగువారందరు గ్రహింపనచ్చును. వ్యాకరణ శాస్త్రమొ, తిర్కశాస్త్రమొ, చదువుకొని శబ్దమున కపార్థము కల్పించి నిజ మబద్ధ మని, యబద్ధము నిజ మని కల్ల వాదములు నేయు పండితులను జూచి జనులు జోహారులు చేసి వారి చెవులకు సువర్ణకుండలములు తగిలించి శాలువలు కిప్పి యఖండ సన్మానము చేయుదురు. కాని గణపతి ‘శ్రీరఘురామ’ యన్న పద్యమునకు స్వకపోలకల్పితముగ నత్యంతరమణీయమైశ యర్థము చెప్పినపు డా గౌరవము జూపుటలేదు, సరికదా మీదు మిక్కిలి యపహాస్యము చేయుదురు. ఇవి మొత్తని వారికి దినములు కావుగదా!

పూర్వోదాహృత పద్యార్థమును ఒట్టి యతని యాంధ్ర సాహిత్య ప్రభావము తేటపడినది. సాహిత్యమునందే గాక యతనికి శారీరశాస్త్రము నందును మరికొన్ని యితరవిషయము లందును గల ప్రవేశము దెలుపుటకై కొన్నిమాటలు చెప్పుట అవశ్యకర్తవ్యము. ఎవడో పిల్లవాఁడు జ్వరముచేత బాధపడు

చున్నాడని తెలిసినప్పుడు జ్వరమునుగూర్చి యుతఁడు చేసిన చిన్న యుపన్యాస మెల్లవారు వినఁదగి యున్నది. జ్వర మెందుకు వచ్చుననగా మన కడుపులో బొడ్డుదగ్గర దీపముండును. ఆ దీప మొకప్పుడు భగ్గున చుడి పెద్దదగును. అప్పుడు లోపల వేడి చాలపుట్టును. లోపల వేడిచేత పై చర్మము గూడ వెచ్చబడును. లోపల దీపము మండుచుండుటచేతనే జబ్బుగా నున్నవానికి కడుపులో మంటలు బయలుదేరును. ఆ దీపము తగ్గి యథాప్రకారమైతే జ్వరము తగ్గిపోవును. ఆ దీప మారిపోయినప్పుడు మనము చచ్చిపోవుము. ఆ దీపము వెలుగుటకే మన్నములో నెయ్యి చమురు వేసికొనవలెను. చమురు లేకపోతే దీపాలు వెలుగవు కదా !

ఉరుములు వర్షములు పిడుగులు మొదలగువానిం గూర్చి గణపతి యీ విధముగఁ జెప్పుచుండును. " దేవుడు బండియెక్కి యాకాశముమీఁద తిరుగుచుండును. ఆ బండి చప్పుడే వురుములు. అప్పుడప్పు డా బండి నీల లూడి క్రింద పడుచుండును. అవియే పిడుగులు. దేవుని బండికి గట్టిన గుత్తాల డెక్కలు రాళ్ళమీఁద తగులుటవల్ల నిప్పులు మంటలు బయలుదేరును. అనే మెరుపులు. వాననగా తిరిగితిరిగి వచ్చినమీఁదట దేవుని వంటిమీఁద పట్టినచెమట. గాలి వేసినప్పుడు వాన రాకపోవుటకు గారణ మేమో తెలుసునా? గాలి వినరునప్పుడు చెమట యారిపోవును. సూర్యుఁడనఁగా దేవుఁడుగారి యింట బెట్టుకొన్న కుంపటి. చంద్రుఁడంటే

దేవుడుగారి యింట్లో యిత్తడి సిబ్బె. ఈ విధముగ గణపతి యనేక శాస్త్రములలో బ్రవేశము గలిగి తాను నేర్చిన విద్య యెరులకు నేర్పనివాఁడు ముందు జన్మమున ముషిణిచెట్టయి పుట్టునని పెద్దల నోటినుండి వెడలు వాక్యములు పలుమారు విని యుండుటచే నట్టి విషపు చెట్టయి పుట్టుట కిష్టములేక తన కడు పులో నున్న జ్ఞాన మంతయు నిప్పు డప్పు డనక ప్రసంగము వచ్చినపుడు తనవిద్యార్థులకు, గ్రామవాసులకు జెప్పాచుండును. సర్పములను గురించియు సర్పస్యభావచేష్టితములను గురించియు నాతనికి దెలిసిన జ్ఞానము లోకోపకారముగ నుండును. కావున గ్రంథ విస్తరతకై నను నొడంబడి నవ్విషయ మందలి ముఖ్యాంశము లిందు బొందుపఱుపఁ బడుచున్నవి.

“పాము దీర్ఘ క్రోధముగల జంతువు. దాని జోలికి పోయిన మనుష్యునిపై నది కసిపట్టి పగ పూని యుండును. పాము కసి, పాము పగ యని మీరు వినలేదా? తన జోలికి వచ్చినవాడు వెంటనే దొరికిన యెడల వానిని వెంటనే కరిచి చంపును. వాఁడు దొరికినప్పుడే దాని సొగసు, దాని తమాష్టా! వాఁడు దొరికనప్పుడు పాము పగపట్టి వాఁ డెన్ని మేడలమీఁద బండుకొన్నప్పటికి, యెన్ని మిద్దెలమీఁద దాఁగొన్నప్పటికి, ఎంతమందిలో నిద్రపోయినప్పటికి రాత్రివేళ వెళ్ళి వానిని పట్టి కరిచి చంపును. ఏలాగో తెలుసా? ఎవరిమీద పాము పగపట్టునో వాని యడుగు లనఁగా వాడు నడచిన

చోటు తీయ్యగా నుండును. తక్కినవారి యడుగులు చప్పుగా నుండును. ఆ యడుగుల తీసిబట్టి వాఁడున్నచోటికిఁ బోయి మెల్లగా కాటువేయును. అందుచేత పాముపగ గలవాఁడు తిన్నగా నడువక వంకరటింకరగ నడవనలెను. అప్పుడు పాముగూడ వంకర టింకరగ నడచును. అలాగున నడచిన యెడల దాని యెముకలు విరిగిపోవును. ఒకప్పుడు పాముపగ గలవాఁడు నడవక బండెక్కి గాని మనుష్యుల భజమెక్కి గాని వచ్చుట మంచిది. అడుగుల జాడ లేదు గావున నప్పుడు వాఁడున్నచోటికి పాము రాఁజాలదు.”

ఆ తెఱఱగున నతఁ డెల్ల విషయముల దనకుగల జ్ఞానము లోకహితార్థముగ వెలిబుచ్చు చుండును. అతని కే విషయమున నెంత జ్ఞాన మున్నదో, యది యెంతవరకు యదార్థమైన జ్ఞానమో, తమ బిడ్డల కతడు విద్య చెప్పుచున్నాడో లేదో, యితని పాఠశాలకుఁ బోయినందునఁ దమ బిడ్డ లెంత బాగుపడు చున్నారో తెలిసికొనువారు గ్రామస్థులలో ననేకులు లేరు. అట్టివాఁడు నూటి కొకఁ డుండవచ్చును. తన పిల్ల వానిని మిక్కిలి కఠినముగ శిక్షించినాఁ డని యిద్దఱు ముగ్గురు గణపతితో వివాదపడి రే గాని చదువు విషయములో వివాదపడువా రరుదు. ‘పంతులుగారు మాకు సరిగా పాఠములు చెప్పుట లే’ దని కొందఱు పిల్లలు తల్లి దండ్రులతో మొఱపెట్టుకొనిరి. కాని యా మొఱఱు తల్లిదండ్రుల మనస్సున కెక్కలేదు. పంతులుగారినిఁ ద గిట్టక బిడ్డలు లేనిపోని నేర

ములు వానిమీద చెప్పుచున్నా రని తలదండ్రు లూహించి కే కాని దాని యాధార్థ్యము జక్కగా నరసి కనుగొన వలయునని వారికి తోచలేదు. పంతులుగా రతికూరశిక్ష జేయుచున్నా రని బిడ్డలు గోల పెట్టినపుడు నయితము తను బిడ్డలను మిక్కిలి గారా బమున బెంచుకొను చున్నవా రిద్దఱు ముగ్గురు దిక్క దిక్కినవారా మొఱు చెవినిడక 'పిల్లవా శ్చేదో దుండగము చేయఁబట్టి పంతులు కొట్టుచున్నాడే కాని యూరకకొట్టునా? పిల్లల మాటలు పట్టుకొని పంతులుగారితో వివాదపడుట మంచిదికాదు.' అని యూ విషయమై వా రెంతమాత్రము విచారింపరైరి. అభిమన్యుఁడు పద్మవ్యూహముందు బ్రవేశించుటయే గాని దానినుండి వెలికివచ్చుట యెఱు గనట్లు గణపతి శ్రుతపాండిత్య ప్రభావము చేత నేవో కొన్ని లెక్కలు చెప్పుటయే యెఱుఁగును, కాని పిల్లలు లెక్కలు చేసిన తరువాత నవి సరిగ నున్నవో లేవో దిద్దుట యెఱుఁగడు. ఎవఁది తప్పో నిర్ణయింపజాలడు. ఉన్న పిల్లలలోఁ బెద్దవాఁడు చేసినదె సరి యని దానింబట్టి తక్కినవారి లెక్కలు నిర్ణయించును. అందుచేత నతని ప్రజ్ఞా సారము బాలకు లెల్లరు గ్రహించిరి. చదువు రాకపోవుటయు, దెబ్బలు ప్రతీదినము వర్ష ధారలవలె సడుచుండటయు, సంరక్షకులుఁ దలదండ్రులు తను మొఱులు వినకపోవుటయుఁ జూచి బుద్ధి మంతులైన కొందఱు పిల్లలు పంతులు గారికి మెల్లమెల్లగ లంచములు మప్పిరి. తిరుపతి వెంకటేశ్వరులు మొదలగు

దేవతలే ధనము పండ్లు మొదలగు లంచములు మరిగి భక్త జనుల కుపకారములు చేయుచుండఁగా పల్లెటూరి పంతులొకఁడు లంచముల కాశపడి విద్యార్థులయెడ నిగ్రహానుగ్రహములు చూపుట యాశ్చర్యమా! ఒకనాఁడొక పిల్లవాఁడు నాలు గరటిపండ్లు తెచ్చి పంతులుగారికి సమర్పించెను. అవి తిని గణ పతి యా దినమున వాని నొక దెబ్బయైన గొట్టలేదు. ఆ పరమ రహస్యము వెంటనే బాలకు లందఱు గ్రహించి గురువు దైవ సమానుడు గనుక దైవమున కర్పించినట్లే మరునాటినుండి గురువు గారికి కట్నములు కానుకలు ముడుపులు సమర్పణము జేయఁ జొచ్చిరి. వైశ్యబాలకులు బెల్లము పటికబెల్లము పంచదార వస్కలు లవంగములు మొదలయినవి సమర్పింపజొచ్చిరి. పంట కాపుల బిడ్డలు పొగచుట్టలు, వీలైనప్పుడు శనగలు కందులు కూరలు మొదలగునవి తెచ్చి యియ్యదొడగిరి. బ్రాహ్మణ గౌలకులు తలిదండ్రుల నడిగియు, వారీయనప్పుడు గూళ్ళలోను దూలములమీద గదులపెట్టెలలోను దాచికొన్నవి దొంగిలించియు డబ్బులు తెచ్చి యియ్యదొడగిరి. ఏదేని వస్తువు నివేదింపఁ బడిననాఁడు విద్యార్థులకు దెబ్బలు తప్పిపోవుటచే, బాలకులు బదులు తెచ్చియొ దొంగిలించియొ తలిదండ్రుల నడిగి తెచ్చియొ యేదో యొకటి పంతులుగారికి సమర్పించి దండనము తప్పించు కొనుచు వచ్చిరి. ఈ పద్ధతి యవలంబించిన తరువాత గ్రామ స్తుల యిండ్లలో పెద్దవాండ్రు దాచికొన్న పొగచుట్టలు

డబ్బులు కనబడకపోయెను. ఎవరో దొంగలు వచ్చినారని గోల బయలుదేఱెను. ఇంటిదొంగ నీశ్వరుడైన బట్టకొన లేడుకదా ! ఇట్లగుటచేత బెత్తమునకు బొత్తిగా పని తప్పినపోయిన దని మీరనుకొనవద్దు. ముహువులు తెచ్చుటకు శక్తిలేని నిర్భాగ్యులగు బాలకులమీఁద దండము ద్విగుణముగఁ బ్రయోగింపబడుచు వచ్చెను. కార్తవీర్యార్జునుఁడు మొగలగు మహావీరులు బాహువుల తీట తీరుటకయి లేనిపోని కయ్యములు కల్పించిన విధమున గణపతి తన చేతుల తీట తీరుటకు గొట్టనలయు నను ముచ్చట తీరుటకు నెన్నో నంకలు కల్పించి కానుకలు తేజాలని పేదబాలకులను చిత్రనధి చేయ నారంభించెను. ఆ పీడ తప్పించుకొనుటకయి వారు గూడ బహు విధోపాయముల నన్వేషించి గురు ప్రీత్యర్థము కానుకలు తెచ్చుటకయి చిన్నచిన్న దొంగతనములు చేయ నారంభించిరి. వీధిలో నెండబోసిన వడ్లు దొంగిలించిన వారు కొందఱు, దుకాణములో గూర్చుండినట్లె గూర్చుండి డబ్బులో సరకులో దొంగిలించెడు బాలురు కొందరు, అప్పు డప్పు డీ బాలకు లలవాటు లేని దొంగతనమున బట్టువడ పంతులువారి చేతినుండి తప్పించుకొనదలచిన శిక్ష, వస్తువుగల యజమానుల చేత పడజొచ్చిరి.

గణపతియొక్క చిత్రచేష్టలు విని యింతకు మున్ను చదువుకొనుట కీష్టము లేనివారయ్యు విద్యాభ్యాసమునం దెక్కడలేని తమకము గలవారై మొట్టమొదట వినయ

వినమితగాత్రులయి తమ్ము శిష్యులుగఁ బరిగ్రహింప వలసినదని గణపతిని వేడి యతని యనుగ్రహపాత్రులై యతని శిష్యుగణములో జేరిరి. చేరి వీలై నప్పుడు తా మల్లరిచేయుచు, వీలు కానప్పు డేదో చెరుపు చేయుమని తమకంటె జిన్నవాండ్ర బురికొల్పుచు, వారు చేయునట్టి యల్లరి జూచి మహానందము నొందుచుండిరి. పెద్ద పిల్లలు చేరిన తరువాత చిన్నపిల్లలకు మునుపటి కన్న ధైర్యసాహసములు హెచ్చెను. ఒకనాడు గణపతి శిష్యులకు తాను చిన్నప్పుడు నేర్చిన 'ఎవరయూ మీరు చక్కని రాజులిద్ద' అను పద్యము క్తలేఖనము జెప్పదొడగెను. పదుగురుబాలకులది వ్రాయుచుండిరి. 'నే నన్నమాట మీరు మరల ననవద్ద' ని గణపతి వారి కాజ్ఞ యొసగెను. ఆ యాజ్ఞ చెవి నిడక మొదట నున్న బాలకులు 'ఎవరయూ మీరని' గణపతి చెప్పగా 'యెవరయూ మీరని' మరల ననజొచ్చిరి. గణపతి కోపావిష్టుడై యా బాలకుల తలలు గోడనుబెట్టి కొట్టి దండించుచుండగా జిట్టచివర నున్న బాలకులు మరల 'నెవరయూ మీరని' పలికిరి. మొదటి వారిని వదలి గణపతి చివరవారిని దండించుటకయి రాఁగా మధ్య బాలకు లా విధముగ నరనజొచ్చెను. తాడనము చేయుటకయి వారి కడ కతఁడు పోగా మొదటి పిల్లలు జివరపిల్లలు గూడ నొక్కపెట్టున నటచిరి. అప్పుడు గణపతి కోపావేశమున నిజముగ నొడలు మఱచిపోయి యా బాలకులలో నొక్క బక్కవానిని ఒట్టుకొని చేయి నొచ్చువరకు చఱపులు చఱచి క్రింద

బడవైచి కాలిఠో త్రొక్కి "నా బడిలో నుండి లేచిపో వెధవా!"
 యని యరుంగు మీదనుండి రెండుకాళ్ళు పట్టుకొని క్రిందికి
 లాగెను. ఆ పిల్లవాడు సహజముగ దుర్బలుఁ డయ్యుఁ చిర
 కాలమునుండి దెబ్బల కలవాటుపడి యుండుటచే నాటి దినమున
 నా దెబ్బలకంత స్రుక్కకపోయినను గణపతి నేడిపింపవలయు నని
 సంకల్పించి గోలపెట్టి యేడ్చి చచ్చిపోవు వానివలె వగర్చుచు
 నాయాసపడ జొచ్చెను. ఆ కొంటెతన మెఱిగియు గణపతిని
 వంచింపఁ దలచి తక్కిన బాలురు 'అయ్యో! అయ్యో! మన
 మండయ్యను పంతులుగారు చంపివేసినారోయి! చచ్చినాఁడోయి,
 చచ్చినాఁడోయి!' యని పెద్దపెట్టున నేడ్చి కేకలు వేయజొచ్చిరి.
 అందులో నొకడు చెవులు మూసెను. రెండవవాఁడు మొగమున
 చన్నీళ్ళు గొట్టెను. మూడవవాడు ముక్కు దగ్గర వేలుపెట్టి
 చూడ జొచ్చెను. చుట్టుప్రక్కల నున్న మనుష్యులు పరుగు పరు
 గున రాజొచ్చిరి. పశులవాడు పశువులను గొట్టివట్లు గణపతి
 యుపాధ్యాయుడైన నాటగోలె యిచ్చవచ్చి నటుల బాలకుల
 దుండించెను. ఇటువంటి దురవస్థ యొప్పుడు గలుగలేదు. ఆ పిల్లవాని
 యవస్థ జూడగానే గణపతి కమిత భయముకలిగెను. మేనెల్ల చెమ
 టలు గ్రమ్మెను. కాళ్లు గుడ్డవేలికలై శరీరమును భరింపజాలక
 పోయెను. గ్రామస్తులువచ్చి తన్ను ముక్కముక్కలుగ నరికివేయుదు
 రనియు, లేనియెడల సరపాత్య చేసినందుకు దొరతనమువా రురి
 తీయుదురనియు నతనికి దోచెను. ఆ యాసద దప్పించుకొనుట

కప్పుడువాని కే యుపాసము దోచలేదు. ఎందుకైనను మంచి దని యాతం డటనుండి మెల్ల మెల్లన నెవ్వరికి గనబడకుండ బారి పోయెను. అక్కడ చేరినవా రందరు బాలునకు భయములేదని చెప్పి కొంచెము మంచినీళ్లు త్రావ నిచ్చి మెల్లగా నింటికి బంపిరి. ఆ బాలుని తండ్రి మహాదేవశాస్త్రిగారి యింటికి వచ్చి గణపతితో మాటలాడగోరెను. కాని యొక్కడ వెదకినను గణపతి కానబడడయ్యెను. గణపతి పొరబాటుచేత నట్లుచేసి యుండ వచ్చును కాని మరియొక క్రోధముచేత నతడు కొట్టియుండ డని మహాదేవశాస్త్రి యతనికి జెప్పి యొడంబరచి పంపెను. అతి భయముచేత గణపతి నూతిలోనో గోతిలోనో దిగి యాత్మహత్య చేసికొన్నాడేమో యని మహాదేవశాస్త్రియు, వాని యింటి యాడువాండ్రును శంకించిరి. సాయంకాలమువరకు గణపతి కనబడనే లేదు. అతని తల్లి కొడు కెందులోనో దిగి చచ్చియుండు నని నిశ్చయించి “అయ్యో! కొడుకా! అయ్యో కొడుకా! యీ దిక్కుమాలిన యూరికి నిన్ను బలి యిచ్చినానురా నాయనా! నా వరహాలచెట్టు కూలిపోయినదోయి, దేవుడా! నా చిట్టిబాబును చూపించండి, నాయనా!” యని వినువారి గుండె లవియునట్లు రోదనము చేయజొచ్చెను. రాత్రి నాలుగు గడియల ప్రాద్దు పోయినప్పటికి గణపతి రాలేదు. మహాదేవశాస్త్రిగారి భార్య యా సమయమున నావకాయ తీసికొనుటకై యటుక యెక్కి కుండదగ్గర చేయిబెట్టెను. చేతికి మెత్తనియొడలు తగిలెను. దీపము దీసికొనకయె వెళ్లుటచేత నది యేమో యెరుంగక

యీ గ్రామములో మర్కటబాధ యొక్క సగ నుండుటచే తన చేతికి తగిన దేదో యా జాతి జంతు వనుకొని “ కొండ్రముచ్చు నాయనోయి ! కొండ్రముచ్చు ” ని గట్టిగా నరచి యా కళవళ పాటులో నిచ్చైన యొకచోట నుండగా మరియొకచోట దిగబోయి గుభాలున నేలబడెను. ఇంటిల్లిపాది పరుగెత్తుకొని వచ్చిరి. దైవవశమున నామె కాలుమాత్రమె బెణికెను కాని దెబ్బ మాత్రము విశేషముగఁ దగులలేదు ; ఆ గొడవ విని యిరుగు పొరుగువా రందరు జేరిరి. ఏమి లేమి టని యెల్ల వారడిగిరి. కొండ్రము చ్చటుకమీఁద గూర్చుండినదని యామె చెప్పెను. అప్పు డందులో ధైర్యవంతుఁ డొకడు దీపము వెలిగించుకొని యటుకమీఁద కెక్కెను. ఎక్కి చూచునప్పటి కది కోఠిగాదు, కొండ్రముచ్చుగాదు కాని యాకార చేష్టలయందు నిజముగ కొండ్రముచ్చుని చెప్పదగిన మన గణపతియే !

ఆతఁ డావకాయగూనకుఁ జేరఁబడి గుర్రుపట్టి నిద్ర పోయెను. ఇంత గొడవ జరుగుచున్న సతనికి మెలఁకువయే రాలేదు ! అటుక యొక్కీన యతఁడు మొదట నది కొండ్రముచ్చే యనుకొని మీఁదపడి పీకునొ కఱచునొ యను భయమున జాగ్రత్తగ సమీపించెను. కాని దీపపు వెలుఁగున గణపతి మూర్తి కనఁబడగానే “ భయపడకండి భయపడకండి ! కొండ్రముచ్చుగాదు, కోఠిగాదు ! మన పంతులుగా ” రని క్రింద నిలిచియున్నవారి కందరకు వినబడునట్లు బిగ్గఱగ నరచెను.

అచ్చటనే యున్న గణపతి తల్లి యప్పులుకులు చెవినిబడగానే “యేడి యేడి ? నా నాయన యేడి ? నా బంగారు తండ్రి యేడి ? బ్రతికియున్నాడా ? నాయనా ! మూడు తవ్వ లావు నేతితో వెంకటేశ్వర్లువారికి దీపారాధన చేసుకుంటాను. క్రిందికి రమ్మను, నాయనా !” యని సంతోషించి యిట్టదైవతమునకు మ్రొక్కికొనెను ; కుండలదగ్గర గణపతి కూర్చుండి నాడని వినిన తోడనే మహాదేవశాస్త్రీ తల్లి మిక్కిలి కనలి “అయ్యో అయ్యో ! మన యా వ కా య తగులుబడిపోయినదిరా, నాయనా ! వీడమ్మకడుపుకాలా ! కుండలు మైలపరచినాడు. ఆ పాడుగుడ్డలతో ముట్టుకొన్నాడు కాబోలు. ఈ దిక్కుమాలిన పంతాలుకు బస యియ్యనద్దని నేను మొత్తుకొన్నాను. కాని మావాడు నా మాట విన్నాడు కాడు. ఈ యే డావకాయ లేకుండా గొడ్డన్నము తినవలసివచ్చినది. వాడి మొగముమండా, ఆవకాయ కుండదగ్గర కూర్చుండవలె నని యెలా తోచినదమ్మా, వీడికి ? ఇంకా నయము నూతిలోఁ గూర్చుండినాడు కాడు. నూతెడు నీళ్ళు మైలపడిపోను ! ఈపాటికి దింపండి, చచ్చుపీనుగును !” అని కేకలు వేయజొచ్చెను. ఆ కఠినోక్తులు తల్లి కెంతో మనస్సుకటము కలిగింప నామె యిట్లనియె. “అమ్మా ! నాకొడుకు కనబడక నే నెంతో దుఃఖపడుచుండఁగా నా పుణ్యముచే కనబడినాడని సంతోషపడుచున్నాను. అలాటి తిట్లు తిట్టకమ్మ. ఒక్కబిడ్డ. వాని నాధారము చేసికొని బ్రతకదలఁచు కున్నాను.

మీ దిక్కుమాలిన కొంపలో నుండబట్టి నాకిన్ని పాట్లు కలిగినవి. అసభుడు మహాదేవశాస్త్రి తల్లి “కొడు కా వరసని కుండలు మెలపరచినాడు ; తల్లి దిక్కుమాలిన కొంప యని తిట్టుచున్నది. ఇద్ద రిద్దరే. వీళ్ళ కేమి వినాశకాలమో కాని పొండి, మాయింట్లో నుండి లేచిపొండి” యని పలికెను.

పదిహేడవ ప్రకరణము

నిద్ర పరమసుఖప్రద మనియు నా రోగ్య ప్రదాయని యనియు సర్వావస్థలయందు నవేక్షనీయ మనియు మన మందర మెరుగుదుము. మరియు నిద్రవచ్చినప్పు డీ స్థల మా స్థల మనక మెట్టయనక పల్లమనక పాను పనక వట్టినేల యనక తలగడలు మొదలగున వున్నవనక లేవనక మనుష్యుండు మైమఱచి గాఢ సుషుప్తి నొందుననియు మన మెరుగుదుము. కాని, వ్యాధియు మనోవ్యాధియు భయము మున్నగునవి పీడించు నప్పుడు మనుష్యునకు సాధారణముగా నిద్రరాదు. మా న వ్రు డట్టివానికి లోనగునప్పుడు నిశాసమయ మతిదీర్ఘమై చత్రాతివలె గదల నట్టులుండి, నిద్రను మను జుని సన్నిధికిని రాసీయక త్రోసి వేయును. ప్రకృతిధర్మ మిట్లుండగా బడిలోని పిల్లవానిని జావ గొట్టినందుకు దన్నా బాలుని తండ్రి చంపివేయు నని యతిభయ భ్రాంతుడై విహ్వలచిత్తుడై యటకమీద కెక్కిన గణపతికి

నావకాయగూనకు జేరఁబడి కూరుచున్న యవస్థలోనే తన్ను గూర్చి బరుగుచున్న గొడవ వినఁబడకుండ నంత గాఢనిద్ర యెట్లు వచ్చె నని మీకుఁ దోచవచ్చును. గణపతియొక్క నిద్రాసుఖముం గూర్చి మీరు సంపూర్ణముగ నెఱుఁగరు. కాన మీ కట్టి శంకలు పొడముచుండును. నిద్రాశయమున గణపతికి గల యసాధారణ శక్తి వర్ణనాతీతమై యుండును. ఆతఁడు నడచుచు నిద్రపోగలఁ డనుట యతిశయోక్తి కాదు. కూరుచుండి నిద్రొంపఁ గలడనుట కవి చాతుర్యము గాదు. భోజనము సేయుచు సుషుప్త్యవస్థయందుండఁగలఁ డనుట వర్ణనా చమత్కృతి గాదు. లక్షలు, కోట్లు నల్లులు గల మంచము మీఁద నే విధమయిన పరుపు గానిఁ దుప్పటి గాని లేకుండ నతనిం బండుకొనఁ బెట్టుడు. ఆ నల్లు లన్నియు నతని శరీరమందంతట నముద్రముమీఁద దెప్పునఁదేలి చెరలాడు చేపలవలె నిట్టటు బరుగులెత్తుచు నతనిం గరచుచు, నెత్తురు పీల్చు చున్నను నతఁడు కదలఁడు మెదలఁ డొత్తిగిల్లఁడు. ఇట్టి నిద్రా సుఖము ప్రపంచమునం దెవరికిఁ గలదు ? ఒక నల్ల మంచము మీఁద నున్నంత మాత్రమున నిద్రపట్టదని దీపము చేతపుచ్చు కొని యా నల్లిం బొడిచి కడతేర్చినదాక మంచముపై మఱల బండుకొనని మ హా త్మ్య లనేకులు గలరు. నల్లులే కాదు. జుమ్మని దోమలు ముసరి, తమ విషరీత గా న ము చేత నిద్రా దే వ త కు భ య ము గల్పించి యా గదిలోని కామెను రాకుండఁ జేసినప్పుడు సయితము గణపతికి నిద్రా దేవి కి నెట్టి

వైత్రీ కలదో గాని యతనికిఁ మాత్ర మామె ప్రసన్నురాలగును. దోమల సేవయు నల్లుల సేవయుఁ గలసి యాతని శరీరముపై పడినను మూసిన కన్ను దెఱుచకుండ సతఁడు నిద్రింపఁ గలడు. మహాకవియైన వాల్మీకి, రామాయణ మహాకావ్యమునందు రావణాసుజుఁ డయిన కుంభకర్ణుడు నిరంతరము నిద్రాసక్తుడై యుండి యాఱునెలల కొక్కసాని లేచు ననియు, లేచినప్పుడు వానిని వేల్పు లయిన గెలువలే రనియు, మాసపట్కము బోపల నతినిని మేల్కొలుపవలసినచెప్పేనేని మసలఁగ్రాగిన చమురు మీఁద బోయుట, ధాన్యము తనువుపైఁ బోయించి యేనుగులచేతఁ ద్రొక్కించుట మొదలగు భయంకర సాధనములు ప్రయోగింపవలె ననియు వ్రాసియున్నాఁడు. ఈ కలియుగములోనే గణపతి వంటి దుర్వార నిద్రాపరాయణుఁడు జనించి నప్పుడు మహాస్ఫుటముల కెల్ల నిలయమైన త్రేతాయుగమున కుంభకర్ణునివంటి నిరంతర నిద్రాప్రియుఁడు పుట్టియుండుట యాశ్చర్యము కాదని హేతువాదము సలుపునట్టి యీనాటి నవనాగరికులు నమ్ముట కవకాశము యున్నది. కాని కుంభకర్ణునకు మన గణపతికి నొక్క భేదము కలదు. కుంభకర్ణుడు బ్రహ్మదత్త వరప్రసాదమున షణ్మాస పరిమితమయిన నిద్రం జెందఁ గలిగె. గణపతి యే దేవతాప్రసాదము లేకయె నిద్రావిషయమున నింత ప్రజ్ఞాసంతుఁడయ్యె. కావున నిరువురలో గణపతియె యొక వాసి గొప్పవాఁడని మనము నిశ్చయింపవచ్చును. నిద్రానుభవమున గణపతి కెంత నిరుపమాన ప్రజ్ఞ

కలదో లోకమునకుఁ దెలియుటకు స్థాళీపులాక న్యాయముగా రెండుదాహరణము లిచ్చుట మంచిది. ఆ యుదాహరణం బట్టి యతని నిద్రానైపుణ్యమును మీరుకొంతవఱకు గ్రహింపవచ్చును. గణపతి వేసవికాలములో రాత్రులు విశేషమైన యుక్త యుండుటచే నింటిలోఁ బండుకొనక మహాదేవశాస్త్రీగారి వీధి యటుగుల మీఁద బండుకొను చుండును. దీపములు పెట్టిన తరువాత నతఁడొంటిగాఁ బండుకొనలేడు. కదలేడన్న మాట చదువరుల కీనఱకే విశేషము. అందుచేతఁ దనకు విధేయులయి వివిధోపచారములం జేయునట్టి పెద్దశిష్యులను నలుగురై దుగురను బ్రతిదినము రావించి యిరువుర నీప్రక్కను నిరువుర నాప్రక్కను బండుకొనఁ బెట్టిననుమ దాఁ బండుకొనుచుండును. అట్లు పండుకొనుచుండ నొకనాఁడు గణపతి నిద్రించిన పిదప నలువురు శిష్యులు రెండవ యటుగుమీఁద కరిగి యా రాత్రి యేదయిన చమత్కారము చేయవలె నని సంకల్పించిరి. ఆ చమత్కృతికిఁ దమ పంతులుగారినే విషయముగాఁ జేయఁదలచుకొనిరి. ఆ చమత్కృతి యే రూపముగ నుండవలయునని ప్రశ్న రాగాఁ గడుసుదనంబునకుఁ దానకంబైన యొక శిష్యుడు తక్కినవారి కిట్లనియె. "ఓరీ! అన్నిటి కన్న మిక్కిలి యందమైన విధము నేను చెప్పెద వినండి. ఏడుకట్ల సవారి కట్టి పంతులవారిని దానిమీద పండుకొన బెట్టి వల్ల కాళ్ల దగ్గరకుఁ దీసికొనిపోయి పెట్టెదము. పంతులవారి నిద్రసంగతి మీకు దెలియనుగదా! ఆ యునుకు మెలకువరాదు. ఉదయమున దారింబోవు

వారందఱు: మహానందభరితు లగుమరు. ఈ వృత్తాంతము విన్న వారందఱు: గడువు చెక్కలగు న్లు నన్వి నహవ్వా! యీ పని నెవరు చేసినారో గాని మిక్కిలి చమత్కారముగా జేసినారురా యని మెచ్చుకొందురు. మేమే యీ పని చేసినా మని మన మొప్పు కొని యా మెప్పును బొందుటకు వీలులేక పోయినను గ్రామవాసుల కింతటి నూనందము గల్పించితిమి గదా యని మన మనంబులలో మనమే గర్వింపవచ్చును. ఇది రహస్యముగ గట్టవలయునుగదా! ఎక్కడ గట్టవ మని మీ రడుగుదురేమో, ఆ విషయమై విచారించ నక్కఱలేదు. మా దొడ్డిలో వెదుళ్ళున్నవి. వెదురు బద్దలున్నవి. మా దొడ్డిగోడ యొకమూల పడిపోయినది. ఆ దారిని వెళ్ళి మనము రెండు వెదుళ్ళు, రెండు బద్దలు తెచ్చి యీ ప్రక్కనున్న బోడిగోడల దొడ్డిలో కటుకు కట్టవచ్చును. తాటినార కూడ మా దొడ్డిలోనే యున్నది. తీసుకు వచ్చెదను. ఆయనకు మన మేమియు హాని చెయ్యవద్దు. ఇది మీకు సమృతముగా నున్నదా! తేని పక్షమున మీకు దోచిన విధము లెఱిగింపుడు." అతని పలుకులు తక్కిన మువ్వురకు శ్రవణానందకరములై మనః ప్రచోదావహములై యుండినందున వారు భలీ యని యాతని యుపాయమునకు మెచ్చి తక్షణమే ప్రయత్నము జేయుమనిరి. వెంటనే యతఁడు తన దొడ్డిలో నుండి వెదుళ్ళు, నార మొదలై నవి దెచ్చెను. నలుగురు గలిసి కష్టపడి పొట్టి కటుకు నొకదానిం గట్టిరి. అనంతర మా శిష్యు చ తు ప్త య ము గురువు పండు

కొన్న చోటికి వచ్చి కాళ్ళిద్దరు చేతు లిద్దరు పట్టుకొని యా దొడ్డి లోనికిఁ దీసికొనిపోయి యక్క-టుకు మీఁద బండుకొనబెట్టి యతని యుత్తరీయమె మేనిమీఁద గప్పి జాటిపోకుండ నారతోఁ గట్టి యా దారుణకర్మమున కపరిచితులయ్యు నలుగురు నాల్గు కొమ్ము లెత్తి భుజములపైఁ బెట్టికొని మోసికొని సృశానభూమి కరిగిరి. అరిగిన తరువాత నేమి చేయవలెనో వారికిఁ దోచలేదు. నిద్ర మేల్కొలుపుద మని యొకడు, కాదు కాదు మరల నీ విధముగానే గృహమునకు దీసికొనిపోవుదమని యొకడు చెప్పిరి. వారి యాలోచనలు ద్రోసిపుచ్చి మొట్టమొదట నీ చమత్కృతి సలుపు మని యుపదేశించిన యతిఁ డిట్లనియె “ ఓరీ! మనము మొట్టమొదట తేనునుకొన్నాము? తెల్లవారినదాక నిచట నునిచి, యీ దారిని బోవు జనులకు వేడుక గలిగింపవలయు ననిగదా మన సంకల్పము! దానికి భిన్నముగా మన మిప్పు డేల యాచ రింపవలయు? గావున నిది యీ విధముగానే యిక్కడనుంచి మన మిండ్లకు వెళ్లుదము. కాని పంతులుగారికి మిక్కిలి భయము గదా! మెలకువ వచ్చినప్పుడు వల్లకాడు చూచి భయపడి చచ్చి పోవు నేమో! యని మీకు సందేహము కలుగవచ్చును. కాని యట్టి సందేహమున కవకాశములేదు. ఏలయన మన పంతులవారికి సూర్యోదయ మగువఱకు మెలకువరాదు. ప్రతి దినము చూచుట లేదా? ఇంటిలోఁ బండుకొన్నపుడు తల్లియు, మహా దేవశాస్త్రీ గారు ప్రోద్దేశ్యవది లే లెమ్మని పెద్ద పెట్టన నఱచి, చేతులతో జఱచి లేపిన గాని లేచెడి

వాడు కాడు. వీధిలో బండు కొన్నపుడు సూర్యకిరణములు మొగముమీద బడి కన్నులలో దూరి తాళముచేతులు తలుపులను దెరిచినట్లు తెప్పలు పిప్పిన గాని లేచుటలేను. మనమిక్కడ గొంతసేపుండి తెల్లవారుజామున నింటికి వెళ్లుదము.' అనవుడు నతని మాటలు తమ ప్రారంభమున కనుకూలముగా నున్న వని వారందఱు నిశ్చయించి, పతులవారి యాకారము చక్కదనము నాకారమునకుఁ దగిన ప్రజ్ఞలు గుణగణములు చెప్పుకొని కడుపులు పగులునట్లు నవ్వి కాలక్షేపముజేసిరి. అటకమీద గూనకు జేరబడి సందుకొన్నపుడు గణపతి కెంత సుఖముగా నిద్రపట్టెనో కటుకుమీద బండుకొన్నప్పుడు నంత సుఖముగానే నిద్రపట్టెను. నిద్రపోయినవారును జచ్చినవారును సమాన మన్న సామెత యొకటి యున్నదిగా! ఆ సామెత గణపతికడ నిజమయ్యెను. ఎన్నడో చచ్చిన యట్లతఁడు మైమఱచియుండెను. కడపటిజాము కోడి కూయు వఱకు శిష్యులు గురువుం గనిపెట్టుకొనియుండి, కాపులు మొదలగువారు పొలముల కా దారినే దెల్లవారుజామున బోవుదురు గనుక దా మచ్చట నిక యుండగూడ దని లేచి గ్రామమునకుం బోయి యెవరి యింటికి వారిరిగిరి. కాకులు గూసెను. తూర్పుదెస తెల్లవాతెను. ఆడవాండ్రు ముందుగ లేచి ముంగలివాకిళ్లు వీధియరుగులు గుమ్మములు తుడుచుకొనఁ జొచ్చిరి. కనుచీకటి యుండగానే యొక కాపువాడు వల్లకాటి మీదుగా దన పొలమున కరుగుచు నచ్చట కటుకుపై నున్న శవముం జూచి " హా! యేమిది చిత్రముగ నున్నది. శవము

కనఁబడఁచున్నది. చుట్టుప్రక్కలఁ జుట్టములు పక్కములు లేరు. సరసంచారమే లేదు. సిప్పు లేదు. కుండలు లేవు. మోసినవారు లేరు. కాడు పేర్చలేదు. ఫుల్లులు లేవు. పిడకలు లేవు. కూసీ యైన శవమేమో యనుకొందమన్న నట్టి శవమును నేతుంగ లోనో త్రోక్కి పారవేయుదురు. గాని యింత జాగ్రత్తగా నొక కటుకుఁ గట్టి మోసికొని తీసికొనివత్తురా! ఇది యేమో మాయగా నున్నది. ఈ విషయమై నేను పోయి మునసబు కరణాలతోఁ జెప్పి దీసికొనివచ్చెదను.” అని పరుగునఁ బోయి మునసబు కరణాలను లేపెను. ఈ లోపున మరికొందఁ తా మార్గమునఁ బోవుచు, నప్పటికి మొగ మానవాలు పట్టుటకుఁ దగినంత వెలుతురు వచ్చినందున దగ్గఱకుఁ బోయి కటుకమీఁద నున్న విగ్రహముం జూచి పంతులుగారి నెవరో చంపి పడవై చి రని కలఁతఁజెందిన మనస్సులతో వెనుకకుఁ బోయి గ్రామవాసులతోఁ జెప్పిరి. ఆ వార్త గ్రామమంతయు గుప్పు మనెను. స్త్రీలు మిక్కిలి యక్కజముతో బాలి పెంపున గన్నీరు విడుచుచు “అయ్యో! తల్లికొక్క బిడ్డన్ను, ఆ ముసలిమాండ ముప్పు గడపకుండ బోయినాడన్ను! ఇంతి పని చేయుటకు వాళ్ళకు చేతు లేలా గొచ్చెనో యన్ను! అయ్యో! బెత్తము పుచ్చుకొని పిల్లలను కొట్టుచున్నట్లైనా కన్నుల ముందర మెలఁగుచున్నాఁడే అమ్మా!” యని చెప్పుకొనజొచ్చిరి. పురుషుఁ లందఱు నీ వార్త చెవినిఁ బడగానే యితరకృత్యములు విడచి సృశాసభామికే నరుగిడిరి. ఎవరో

మహాదేవశాస్త్రిగారి గుమ్మము ముందరకుబోయి “ శాస్త్రిలు గారు! సంతోలుగారి నెవరో చూపి వల్లకాటిలో వైచిపోయినారయ్యా!” యని కేకవేసి పోయిరి.

ఆ మాట సింగమ్మ చెవిని బడగానే చేతిలో నున్న పనిని విడిచిపెట్టి “అయ్యో! కొడుకా! అయ్యో కొడుకా, నీవును రెవరు పోసుకొన్నారరా, కొడుకా! అయ్యో! అయ్యో శాస్త్రిలుగారు! నా వరహాలచెట్టు నెవరో పడగొట్టివారట రండి నాయనా! రండి నాయనా, రండి” అని గుండె బాదుకొనుచు మొత్తుకొనుచు వీధిలో బడెను. “అయ్యయో! ఎంత పని, ఎంత పని! యిత పాపమున కెవరు వడిగట్టివారయ్యా!” యని మహాదేవ శాస్త్రిగారు, స్త్రీలు జాలిపడిరి. శాస్త్రి యామెం దోడ్కొని రుద్ర భూమికరిగెను. సింగమ్మ త్రోవలో దుఃఖావేశముచేతఁ దన కుమారుని గుణగణములు మెచ్చుచు గ్రామవాసులం దిట్టుచు శంపించుచు నరిగెను. వారిరువురు వెళ్ళకముందే గ్రామవాసు లనేకు లచ్చటఁ జేరి గణపతి చచ్చిపోయినాఁడని యొకరు, చావలేదు ప్రాణము గుఱుగుఱు లాఱుచున్నదని యొకరు, ముక్కుదగ్గర వ్రేలుపెట్టి శ్వాస యాఱుచున్నదో లేదో యని చూచువారికరు. శ్వాస యున్నది కాని యని కొనయూరి యని యొకరు. చచ్చిపోలేదు నిద్రపోవుచున్నాఁడు, అదిగో గుఱుచి యొకరు, గుఱు కాదయూ గురక, గొంతు పిసికి చంపినారు అని యొకరు, గొంతు పిసికితే కంఠము నాచి యుండవా? గొంతు పిసకలేదు, కత్తితోఁ

బొడిచి చంపినారేమో యని యొకరు, పొడిచిన వక్షమున నెత్తురు, గాయములు కనబడవా? యని యొకరు, కృపలు తెరంగుల నెవరికి దోచినట్లు వారు పలనించిరి. మొత్తముమీద గణపతి సంపూర్ణముగఁ జావలేదనియు, నవసానలక్షణమయిన గురక బైలు దేరిన దనియు లక్షణములోనో నరక్షణములోనో కడతేరు ననియు నచటివారు నిశ్చయించిరి. అంతలో మహాదేవశాస్త్రీతో సింగమ్మ వచ్చెను. వచ్చి కొడుకుపైఁబడి “నా తండ్రీ! నా కొడుకా! నన్నొంటి దాన్ని చేసి లేచిపోయినావురా! నాకింక దిక్కెవరురా, నాయనా! నన్నుఁ గూడ నీతోఁ దీసికొనిపోరా, తండ్రీ! నా వరహాలచెట్టూ! నా కాసులవేరూ! నిన్న రాత్రి కడసారి నీకుఁ గడుపునిండా అన్నము పెట్టినానురా, నాయనా! తెల్లవా రే పాడుమొగం చూచినానో గాని యింత దుర్వార్త వినవలసి వచ్చిందెరా, నాయనా! నా ముప్పు కడతేర్చి నన్నింత మట్టిచేసి పోదువని అనుకున్నాను గాని యింత పని జరుగు నని కలలోనూ నే ననుకో లేదు నాయనా! నిన్నింత పని చేయుటకు యెవరికి చేతులు వచ్చినవిరా, నాయనా! వాళ్ళ చేతులు పడిపోనూ, వాళ్ళ వంశమునాశనంగానూ! నాలాగే వాళ్ళ తల్లులుగూడ కొడుకా! కొడుకా! అని యెప్పు డేడ్చి మొత్తుకొందురో, నాయనా! నా నోట్లో మట్టిపోసి పోయినావురా, నాయనా! నా కడుపులో చిచ్చుపెట్టి పోయినావురా, నాయనా! నా కొంప తీసినావురా, నాయనా! ఈ చావు

దేవుడు నా కెందుకు పెట్టినాడు కాదురా, నాయనా! నీకు పెండ్లిచేసి నీ నొక యింటివాడవై యుండగా నా కన్నులు చల్లగా చూడనలె ననుకొన్నానురా, నాయనా! బ్రహ్మచారివై చచ్చిపోవలసి వచ్చినదిరా, తండ్రీ! నీ పేరుగా చూచుకునేందుకు నీ కడుపున నొక పిల్లవాడైన లేకపోయెరా, నాయనా! నీ వెవరి జోలికి వెళ్ళనివాడవురా, నాయనా! నీ మీడింత కోప మెవరికి వచ్చిందిరా, నాయనా! ప్రాణము పొయ్యేటప్పుడు నన్ను దలచుకొని యెంత దుఃఖపడ్డావో, తండ్రీ! నీ ప్రాణమెంత కొట్టుకొన్నదో, నాయనా! దిక్కుమాలినముండచు నేను లోపల పడుకొన్నాను గాని వీధిలో పడుకున్నానుకానురా, నాయనా! నీ కిన్ని పాట్లుండబట్టే భగవంతుడు నా కటువంటి పాడుబుద్ధులు తోపించాడురా, నాయనా! ఆ నాగన్న వెధవ, ఆ గంగమ్మ ముండ యీ వార్త విని సంతోషముతో ఫరమాన్నము వండుకొని తింటారురా, నాయనా! నే నేలాగున బ్రతకనురా, బాబూ! నిన్ను రాజులాగు పెంచుకొన్నానురా, బాబూ! అవతారమూర్తి అనుకున్నానురా, నాయనా! ఎవరు దగ్గరవుంటే నీ దగ్గరున్న ట్లుంటుందిరా, నాయనా! దాహం తాగితే మానెడు తరవాణి త్రాగేవాడవురా, నాయనా! నీవు చచ్చినను తికివేళ్లె నది లేరా, నాయనా! ” అని పరి పరి విధముల దుఃఖించెను. తల్లి పెద్ద గొంతుకతో నెల్లవారి గుండెలు నీరగున శ్రేచ్చుచున్నను,

గ్రామవాసులు చేరి కంఠము లెత్తి మాటలాడుచున్నను గణపతికి మెలకువ రాలేదు. అంతలో సూర్యోదయ మయ్యెను. గణపతి మొగముమీద సూర్యకిరణములు వెలుగు పడెను. అప్పుడు గణపతికి నించుక మెలకువరాగా నతఁడు “ఉండవే లేస్తాను. ఏమి తొందరి వచ్చినది?” అని కన్నులు తెరివకయే చేతితో దల్లిని గెంటెను. అప్పు డందరు ‘పంతులుగారు బ్రతికి యున్నారు, బ్రతికి యున్నారు, చావలే’ దని కేకలుచేసి చప్పటలు కొట్టిరి. సింగమ్మ “నా తండ్రి! బ్రతికున్నావురా, నాయనా! ఈ గండము గడిచినది గనుక నిన్ను దీసికొని తిరుపతి వెళ్ళెదనురా, నాయనా! వెంకటేశ్వర్లువారికి కుంచె డావునేతినో దీపారాధన చేసెదనురా, నాయనా! యని మనస్సులో వెంకటేశ్వర్లు వారిని దలచుకొని చేతులు జోడించి నమస్కరించి ‘నాయనా! దెబ్బ లెక్కడ తగిలినవి? నిన్నెవరు చంపవచ్చిరో యెరుగుదువా?’ యని గట్టిగా నడిగెను. అంతలో మొగము మీదికే నెండ బాగుగా వచ్చుటచేతను గ్రామవాసుల చప్పటల చేతను మొగము, చేతులు, తల్లి నూటి మాటికి పట్టుకొని కదుపుట చేతను గణపతికి మెలకువ సంపూర్తిగ వచ్చెను. అంతలో గ్రామవాసులలో నొకడు వచ్చి కట్లు విప్పెను. అంత గణపతి కన్నులు దెరచి చీకు చాపలు, కుండపెంకులు, కచ్చికలు, సంచయనము చేసిన చోటులు, వెదురుముక్కలు మొదలగు వానిం జూచి, గుంపులు గుంపులుగా నుండు జనముం జూచి, గుభాలున కటుకుమీఁదనుండి లేచి భయమునకు నాశ్చర్యమునకు లోనై “ఇదేమిటి! మహాదేవి శాస్త్రీగారి యరుగుమీఁద పడుకున్న

వాడను నీ నిక్కడ కేల వచ్చితిని. నారాయణ! నారాయణ!
 నన్నీ కటుకుమీఁద పండుకోబెట్టినవారెవరు! ఇదేమిటి నన్ను
 వల్లకాటికి దీసికొని వచ్చినారు. ఏరీ! రాత్రి నా ప్రక్కను బండు
 కొన్న పిల్లవెధవలు! నన్నెవరో యీలాగున తీసుకువచ్చుచుం
 డఁగా నా ప్రక్కను పండుకున్న కుఱ్ఱవెధవలు భయపడి పారి
 పోయినారు గాఁబోలు?” అని లేచి నిలిచెను. పంతులుగారి
 నెవ్వరు చంపఁ దలంచుకో లేదనియు నెవరో కోపముచేతనో,
 కొంటెతనముచేతనో నీ విధముగా జేసినారనియు నచ్చటఁ జేసిన
 గ్రామవాసు లందరు నిశ్చయించిరి. పదిమంది సెద్దమనుష్యులను
 బ్రోగ్గాచేసి పోలీసువారికి వర్తమాన మంపించి, భోజనములు
 లేకుండ మూడు జాములదాక గూర్చుండి పంచాయితీ చేయ
 నక్కరలేకుండ వ్యవహారము చులకనగానే తేలిన దని మునసబు
 కరణములు సంతోషించుచు నింటికిఁ బోయిరి. “తమ మర
 ణాంతరము బంధువులు తమ నిమిత్త మెట్లు విలపింతురో చెప్ప
 లార వినియెడఁభాగ్య మెవ్వరి కబ్బుమ! గణపతి కట్టి మహోత్స
 నము తీరిన” దని నవ్వుకొనుచు, గ్రామవాసుల నందర నచ్చటికిఁ
 జేర్చఁ గలిగిన యీ పన్నాగము పన్నినవారి బుద్ధికుశలత మెచ్చు
 కొనుచు, గ్రామిణులు “వహవ్వా! యేమి పంతులయ్యా!
 ఎందరనో పంతుళ్ళను చూచినాము గాని యింత విపరీతపు
 పంతులును చూచినాము కాము. మన యదృష్టము కొద్ది
 దొరికినాఁడుగాని” యని పరిహాసాస్పదమగు పలుకులు పలుకు

కొనుచుఁ బోయిరి. అప్పుడు సింగమ్మ కొందరు పెద్దమనుష్యులం గనుంగొని “ చూచినారా, నాయనా! కిట్టకపోతే కిట్టనట్లుండ వలెను గాని యింత దుర్మార్గపుపని చేయవచ్చునా? పోనీ కొంటె తనము కోసము చేసినారంటారా, వేళాకోళపు మాటలాడుకో వచ్చును, హాస్యములు చేసికోవచ్చును. సరసాలాడుకొనవచ్చును. గాని యింత కొంటెతనమున్నదా? ఒక్క బిడ్డ, నాకు. నా కెంతో వోగాయిత్యముగా నున్నది. ఈలాటి మోటసరసాలా. ఈ పని జేసిన దెవరో తెలిసినపక్షమున దుమ్మెత్తిపోసెదను. మునసబు గారితోఁ జెప్పి బొండ్ వేయించెదను. వాళ్ళమ్మ కడుపు గాలా, యీలాటి పనిచేసినవాళ్ళ వంశాలుండవురా, నాయనా! మీకు తెలిసినా వాళ్ళ మొఖాలు చీకీ తాటాకులతో తగులబెట్టి, నోట్లో గడ్డి పెట్టండి! అర్థాయస్సు ముండకొడుకులకుఁ గాని యిట్టి బుద్ధులు పుట్టవు. నా మనస్సెంత ఊోభవడిందో వాళ్ళ తల్లులు గూడ యంత ఊోభవడవలెను. చూడు, నే నన్నాను. ఉత్తమ యిల్లాలను!” అని తా జెప్పవలసిన దంతయుఁ జెప్పి “రా నాయనా! యిటికీ! యీ కటుకమీఁద నిన్ను మోసికొని వచ్చినవాళ్ళనే మోసికొని పోవుదురులే. నీవు చిరంజీవివై నూరేళ్ళు బ్రతుకొ గలవు. ఆ దుర్మార్గపు ముండకొడుకులే రాళ్లు పగిలిపోయినట్లు తలలు పగిలి చచ్చిపోగలరు!” అని కుమారుని చేయి బట్టు కొని యిటికిఁ దీసికొనిపోయి, దృష్టిఁ దీసి, వేడి నీళ్ళతో స్నానము చేయించెను. స్మశానవాసదోషము దొలగి

పోవునట్లు, సిశాచాది పీఠాపరిహార మగునట్లు మహాదేవశాస్త్రీ విభూతి మంత్రించి గణపతి మొగమునిండ బొజ్జనిండ భుజముల నిండఁ బెట్టి శత్రుగాయత్రీజపము జేసికొమ్మనెను. గణపతికి గాయత్రీ మంత్రము రాదన్న మాట మహాదేవశాస్త్రీ యెరుగఁడు. అయినను గణపతి యీ జపము చేసినట్లే యభినయించెను. ఆనాఁడు మహాదేవశాస్త్రీగారి యిల్లు కోటిపల్లె తీర్థమువలె నుండెను. సృశాసభామికి గ్రామమునం గల మగవారే వెళ్ళిరి గాని స్త్రీలు శిశువులు మొదలగువారు వెళ్ళకపోవుటంజేసి వారందరు గణపతిం జూడ వచ్చిరి. విభూతి పెండెకట్లు వెట్టుకొని జంగము దేవరవలె గూర్చున్న గణపతిం జూచి వారందరు నవ్వి “అదృష్టవంతురాల వమ్మా” యని యతని తల్లిని బరామర్శచేసి వెళ్ళిరి. నాటికేయి మొదలు గణపతికి స్వప్నములలో సృశాసము కాష్టములు కిటు కులు కుండపెంకులు గుడ్డవేలికలు ఛాపలు మొదలై నవి కనఁబడ జొచ్చెను. స్వప్న దృష్టములై న యీ వస్తువులం జూచి యతఁడు పెద్దపెట్టున నేడ్చుచుండును. ‘నే చావలేదు! నన్ను దహనము చేయకండోయి! యని కేకలు వేయుచుండును. తల్లి యతనిం గట్టిగఁ గొగిలించుకొని పండుకొనవలసి వచ్చెను. ఆ పని యెవరు చేసి రని గణపతి తన ప్రక్కను రాత్రి పండుకొన్న బడిపిల్లలను బిలిచి యడిగెను. ఆ శిష్యు లిట్లనిరి--“పంతులుగారు, రెండఁజాముల రాత్రివేళ కాగడాలతో నెవరో కొందరు వచ్చిరి. ఎవరో మనుష్యులనుకొని మేము లేచి యెవరువారని యడిగితిమి. వారు

మా కుత్తరము చెప్పలేదు. వాళ్ళ నోళ్ళు చిన్నవి. కడుపులు బానకడుపులు. మడమలు ముందరికి పాదములు వెనుకకు నున్నవి. చిన్నప్పుడు మా తాత మా నాయనమ్మ దయ్యము లాలాగుండు నని చెప్పిన మాటలు జ్ఞప్తికి వచ్చెను. అవి కొరవిదయ్యము అని మే ముప్పు డనుకొంటిమి. కేకలు వేసిన పక్షమున నోళ్లు నొక్కునని మేము కిక్కురు మనకుండ మా ప్రాణము లరచేతిలోఁ బెట్టుకొని పారిపోయితిమి. మిమ్ము లేపుటకయిన వ్యవధానము లేకపోయినది. ఆ కొరవి దయ్యములే యింతపని చేసినవి !” గణపతి కా మాటలు సత్యములని తోచెను. ఎవరో కొంటెపిల్లనాం ద్రా పని చేసి యుందరని చూడవచ్చిన గ్రామవాసు లందరు నేకగ్రీవముగాఁ జెప్పినను గణపతి వారి మాటయందు లేశమైన విశ్వాస ముంచక తన విద్యార్థుల మాట యందె నిండు నమ్మిక యుంచి పిశాచ మాంక్రికుని కడకు బోయి వానికి గొంతి ద్రవ్య మిచ్చి మంత్రించిన విభూతి పుచ్చుకొని మేనఁ బాముకొని రెండు రక్షరేకులు పుచ్చుకొని రెండు భుజములకుఁ గట్టికొని వీధులలో నెన్నఁడు బండుకొనఁ గూడ దని లోపలనె బండుకొనుచుండెను. శిష్యుల కొంటెతన మెరుగఁడు గనుక వారినే నమ్మి తన ప్రస్థాను వారిని బండుకోబెట్టుకొను చుండెను. ఒకనాఁ డొకఁ శిష్యుఁడు చేద త్రాడు దెచ్చి వాని జుట్టుకు ముడివై చి యా త్రాడు దూలము నకుఁ గట్టెను. ఆ నాఁడు గణపతికి నిద్రలో దాహము విశేష ముగ నై నందున రెండు జాముల రాత్రివేళ నతనికి మెలకువ

వచ్చి దాహము త్రాగుటకయి లేవబోగా, దన జుట్టు పట్టుకొని యెవరో లాగినట్లయ్యెను. అప్పు డతఁడు మహాభయభ్రాంతుఁడై “చచ్చిపోయినానోయి, నామనా ! దయ్యములు నా జుట్టు పట్టుకొని లాగుచున్నవీరోయి ! ఓ అమ్మా ! ఓ శాస్త్రిగారు ! చచ్చిపోయినాను, చచ్చిపోయినాను ! రండోయి, రండోయి ! రండోయి !” యని యుచ్చైస్వరముతో నరచెను. కొంటెతనము చేసిన విద్యార్థియు వానితోఁబాటు ‘దయ్యములు బాబో ! దయ్యములు’ అని యేమవజొచ్చెను. తక్కిన విద్యార్థులుగూడ నాఁటి కుట్రలోఁ జేరినవారె యగుటచేసి చకితస్మాంతులైన ట్లభినయించి గోలపెట్టి యేడ్చిరి. ‘అయ్య కొడుకో ! కొడుకో !’ యని సింగములో పలచుడివచ్చెను. ఇంటిలో దీపము లాచిపోయినందున సింగమున ద్రలోనుంచి యకస్మాత్తుగ లేచి గుమ్మ మెక్కడున్నదో యెరుగక గోడమీఁద బడి మొగమునకు దెబ్బ తగిలించుకొని దయ్యములే పడవేయుచున్న వని కొడుకు గతి యేమైనదో యని యేడ్వజొచ్చెను. ఇంతలో మహాదేవశాస్త్రి తన యడప సంచి దీసి చెకుముకిరాతితో నిప్పుచేసి దీపము వెలిగించి చూచునప్పటికి గణపతి జుట్టుకు ద్రాడుపోసి దూలమునకుఁ గట్టి యుండుట కనబడెను. అపు డాయన నిజస్థితి చెప్పి గణపతి భయముఁజిసి యది యూ శిష్యులలో నెవ్వరో చేసిన కొంటెతనమని గట్టిగాఁ జెప్పెను. అది దయ్యములు చేసిన పని గాని

మేము చేసిన పని గాదని విద్యార్థులు గురువుగారిమీద నొట్టు పెట్టుకొని చెప్పిరి. గణపతి కామాటలే విశ్వాసపాత్రములై నను మహాదేవశాస్త్రి నాటంగోల విద్యార్థులను లోపలికి రానియ్య గూడ దని నొక్క నక్కాణించెను. మఱి యొకనాడు మహాదేవ శాస్త్రి సకుటుంబముగా బంధుగృహమున జరుగు వివాహము నిమిత్తము పలివెల వెళ్ళెను. ఇంటిలో గణపతియుం దల్లియు మాత్ర ముండిరి. దల్పులన్నియు వైచుకొని రాత్రి తల్లికొడుకులు నిద్రపోవుచుండగా దొడ్డిలో నున్న తాటియాకుల పాక యంటు కొనెను. చుట్టుప్రక్కల నున్న జను లందరు లేచి కుండలతోను; బిందెలతోను నీళ్ళు తెచ్చి యది యూర్పఁ బ్రయత్నించిరి. పెద్ద గోల యయ్యెను. తలుపులు తీయుమని సింహద్వారము నొద్ద దొడ్డిగుమ్మ మనొద్ద నాకసము మాఱుమ్రోగునట్లు గ్రామవాసులు పెద్దపెట్టున నటచిరి. కాని గణపతికి గాని తల్లికే గాని మెలకువ రాలేదు. గ్రామీణుల లోక గొందఱు గోడ దూకియు దొడ్డిగోడ దూకియు గొందఱు నిచ్చెనలు వైచుకొని లోనికి దిగియు దొడ్డి తలుపులు దీసికొని యంటుకొన్న పాక చల్లార్చిరి. కాని గణపతికి మెలకువ రానందున సాహసులు కొందఱు తక లెత్తి తలుపులు తీసి గణపతిని లేపబూచిరి. గాని యంతకు నతనికి మెలకువ రానందున నతని చెవిలోఁ జల్లని నీరు పోసిరి. అప్పు డతడు మేల్కొనియెను. మఱియొకసారి గణపతి మహాదేవ శాస్త్రిగారిలోఁ గలిసి రాత్రి బండిమీఁద బయనమై వెళ్ళు

చుండెను. అది చీకటిరాత్రి. బండి పొలములో నుండి వెళ్లుచు నొకచో బోల్తపడెను. అదివరకు బండిలో బండుకొని నిద్రపోవుచున్న గణపతి బండి బోల్తపడినప్పు డెగిరి దూరముగాఁ బడెను. కునికీచాట్లు పడుచున్న మహాదేవశాస్త్రి మఱియొక నైపున గూలఁబడియెను. శాస్త్రిగారికి జేయి మడతిబడి నొప్పిపట్టెను. బండివాఁడు గుమ్మడికాయవలె నేలఁబడ వాని చట్ట విఠిగెను. ‘చట్ట విఠిగినది, బాబోయి!’ యని వాఁడేడ్వజొచ్చెను. ‘నాచేయి విఠిగినదిరా!’ యని శాస్త్రి హీనస్వరముతోఁ బలికెను. గణపతి యేమయినాఁడో యని శాస్త్రి బెంగగొని గణపతీ! గణపతీ! యని పదిసారులు పిలిచెను. అతఁడు పలుకలేదు. ఎద్దులు త్రొక్కిచంపినవో, బండి చక్రముక్రిందఁ బడి చచ్చెనో యని శాస్త్రి “భగవంతుడా! యీ ప్రయాణ మెందుకు దెచ్చిపెట్టితివి? పాపమీ కుఱ్ఱవాని జంపుటకా” యని ఖేదపడుచుండ నంతలో నెవరో మార్గస్తులు చిన్నలాంతరు పుచ్చుకొని యా దారినె వెళ్ళుచుండిరి. మహాదేవశాస్త్రి దూరమునం బోవుచున్న యా బాట సారులను గేకవైచి పిలిచెను. వారా కేక విని రాగా శాస్త్రి వారితో “మా బండి బోల్తా పడినది. నిద్రించుచున్న పిల్లనాఁ డెక్కడనో బడిపోయినాడు. చచ్చిపోయినాడేమో యని భయపడుచున్నాము. కొంచెము వెదకండి, నాయనా!” యని చెప్పెను. వారు నలు దెసలు కలయం గనుంగొనఁగా గణపతి యొకచోఁ బడియుండెను. ‘ఆ పిల్లవాఁడు స్మారకము

లేక పడియున్నాడండి ' యని శాస్త్రీతోఁ జెప్పిరి. బ్రతికి యున్నాడో లేదో నాడి చూచి, ముక్కుదగ్గర వ్రేళ్లుపెట్టి చూడండి యని స్రత్యుత్తర మిచ్చి చేతినొప్పితో మెల్లగా నచ్చటి కరిగెను. వారల్లు చూచి " బ్రతికియున్నాఁడు. తలకు మోపైన దెబ్బ తగిలియుండఁబట్టి తల దిమ్మొత్తి పడియుండఁబోలు " నని చెప్పి చేతితో నిట్టటు గదలించి చెవిదగ్గఱ గణపతీ! గణపతీ! యని గట్టిగా నటచిరి. అప్పు డతఁడు ఆ! యని పలికెను. మరియు నట్టి విధముగానె నిద్దఱు రెండు చెవులదగ్గర జేరి కంఠము లెత్తి సిలువ నతఁడు మేల్కొని ' బండి యాపినారేమి? ' యని యడిగెను. అపుడు జరిగిన వృత్తాంత మంతయు శాస్త్రీ వానితోఁ జెప్పెను. క్రొత్త బాటసారులు గణపతి యొక్క యఖండ నిద్రను దెలిసికొని ' కలియుగ కుంభకర్ణుడురా, యీ గణపతి! ' యని మహాశ్చర్యమనస్కులై తమ దారిం జనిరి. మన కథానాయకుని నిద్రాతిశయమును గూర్చి వ్రాయఁదలచుకొన్న పక్షమున నింకను ననేకోదాహరణము లున్నవి. గాని గ్రంథ విస్తరభీతిచేత నింత టితో విరమింపవలసి వచ్చెను.

పదునెనిమిదవ ప్రకరణము

గణపతియొక్క బ్రతుగంతయు నల్లరి బ్రతు కగుటచేతను, నతని తెలివితేటలు బాలకుల తలదండ్రులకే గాక బాల

కులకు గూడ విస్ఫుప్తముగ దెలియుటచేతను బడి క్రమక్రమముగఁ జేరించెను. గణపతి చేష్టలు జూచి నన్ను దలచినవారును, వినోదముగఁ గాలక్షేపము సేయఁ దలచినవారు మాత్రమే యతని చుట్టు జేరజొచ్చిరి. బాలకుల సంఖ్య తీరించినను బెద్దవారనే కులు సయితము తమ కేదియు దోచనప్పుడు బడిలేనప్పుడు సతని బడికిఁబోయి కూర్చుండి యాతని మర్కటచేష్టలు నసందర్భ ప్రలాపములు విని యానందించుచు వచ్చిరి. బడి నిండుగా నున్నప్పుడు జీతములక్రింద బాలకుల దలదండ్రాలు ధాన్యము, కందులు, కూరలు మొదలగు వస్తువులు పంపుటచేత సతని యింట నిచ్చింది యంత విశేషముగ లేకపోయెను. అంతియెగాక దెబ్బలు తినలేక బాలకులు తెచ్చి యిచ్చు లంచములచేత గూడ కొంతకాల మతనికి దారిద్ర్యము లేకపోయెను. కాని ముగ్ధభావము దాచిపెట్టిన దాగునది గాదు. కనుక క్రమముగ బయలుపడి యాతనియందించుకేనియు గౌరవము లేకుండునట్లు చేసెను. గ్రామవాసులలోఁ గొందరు తమ బిడ్డలకు విద్యాభ్యాసము జేయుచునట్టి మంచి యుపాధ్యాయుఁడు లేనందున విచారించి క్రొత్తపేట వెళ్ళి యచ్చటినుండి యొక యుపాధ్యాయునిఁ దీసికొనివచ్చి మఱి యొక యటుగు మీఁద బడి పెట్టించి, తమ బిడ్డల నచ్చటికిఁ బంప దొడంగిరి. గణపతియం దే కారణముచేతనో యభిమానమున్నవారు కొందఱు మాత్రము తమ పిల్లల నితని బడికే యెప్పటి యట్ల బంపుచుండిరి. క్రొత్తగా వచ్చిన పఠులు యుక్తాయుక్త

వివేకజ్ఞానము గలవాఁ డగుట చేతను, వికృతచేష్టలు గాని విపరీత లక్షణములు గాని యతనికడ లేకపోవుట చేతను, మంచి బోధన శక్తి గలవాఁ డగుటచేతను, విశేషించి వినయాది సద్గుణములు గలవాఁ డగుటచేతను గ్రామవాసుల కతని యెడఁ గ్రమక్రమముగ నభినూన ముదయించెను. తమ బిడ్డల నతని సాశశాల కంపి వాఱా యభినూనము స్థిరముజేసిరి. కాలక్రమమున గణపతి బడి వట్టిదయ్యెను. అందుచేత నతఁడు జీవనాధారము లేక మఱి యొక వృత్తి నేదైన స్వీకరింపవలె నని యూలోచించుచుండగా శివరాత్రి కా యూరికి భాగవతులు వచ్చి భాగవతి మాడిరి. పలివెల నుండి యెండఁమూరి గరుడచలమను వేశ్యాంగన, యా భాగవతములో సత్యభామ వేషము గట్టెను. ఆ భాగవతము గణపతి చూచి మిక్కిలి సంతసించి మఱునాఁడు వేశ్య లున్న బసకుఁ బోయెను. అతఁ డచ్చటఁ గూర్చున్న సమయమున మేళనాయకురాలైన గరుడచలము, దాని తల్లియగు పాపాచలము, మద్దెలవాఁడు సారంగు వాయించువాఁడు హాస్యగాడు మున్నగువాండ్రందఱు కృష్ణవేషగాఁడు తగినవాఁడు దొరకలే దనియు, స్థిరముగాఁ దమనద్ద నుండునట్టి కృష్ణవేషగాడు దొరకైన పక్షమునఁ దమ మేళము మిక్కిలి బాగుండు ననియుఁ జెప్పుకొనిరి. అది విని గణపతి గరుడచలమునంటి సరసు గాలు సత్యభామ వేషము వేయుచున్నప్పుడు తనవంటివాఁడు కృష్ణ వేషము వేసిన పక్షమునఁ దన దస్మము ధన్య మగు ననియు

జన్మము ధన్యమగుటయే గాక తన పితృనూత్పవంశములు గూడ జరితార్థము లగుననియుఁ దలంచి “కృష్ణవేషగాడు దొరికిన పక్షమున మీ రేమి జీత మిత్తు” రని యడిగెను. “ఆటకు రెండు రూపాయలు చొప్పున నిత్తు” మని గరుడాచల ముత్తరము చెప్పెను. “నెల కెన్ని యాట లుండు” నని యతండు మరల నడిగెను. ‘అది మన యదృష్టమును బట్టి యుండును. ఇన్నని వక్కాణించి చెప్పజాల’ నని యా వెలయాలు బడులు చెప్పెను. “నీకు శూద్రుడు కావలెనా? బ్రాహ్మణుడు కావలెనా?” యని గణపతి వెండియుం బ్రశ్నింప “ఏమింత తరచి తరచి యడుగు చున్నారు. మీ కా పని గావలెనని యున్నదా!” యని వేశ్యమాత యైన వృద్ధాంగన యడిగెను. “ఔను. మీ కంగీకార మైనపక్షమున నేనే కృష్ణవేషము వేయవలెనని యున్నది” యని యతఁడు త్తరము జెప్పెను. అతని వాలకము మాట తీరు చూచి యతఁ డా పని కక్కరకు రాఁడని పాపాచలము తలంచెను. గాని తమ మేళములో నతఁడండుట వినోదకరముగా నుండి తమకుఁ బ్రొద్దుపుచ్చుననియు నవసరమై నప్పుడు నతనిచేఁ గృష్ణవేషముఁ గూడ వేయించవచ్చు ననియు గరుడాచల మాలోచించి “సరే! మీరు మా మేళములో నుండవచ్చును. మీ బట్టలు మూఁటగట్టి తెచ్చి మాతో రండి” యని చెప్పెను. ఆ పలుకులు నిజముగా నతని మనస్సు మీఁద నమృతవర్షము గురిసినట్లయ్యెను. తాను కృష్ణవేషము ధరించుట గరుడాచలము సత్యభామవేషము ధరించుట దలంచుకొని గణపతి

నిజముగాఁ దానా మేళనాయకురాలికిఁ బ్రాణనాయకుండె యను కొని యపారమైన సంఘోషము నొందెను. సత్యభామ తన్ను వరించునని తెలిసినప్పుడు శ్రీకృష్ణు డంత యానందము నొందెనో లేదో మనము చెప్పజాలము. ఆ దినమున నతని మనంబునం గలిగిన గర్వము నర్ణనాతీతమై యుండును. గరుడాచలము బసనుండి యింటికి వచ్చి ప్రాతశిష్యులను గొందరిని గ్రామవాసులలోఁ గొందరిని గలిసికొని మీసము మీఁదఁ జేయివైచి రెండు, మూడు సారులు సకిలించి కోరచూపు చూచుచు విట్లనియె! "చూడుడి నా తమాషా! మీ యూరివారు నా తెలివి, నా తేట, నా మంచి తనము, నా యోగ్యత విచారించకుండఁ దను పిల్లలకు నేను విద్యాబుద్ధులు చెప్పి భాగుచేసినందుకు విశ్వాసమైన లేకుండ నిష్కారణముగా మరియొక పంతులును బిలుచుకొనినచ్చి పోటీగా బడి పెట్టించినారు. నెధనబడి! వెధనబడి! నా బడిపోతే యెంత, ఉంటే యెంత? ఇంతకంటె నెక్కువ పని సంపాదించినాను. గరుడాచలము తన భాగవతములలో శ్రీకృష్ణవేషము వేయుమని నన్ను బ్రతిమాలినది. దాని మాట తీసివేయలేక నేను సరే యని వప్పు కొంటిని. చూడండి! యెటువంటి గౌరవమైన పని సంపాదించినానో, గరుడాచలమంటే యేమనుకొన్నారు? దేశదేశాల పేరుమ్రోగిన యూటకతై. అది భామవేషు కట్టితే చూచినవారు మూర్ఖపోవలెను. అది పాడితే ఆదిశేషు డాలకించవలెను. దాని భాగవతంలో కృష్ణవేషం కట్టడమంటే తహసిల్ దారీపని చేయడ మన్నమాట.

ఈ బడిపోగానే మరేసని సంపాదించుకొనలేకుండుటకు నేనంత వెధవ
 ననుకొన్నారా? గణపతంతు సామాన్యుడు గాడు, మీడు మైరా
 వణుఁ డని మీకు యిప్పుడై నా తెలిసిందా? దాని భాగవతములో
 కృష్ణవేషము వేయఁగల యదృష్ట మెంతవానికీ బట్టును? వేదం
 జదువుకొన్న వెఱ్ఱినాగన్నలకు, శాస్త్రాలు నేర్చుకొన్న సన్యాసు
 లకు, పెద్దవాళ్ళమని తెగనీలే పెద్దన్నయ్యలకు ఈ యోగము
 పట్టనా? నా యదృష్టముచేత నాకు పట్టినది." అని త్రైలోక్య
 సామ్రాజ్య పదవి తనకుఁ జేకురినట్లు సంతసిల్లుచు నతఁడు పలికిన
 యా వెంగలి పలుకులు విని వారు ముసిముసినవ్వులు నవ్వుకొని
 "నిజముగా నీ యదృష్టముచేతనే దాని సేవ లభించినది. ఈ గ్రామ
 ములో నింతమందియున్నారు, వారి కెవరికైన లభించినదా?
 అందొక్కొక్కరి పూర్వజన్మ పుణ్యమువల్ల వచ్చుచుండును.
 'ముఖేముఖే సరస్వతీ' అన్నారు. నీ ముఖము చూడఁగానే గరు
 డాచలము నీచేత శ్రీకృష్ణమూర్తి వేషము వేయించి, తాను
 భామవేషము కట్టి "రారా నందకుమారా రారా నవనీతచోర!"
 యని నీ బుగ్గమీఁద చేయివైచి ధన్యురాలు కాదలఁచుకొన్నది.
 ఇంతకు దాని యదృష్టము మంచిది. కానియెడల నీవఁటి బ్రాహ్మ
 ãోత్తముఁడు దానికీ వేయి జన్మములు తపస్సు చేసినను దొర
 కునా? మమ్మది చేర్చుకొన్న పక్షమున నాల్గు వరాల సొమ్ము దాని
 కిచ్చికొందుము. లంచ మిచ్చినను మమ్ములను జేరనియ్యదు. నీ
 ముఖారవిందము చూడఁగానే యది నీ వలలోఁ బడినది" యని

హారైతాళి చేయుచుఁ బలికిరి. వారు తన్ను బరిహాసముచేయు చున్నవారైనను నా బాలిశుఁడు గ్రహింపలేక దేశ మందరు తన్ను గౌరవించునట్టి మహాపదవిలోనికి నచ్చినట్లు సంతసించి యా వార్త తల్లికి జెప్పెను. అది విని యామె తన కొడు కేనుఁగు నెక్కినట్లు సంతసించి “నాయనా! మంచిపని సంచాదించినావు. నీకింత గొప్పతనము పట్టినందుకు ఈ యూరివారందరు కన్నులలో నిప్పులు పోసికొంటారు. దిక్కుమాలిన బడి పోతేపోయిందిలే, దాని తాత వంటి పని వచ్చినది. నే నిక్కడనే సోలెడు బియ్యము కాచుకొని కాలక్షేపము చేయుచుండెదను, నీవు వెళ్ళిరా!” యని యన్నము సెట్టిపంపెను. గణపతి తన గుడ్డలు నాలుగు మూటగట్టుకొని తన స్నేహితులం బిలిచి “యీ చుట్టుప్రక్కల గరుడాచలం భాగవతం కట్టించుటె నేను కృష్ణవేషము వేసినా నన్నమాటె. మీ రందఱు నా కోసమైనా భాగవతం చూచుటకు రండి! నా వేష మెంత దర్జాగా యెంత తీవిగా నుంటుందో మీరు చూతురు గాని! అల్లరి చిల్లరి వెధవలు వేషము కట్టినట్లు కడతా ననుకున్నారా యేమిటి? ఎంత చనుత్కారముగా నుండునో నా వేషము చూచిన తరువాత మీకే తెలియఁగలదు. తప్పక రండి.” యని ప్రత్యేకముగ నొక్కొక్కరితో జెప్పి గరుడాచలముతో బయలు దేరి పలివెల వెళ్ళెను.

ఆ యూరు వెళ్ళిన తరువాత గణపతి గర్వము మేఱ మీఱెను. ‘మీ రెవ్వరండి!’ యని యతని నెవ్వరైన క్రొత్తవా

రడిగినప్పుడు ' గరుడాచలము మగండ 'నని యుత్తరము చెప్పు
 చుండును. ఆ పర్యాంగన భామవేషము కట్టినప్పుడు తాను కృష్ణ
 మూర్తి వేషము కట్టవలచుకొనుటచే నది యొక్కసారియైనను
 గట్టకమునువే తా నామె మగండై నట్లు భావించుకొని యాళ్ల
 లోకమున జెప్పఁ దొడఁగెను. వెలవెలుదుల నిజముగ నుచు
 కొన్నవారు సయిత మా విధముగ నెన్నఁడు జెప్పుకొన రని మన
 మందఱ మెఱుఁగుదుము. అయినను గణపతి సంబంధ మారోపించు
 కొని, యది తనకు గొప్పతనమే గలిగించు నని, తా నట్టి యుత్త
 రము చెప్పుట కవకాశము కలిగినందుకు మిక్కిలి సంతసించు
 చుండును. గణపతి బ్రాహ్మణయింట భోజనము జేసి, తక్కిన
 కాలమంతయు గరుడాచలముయొక్క గృహమందే గడపుచుం
 డును. అంత కొన్నాళ్ళకు కొత్తవేట డిప్యూటి తహసీలుదారు
 గారు గరుడాచలమును పిలిపించి భామవేషము గట్టుమని
 యాజ్ఞాపించిరి. ఆ తహసీలుదారు వారి యాజ్ఞా కిరీస్క
 రించుట కొంచెము గొప్పస్థితిలో నున్నవారికే యపాయ
 కరమై యుండ నా దనములలో వెలయాలునకు గొఱవితో దల
 గోకకొనుట యని వేర చెప్ప నక్కరలేదు. అందుచేత నామె
 యచ్చటకు వెళ్ళి భాగవతము గట్టెను. హాస్యగాడు మద్దూరి
 మహాదేవుఁడను బ్రాహ్మణుఁడు. అతఁడు హాస్యమున మిక్కిలి
 గట్టివాఁడని పేరు వడసెను. ఆతని హాస్యప్రసంగమును విని సభా
 సమలు కడుపులు చెక్క లగు నట్లు నవ్వెరి. సత్యభామ తెరమీద

జడవైచి దానిని మిక్కిలి సాగసుగా వర్ణించుచుండ, తహసీలు దారు జరుగుచున్న యాలస్య మోర్వక “ యేమిటది, కేదెత్తోక లాగున జడ తేరమీఁదవైచి లోపల కూర్చుండి యేదో గింజు కొనుచున్న దేమిటి? ఎవరోయి బంట్లోతు! జడ ఘచ్చుకొని లాగి యీవల కీచ్చుకొని రావోయి!” యని కేక వైచెను. గరుడాచలము సహజముగ గర్వోన్మత్తురాలు. ప్రశస్తమైన కంఠమును భామవేషధారణ ప్రవీణతయు గర్వమును హెచ్చించెను. తహసీలువారుగా రాశిన పలుకుములుకు లామెకు దుస్సహములై ప్రత్యుత్తర మీదలచినను నటువంటి మహాధికారిని యెదిరించుట స్వనాశనముకు దారి జేసికొనుట యని గుర్రెఱిఁగి బంట్లో తీడ్చికొని రానక్కఱలేకయె జడవర్ణనము ముగించి తెఱవెడలి వచ్చెను. గరుడాచలము తన్నుంచుకొన్న రసికుల ప్రేరణముననో వారికి గుతూహలము గల్పింపవలె నను సంతసము చేతనో చిన్న నాఁడు తల్లిచేసిన యలవాటు చేతనో మనస్సున కుత్సాహము గలుగునను తలంపు చేతనో వేసవికాలమందు కల్లును, తక్కిన కాలములందు సారాయియుఁ ద్రాగుచుండును. భామవేషము కట్టినప్పుడు చాకచక్యము హెచ్చుటకై యీమె తప్పక కొంచెము ఘచ్చుకొని వచ్చును. ఆనాఁడు మోతాదు కొంచె మెక్కువయ్యెను. సగము కలాపము వినిసించు నప్పటికి మత్తు సంపూర్ణముగ నెక్కుటచే నామె తప్ప తప్ప మాటలాడుచు నేలమీఁద బడెను. హాస్య

గాడు. మద్దెలగాడు, శ్రుతిగాడు, గరుడాచలము నేలబడుటకుఁ గారణ మెఱుగుదురు. కాని గుట్టు బయటబెట్టుట వారి కీష్టము లేదు. కావున హాస్యగాఁడు ముందుకువచ్చి గుండె బాదుకొని “ మహాప్రభూ ! దుర్మార్గు లెంత పని జేసినారో, చిత్తగించండి ! గరుడాచలముయొక్క చక్కదనము, సంగీతము భామవేషము లోని ప్రజ్ఞ చూచి యోర్వలేక యెవఁడో పాపాత్ముఁడు స్రయోగము చేసినాఁడు. నేలబడిపోయినది. మేము దేశేంద్రియ్యులము గనుక మా దగ్గర వీనికి బ్రతిక్రియ లున్నవి. ఇంత మాత్రముచేత భయములేదు. కాని యిక నీ రాత్రికి భాగవతము సమాప్తము. పాప మది రేపు మధ్యాహ్నమువఱకు లేవలేదు. మహాప్రభూ, ఈ వేళకు సెలవిప్పించండి. రేపు రాత్రి యిటువంటి దొంగదెబ్బను తీయునట్టి దుర్మార్గులకు దొరకకుండ జాగ్రత్తపడి, తిరిగి భాగవతము గట్టెదము. ” అని వేడుకొని గరుడాచలమును తీసికొని పోయెను. వాని పలుకులు సత్యంబు గాదలచి యెవఁడో నిజముగఁ బ్రయోగము చేసినాడని నమ్మి ప్రేక్షకులు వానిని నోటికి వచ్చినట్లు తిట్టిపోయిరి. మఝనాడు మరల భాగవతము జరిగెను. కొత్తపేటలో జరుగబోవు భాగవతమునకు రమ్మని యదివరకె గణపతి తన స్నేహితులకు వర్తమాన మంపెను. అందుచే హాయిగా భాగవతము జూచుటకును గణపతియొక్క కోర్కె నెఱవేర్చుటకును మందపల్లి వాసులలో బని పాటులు లేని పడుచు వాండ్రు పదిమంది వెళ్ళిరి. చదువురాని యాడు

వాండ్రు పాటలు చెప్పుకొన్నట్లు గణపతి తన కలాపభాగము నొకరిచేత చెప్పించుకొని వల్లించెను. ఇప్పుడు కొన్నిరాగములతఁడు నేర్చుకొనెను. కాని చిన్ననాఁడు తల్లి కొట్టినప్పుడూ, పంతులు బాదినప్పుడు పెట్టు రాగాలకు, నీ రాగాలకు నంతగా భేదము కనబడలేదు. ఆ నాడు సత్యభామ స్విర్విష్ణుముగా, దన కలాపము వినిపించెను. హాస్యగాని వేషము కంటె కృష్ణవేషమే సభ్యుల కెక్కువ యానందము గలిగించెను. ఆనగా నతఁడు చక్కగా కథాకలాపము వినిపించుటవల్ల నని తలంపవలదు. వామ నావతారమును దలపించు నతని మూర్తియే మొదట నానంద కారణ మయ్యెను. తరువాత నానందకారణ మిది. తాను జగ ద్రంజకముగఁ దన కథాభాగము వినిపింపగల నని గంపంతయాసతో నుండఁగా సభాసదులం జూడగానే యతనికి మేన ముచ్చెమటలు బోసెను. నోట మాట వెడలలేదు. తన స్నేహితుల యెదుర తన కవమానము గలుగునని యాతఁ డెత్తో వగచి జ్ఞాపకము జేసికోవలెనని కడు ప్రయత్నము చేసెను. కాని తాళము పోయిన పెట్టెలో నున్న వస్తువువలెనే కథా భాగము దుర్లభ మయ్యెను. సభాసదు లందఱు జప్పటలు గొట్టినవ్వరి. అంతలో హాస్యగాడు కృష్ణవేషగానిని కొంచెము కదిపి మాటలాడించవలె నని 'మాధవా ! మన దే యూర'ని యడిగెను. కృష్ణ వేష ములో నుండుటచే ద్వారక కాపుర మని గణపతి యుత్తరము జెప్పుటకు మారుగా 'మనది మంద

పల్లి గాదత్రా! ఎఱుగనిచానివలె నడిగెదవే' మని ప్రత్యుత్తరము చెప్పెను. అప్పుడు సభాసదల యానంద మేమి చెప్పుదును? చప్పట్లతో దేసలు చూరుమ్రోగెను. హాస్యగాఁడు కడచిన రాత్రి పన్నిన పన్నుగడయె మరల పన్నదలచి 'యెవరో మరల దెబ్బ గొట్టినారు. మహాస్రభూ!' యని చెప్పెను. కాని యా పలు కులు ప్రేక్షకులకు నమ్మదగి యుండలేదు. నిష్కారణముగ భాగవతము చెడిపోయిన దని సభాసదులు విచారించిరి. గరుడాచలము సిగ్గుపడియెను. అందరు గృహముల కరిగిరి. గరుడాచలమునకు గణపతి యొక్క వేషభాషలు కొంతకాలమునుండి యేవ గలిగించుచు వచ్చినను గథాకలాపము విడిపించుటలో నతని కేమయిన ప్రజ్ఞ యుండునేమో యని యామె యాసపడెను. కాని యదిగూడ వట్టిదే నతోడనే తన కొలువులోనుండి లేచిపోవుని గణపతితో జెప్పెను. ఇకమీద మిక్కిలి జాగ్రత్తతో బని చేయుచు నని గణపతి యామెను బహువిధముల బ్రతిమాలెను. కాని వాని కోరిక నామె నిరాకరించెను. అటమీద నే వృత్తి యవలంబింపవలయు నని గణపతి తన మిత్రులతో నాలోచింప నొక్కడ నయినను నంట్రాహ్మణుఁడుగ గుదిరిన షక్షమున చక్కగా జీవనము జరుగునని కొందరు మిత్రు లుపదేశించిరి. ఆ వృత్తి యతని కంతగా నిష్ఠము లేకపోయినను విధిలేక యతఁ డొడంబడవలసి వచ్చెను. గరుడాచలము దగ్గర నున్నపుడు తల కగరు నూనె సంపెంగనూనె రాచికొనుచు నది తీసి పాటవె చిన

పూలదండలు చేతులకు మెడకు దగిలించుకొని యానందించుచు దాని మగడ నని చెప్పికొనుచు గడసిన దినములే తన జన్మమధ్యమున శ్రేష్ఠమైన దినములుగాఁ దలఁచి పూర్వజన్మ దుష్కృత విశేషమున సట్టి యఖండయోగము తనకు దప్పిపోయిన దని విచారించుచు నొక లోకలుఘండు యినస్వైక్తరు గారి యింట వంట బ్రాహ్మణుడుఁగ గుదరెను. అన్నము పెట్టి నెలకు నాలుగు రూపాయ లిచ్చుటకు వా రొడంబడిరి. కాని వద్దనై దుదినములు ముందుగా దన యాడువాండ్రదగ్గట వంట నేర్చికొమ్మని యాయధికారి గణపతితో జెప్పెను. అట్లే యని గణపతి యాయన తల్లియు భార్యయు వంట చేయునపుడు దగ్గట కూర్చుండి వంట చేయువిధము కనిపెట్ట జొచ్చెను. ఇట్లొక మాసము గతించిన తరువాతె యజమానుఁడు గణపతిని దీసికొని యొక గ్రామము వెళ్ళి యుద్యోగస్థుల నిమిత్త మేర్పడిన యొక బంగాళాలో దిగెను. వంట కుసయోగించు పాత్రములను దెచ్చుకొమ్మని యజమానుఁడు పలుమాఱు చెప్పెను. కాని మందమతులలో నగ్రగణ్యుఁడైన గణపతి గరిటెలు మఱిచిపోయెను. ఒక్కొక్క మనుష్యున కెన్ని బియ్యము పోయవలెనో యతఁ డెఱుగఁడు. ఏ గిన్నె యెంత యుడుకునో తెలియక మానెడు బియ్యముడుకు గిన్నెలో, భోజనము చేయవలసినవారు తమ రిద్దఱైనప్పటికి నడ్డెడు బియ్యముభోసి పాక మారంభించెను. అన్నము గిన్నెలో నొక్కటే ముద్దయైపోయెను. కలియబెట్టుటకు గరిటె

లేకపోవుటచే గణపతి చుట్టుప్రక్కల కరిగి యొక పుల్ల దెచ్చి
 దానితో గలియబెట్టెను. దైవవశమున నది వేపపుల్లయయ్యెను.
 పప్పులో నుప్పెక్కువ యయ్యెను. పైగా నది యెఱుపక పోవు
 టచే బద్దలు బద్దలుగా నుండెను. చారు కాచెను. కాని యది
 కంసాలులు వెండివస్తువులు మొదలగు వానికి వన్నెదెచ్చుటకై
 యుడుకబెట్టెడు చింతపండు పులుసు వలె రుచిలేక చూడ నన
 వ్యాయమై యుండెను. యజమానుఁడు స్నానముచేసి వడ్డించుమని
 కూర్చుండ, గణపతి గిన్నె దెచ్చి యా వేపపుల్లతోనే వడ్డించుటకు
 బ్రయత్నము చేసెను. కాని విస్తరిలో నన్న మూడిపడ
 దయ్యెను. గిన్నె నేలకొట్టి కొట్టి వేపపుల్లతో బాడిచి పొడిచి
 నానా బాధలు పడునప్పటికి పారణపు ముద్దవలె రెండండ లూడి
 పడెను. ఆ తరువాత గణపతి పప్పు వడ్డించెను. అన్నము చిదు
 పుటకు యజమానుని తరము గాకపోయెను. చేయి వైచునప్ప
 టికి నిప్పుమీద చేయి వైచిన ట్లంటుకొనెను. విసనకఱ్ఱ దెచ్చి
 కొంతసేపు విసరిన తరువాత నన్నము చల్లబడెను. కాని యజ
 మానుఁడు ప్రాణాహతులు పుచ్చుకొను నప్పటికై యన్నము
 యొక్క రుచి తెలిసెను. వేవగింజలు వండిపెట్టి న్లుండెను. కాని
 యన్నము వండిపెట్టినట్లు లేదు. తరువాత యజమానుఁడు పప్పు
 నోటబెట్టెను. ఉప్పులో నాలుగు పప్పుబద్ద లడ్డమువేసి యతఁడు
 వండెనో, పప్పులో చెరిసగ ము ప్పు వేసి వండెనో కనిపెట్టుట
 బ్రహ్మ దేవుని తరముకాదు. అన్నము, సూపము రుచి

చూచిన తరువాత యజమానునకు దుఃఖము కోపము నొక్కసారిగా రాగా నిట్లనియెను. 'హా! హా! హా! నీ వంట యమృతమువలె నున్నదిరా! నలపాక భీమపాకము లన యీ వఱకు లోకమున నున్నవి. కాని మా కర్మపరిపాకము చేతనో దైవ దుర్విపాకముచేతనో గణపతిపాకముని మూడవ పాకము వచ్చినది. విరోధముచేత నెవఁడైన మరియొకని జంపఁ దలంచు కొన్నపుడు నాభి పాపాణము మొదలయిన విషములు పెట్టనక్కఱలేదు. నీ చేత నొక్కసారి యన్నము వండి పెట్టించిన జాలు ఏబది సంవత్సరములు బ్రతుకదలంచిన వాఁడా పూట జన్మును. ఉదయమున నే నేమియుఁ దనకుండ గుఱమెక్కి యెంతో దూరము తిరిగి బడలి మిక్కిలి యాకలిగొని యింత మృష్టాన్నము నీవు వండి సిద్ధముగా నుంచుదు వని గంపంత యాసతో వచ్చి అన్నము పెట్టుటకు మారు నీవు సున్నము పెట్టితివి. నీ వంట మండిపోనూ. ఇక చాలు! నన్ను చంపక నీ దారిని నీవు వెళ్ళు, నాయనా! మీ పెద్దలకు వేయి నమస్కారములు!' అనవుడు గణపతి చిన్నవోయి 'వంటెందుకు బాగులేదో నే నెరుగను. ఇది మీ వాళ్ళు నేర్పిన వంటే. నా వల్ల వచ్చిన లోప మొక్కటి. గరిటె మరచిపోయినాను అన్నమీ పుల్లతో గలియబెట్టినాను. ఇది వేపపుల్ల యేమో తెలియదు. అయితేమాత్ర మేమి? వేపపుల్లతో మొగము కడిగికొనమా? వేపపువ్వు తినమా? అన్నము చేదైన మాత్రమున నింత యల్లరి చేయవలెనా?

మీ యూడనాళ్ళు చేసినప్పుడు మాత్రము వంట యెప్పుడైనా చెడిపోదా ? మీఁత యోషిన లేకన్నమాట మొదలు తెలిసిన పక్షమున మీ దగ్గరకు నేను రాకపోనును. పోనియ్యండి. యేలట కూళ్ళు లేవు గాని ముప్పై యెత్తుకొని తినుట కూళ్ళు లేవా ? మీ వంటివారు నాకు వేయిమంది ; నావంటివాళ్లు మీకు వేయిమంది. నేను మీ దగ్గర నెలదినములు పనిచేసినాను. నా జీత మీయండి. మీ దగ్గర పనిచేయడము నాకే యుప్రతిష్ఠ !' యని చివాలన లేచి తన గుడ్డలు నాలుగు మూట గట్టుకొని సయన మయ్యెను. ఆ యజమానుఁడు వాని మాటల కలుగక వాఁడొక యున్నత్రుఁడనకొని రెండు రూపాయలు వాని చేతిలో బెట్టి" నీకు నెలకు నాలుగురూపాయ లియ్య దలఁచుకొన్నాను. కాని నీ తెలివికి రెండురూపాయలు చాలును. పో !" యని చెప్పెను. " పోనీ యండి. నా సొమ్మెంత మంది తినలేదు, అందులో మీరొకరు !" యని యా రెండురూపాయలు బుచ్చుకొని విసవిస నడచి పోయెను. ఆ యుద్యోగస్థుఁ డాపూట భోజనము లభింపమి యరటిపండ్లు తెప్పించుకొని తిని యొక విధముగా తుద్బాధ తీర్చికొని సాయంకాల మాయూరు కరణముగారి యింటికిబోయి తన యవస్థ జెప్పుకొని యక్కడ భోజనము చేసెను.

పందొమ్మిదవ ప్రకరణము

వానపల్లెలో గణపతి స్థానమందుఁ బ్రవేశించిన యుపాధ్యాయుఁడు కాలవశమున విశూచి జాడ్యముచేత మృతినొందెను. అందుచేత నా యూరులో బడి చెప్పువారు లేకపోయిరి. అంతలో గణపతి కృష్ణవేషధారణమును, పాచకత్వము నను రెండుద్యోగములు మాని యా గ్రామము బోవ తటస్థించెను. గణపతిచర్యలెన్నటికి మరపురానివై నను కొంద రాచర్యలు మరచి బడిపెట్టు మని యతని నడగిరి. కొందరు గణపతి యెంతమాత్రమా పనికి బనికిరాడని వాదించిరి. అభిమాన మున్నవారి యాదరముచేత నతఁడు మునుపటి చోట గాక మరియొక చోట పాఠశాల స్థాపించెను. బసయు మునుపటి చోట చేయక యాయూరివా రొకరు స్వగృహము విడిచి బిడ్డల కింగ్లిషు చెప్పించుకొనుటకు అమలాపురము వెళ్ళుచుండఁగా వారి నడిగి యాయిల్లు తన కాపురము నిమిత్తము గణపతి పుచ్చుకొని యందుఁ బ్రవేశించెను. ఇల్లు పెద్దదగుటచే పిశాచములు వచ్చి పీడించు నని యాతఁడు విద్యార్థుల నెప్పటి యట్లు కొందరిని దనకు సాయముగ బిలుచుచుండును. ఆ యింటి దొడ్డిలో నాలుగైదు కొబ్బరిచెట్లుండెను. ఎలుక లప్పుడప్పుడు చెట్లెక్కి లేత పుచ్చెలుకొట్టి క్రింద పారవేయజొచ్చెను. ఎలుకల రాయిడి తొలగించుటకై గణపతి యనేక యుపాయముల బన్నెను. ఆ యుపాయములలో నొకటియు నతనికి

నచ్చలేదు. ఎట్టకేల కతనికి గొప్పయూలోచన యొకటి పొడగట్టెను. అది యమోఘ మని యతడు తలంచెను. ఒకనాడు సకల గృహ వర్తియగు మార్జాలచక్రవర్తిని బట్టుకొని దాని నొక బుట్టలో బెట్టి శిష్యు నొకనిం బీలించి చెట్టెక్కించి మరియొక శిష్యునిచేత పై నున్న వాని కా పిల్లి నందియ్యమని చెప్పెను. అతడెట్లంది చెప్పెను. పై వాడు పిల్లి నందుకొనిన తరువాత దాని మెడ కొక త్రాడు బోసి యా త్రాడు కొమ్మకు కట్టివేయ మని గణపతి చెప్పెను. శిష్యుఁడు గురుని యాజ్ఞ ప్రకారము గావించి క్రిందికి దిగెను. అప్పుడు గణపతి శిష్యులతో నిట్లనియె. 'ఈ సారి యెలులు చచ్చిపోయినవి. వీటి మొగం మండ! కొబ్బరికాయ యొక్క పై న దక్కకుండ వాటిపొట్టం బెట్టుకొనుచున్నవి. ఈ గ్రామము లోని వారందరు నావలెనే యెలుకలబాధ పడుచున్నారు. కాని మందమతిముండాకొడుకులు నావలెనొక్కఁడైన యూలోచన చేయ లేక పోయినాఁడు తెలివితేట లుండవలెను. కాని యేభృండఁగానే సరా. డబ్బుండఁగానే సరా!' ఆ కోతలు విని శిష్యు లానందించిరి. అప్పటికి సాయంకాల మయ్యెను. గణపతి భోజనముచేసి నిద్రించెను. తన బిడాల మెన్ని యెలుకలనుబట్టి రాత్రి చంపెనో చూడగోరి గణపతి చెట్టదగ్గరకుఁ బోయి మెడయెత్తి చూచునప్పటికి పిల్లి మెడ కా త్రాడు యురివడ చచ్చి యురి స్తంభముల వ్రేలాడు నేరస్తుని వలె వ్రేలుచుండెను. అది యేమైనదో చూచుటకై శిష్యులు చేరి యా బిడాలము యొక్క దుర్దశ జూచి జాలి నొందిరి.

ఆ వార్త యప్పుడే గ్రామమున బొక్కెను. సూర్యోదయ మగు నప్పటికే గ్రామమునందలి పిన్నపెద్దలు నా వింత జూచుటకై యచ్చోటికిం జనిరి. నవ్విసవారు నవ్విరి. వెక్కిరించినవారు వెక్కిరించిరి. పరిహాసగర్భమున నతని బుద్ధి మెచ్చినవారు మెచ్చిరి. అంద రన్ని విధముల ననుచుండ మహాదేవశాస్త్రి గణపతి తల్లితో నిట్లనియెను. “ సింగమ్మప్పా ! నీ కొడుకు పిల్లిబ్రహ్మహత్య చేసినాఁడు. కుక్కను చంపిన పాపము గుడికిట్టి నప్పటికీ బోదు. పిల్లని చంపిన పాపము బంగారు పిల్లని చేసి బ్రాహ్మణునకు దాన మిచ్చిన గాని పోదు. అట్లు చేయకపోతే వంశనాశన మని పెద్దలు చెప్పుచున్నారు. ఆనక నీ యిష్టము. నీ మేలు కోరినవాడను గనుక నిజస్థితి జెప్పినాను. ” అనవుడు సింగమ్మ గుండె బాదుకొని “ అయ్యో! నాయనా ! ఎంతపని జరిగిందిరా ! నీ కొబ్బరిచ్చెల్లు కూలిపోను. మీ కాయలు గంగపాలు గాను. ఈ మాయపిల్లలు మా నాడి మతి విఱిచి యీ పని చేయించినారమ్మా. అయ్యకొడుకా ! నీవు బ్రతకవు కాబోలునురా, నాయనా ! ” యని కొడుకును గొగలించుకొని యేడ్చెను. అందులోఁ గొందఱు “ అవ్వగారూ ! భయపడకండి. మే మందరమూ చందా వేసికొని బంగారుపిల్లి చేయించి మీ యబ్బాయిచేత దానము చేయించెద మని ధైర్యము జెప్పిరి. అంతటితో గణపతి మనస్సు, తల్లి మనస్సు స్థిమితపడెను. మహాదేవ శాస్త్రి యా రాత్రి మరల గణపతి గృహమున గరిగి తల్లి

కొడుకులతో నిట్లనియెను. “ బంగారు పిల్లని చేయించుటకు గ్రామస్థులు చందా లిచ్చెద మని చెప్పినారు కదా. ఆ చందాలు మీరు పుచ్చుకొన్న పక్షమున నప్పటి కప్పుడే పులుసులో పడిపోవును. అవి ప్రోగుచేసి నా చేతి కివ్వండి. శాస్త్రప్రకారము చచ్చి పోయిన పిల్లి యెంత యున్నదో అంత పిల్లని చేయించి దాన మీయవలెను. మన మంతవఱకు శక్తులము గాము గనుక చందాల సొమ్ము పెద్దకాసువఱకు జేరిన తోడనే శాస్త్ర సంతృప్తికొఱకేదో విధముగా నొక చిన్నపిల్లని చేయించి యొక బ్రాహ్మణుని చేతిలో బెట్టదము. పిల్లదానము తిలదానముకంటె చెడ్డది. అది యెవరు బట్టరు. ఏదో విధముగ నేనే యేర్పాటు చేయుదును లెండి, మీరు భయపడకండి ” అని చెప్పిపోయెను.

మహాదేవశాస్త్రి ఉదయమున జేసిన ప్రథమోపన్యాసమును బట్టియు రాత్రి గావించిన ద్వితీయోపన్యాసమును బట్టియు నతఁ డేలాగైన గణపతిని దోషవిముక్తుని జేసి, పిల్లదానమెవరు బట్టకపోయినను దానైనను యా దానమును బట్టి యాతని నొకదరికి జేర్పవలయు ననియు సంకల్పించి నటులు స్పష్టముగ దెలియుచున్నదికదా. ప్రాణభయముచేత గణపతి స్రవణదినము నిద్ర వేల్కొనగానే నలుగురునో యెదుగురునో గృహస్థులను జూచి చందా నడిగి. తన చుట్టముక్కల కందులో గొంత మిగుల్చుకొని తక్కినవి మహాదేవశాస్త్రి గారి చేతి కిచ్చుచుండును. అట్లాక మాసములో నొక కాసు పోగుచేసి యతఁడు

శాస్త్రీకిచ్చి, పైడిపిల్లిం జేయించు మని కోరెను. కాని కాసాగ్రా మమున దొరికలేదని కొంతకాలము, కంసాలి చేయలేదని కొంత కాలము, తూనిక వేను లేదని కొంత కాలము జరిపి గణపతి యా గ్రామమున నుండగా సువర్ణ మార్జలము నతనికి జూపలేదు. గణపతి చందావలన దెచ్చిన రాగిడబ్బులు; వెండి బేడకాసులు, పావులా కాసులు చేతబడవైచి నప్పుడే యవియె రాగిపిల్లు, వెండి పిల్లులు నని మహాదేవ శాస్త్రీ మనస్సులో దలంచుకొని యా పిల్లుల నెప్పటికప్పుడే భక్షించుచు వచ్చెను. కాని బంగారుపిల్లిని జేయించదలంచుకొననే లేదు.

బంగారుపిల్లి గొడవతో నిట్లు కొంతకాలము గడచిన పిమ్మట నొకనాడు గణపతి, అతని యింటికి రాత్రులు పండుకొన వచ్చు పెద్దవిద్యార్థులు కొందఱును గలిసి కాలువదగ్గఱకు షికారు బోయి, యయ్యది వేసవికాల మగుటచే దెల్లవాఱు జామున లేచి ప్రతిదినము స్నానము చేయవలయు నని నిశ్చయించుకొనిరి. కాని దీని కొక్కచిక్కు గనబడెను. గణపతికి మెలకువ వచ్చుట యసంభవము. ప్రతిదినము జాము ప్రొద్దెక్కిన తరువాత లేచు గణపతి జాము తెల్లవారగట్ల లేచుట యన యర్థ రాత్రమున సూర్యోదయ మగుటయె. శిష్యులు ముందె మేల్కని పిదప గురు వును లేపవచ్చునని వారిలో నొక్క డాలోచన చెప్పెను. తెల్ల వారుజామున శిష్యులకు ముందు మెలకువ వచ్చుట యెట్లని వారిలో నొకనికి సందేహము తోచెను. గురువుగారి దగ్గరనున్న

ప్రజ్ఞలన్నియు శిష్యులకు లేకపోయినను నిద్రావిషయమున మాత్రమతని శిష్యులే యని యనిపించుకొనుటచేత నట్టి సందేహమున కవకాశము గలిగెను. సుట్టణములో గొప్పవారి యిండ్ల నుండు నట్టి గడియార మొక్కటి యున్న సక్షమున ముందుగాఁ దక్కిన వారికి మెలకకువ వచ్చుటకు వీలుగా నుండునని యొకడు చెప్పెను. అది విని కాపుల కుఱ్ఱవాఁ డొక డిట్లనియెను. "గడియారములు మన దేశములో లేవు. నూటనూట నొకటి యున్నదో లేదో! అదిగాక గడియారము లేకపోయిన నేమి? మంచి కోడిపెట్ట నొక దానిని మనము పెంచుకొన్న పక్షమున నది నాలుగుజాములకు కూయును. కడపటిసారి కూసినతోడనే ముందుగా మనకు మెలకకు వచ్చును. ఆ తరువాత మనము గురువుగారిమీద నెక్కి త్రొక్కియొ రక్కియొ గిల్లియొ కఱచియొ లేపవచ్చును. ఇదిగాక కోడిని పెంచుటవల్ల గురువుగారికి మఱి రెండు లాభము లుండును. కోడి గ్రుడ్లమ్మినందువలన కొంత డబ్బు చేరును. పైగా దాని కడుపున రెండుమూడు పుంజులు మంచివి పుట్టినయెడల మన యమ్మవారి తీరములోను మఱి యితర తీరములలోను వాటిచేత పందెములు కట్టించి కావలసినంత డబ్బు సంపాదించవచ్చును. కాబట్టి నా యుపాయము విని యొక కోడిని పెంచుట మంచిది." అనవుడు వెఱ్ఱివాలకముగా నున్న యొక బ్రాహ్మణబాలుడు "ఛీ! ఛీ! కాలమాసము దెలియుటకు బ్రాహ్మణు లెవరైన కోడిని పెంచుదురా? ఇది చాల తప్పు. అది మనము చేయవలసినది కా" దని

హితోపదేశము చేసెను. ఆ యుపదేశము తక్కిన బ్రాహ్మణ బాలకులకును సహేకమై సమృతమై తోచినను నదివఱకె హాస్యా స్పదముగ నున్న గురువుగారి చరిత్రము మఱింత పరిహాసపాత్రముగఁ జేయఁదలఁచిన యా శూద్రకుమారుని యాలోచనము మిక్కిలి బాగున్నదని ప్రశంసించి యతని మాట కడ్డము చెప్పిన బ్రాహ్మణబాలుని వారు చీవాట్లు పెట్టిరి. పందెముల వలనను గ్రుడ్లవలనను విశేషలాభము గలుగునని వినినతోడనే గణపతి కుక్కుట స్వీకారమునకు సమ్మతించి యొక కోడిని దనకు దెమ్మని కాపుల కుఱ్ఱవాని నడిగెను. వాఁడు తన యింటనున్న యొక పెట్టను దెచ్చి మరునాఁ డుదయమున గురువుగారికి గొప్ప కానుకగా సమర్పించెను. ఆ యులుపా గ్రహించి గణపతి పరమసంతోష భరితుఁడై దాని కొక గది యేర్పరచి కన్నబిడ్డవలె దాని నాదరింపఁ జొచ్చెను. బడిలో చదువుకొను పిల్ల లందరు వంతుల ప్రకారము దినమున కొక్క పిల్లవాఁడు దాని నిమిత్తమై తవుడు తేవలె నని యతఁ డాజ్ఞాపించెను. ఆ ప్రకార ముదరుఁ డే దొడగిరి. తవుడు తేలేని వారు గురువుగారియొక్క బెత్తము దెబ్బలకు గురి కావలసినదే. దాని కూతవలన శిష్యులకును గురువునకును మెలుకువ వచ్చుటయు దెల్లవారు జామున వారు కాలువకు స్నానమునకుఁ బోవుటయు మూఁడునాళ్ళ ముచ్చటయ్యెను. పిన్ననాటినుండియుం బెంచిన బద్ధకము వారి శ్రద్ధను కఙ్కలంప

వారా ప్రయత్నము మానుకొనిరి. కోడిమాత్రమే యింట మిగి
 లెను. గణపతి బడిపిల్ల లందరు జూచుచుండగను, వారు లేన
 స్పృడును దన కోడిని యొడిలో బైబొకొని చేతితో జోకొట్టుచు
 'నా బుల్లికోడి రావే! నా బుచ్చికోడి రావే! నా వెఱ్ఱికోడి
 రావే!' యని ముద్దులాడుచుండును. తల్లి సింగమ్మ, కుమా
 రుఁడు చేయు కుక్కుటసంరక్షణ మెంతమాత్రము సహింపక
 'కొంప మాలపల్లి చేసినావురా, నాయనా! నీ కోడి మండిపోను!
 దీని యీకెలు రెట్టలు యెత్తిపోయలేక చచ్చిపోవు చున్నాను.
 బ్రాహ్మణులకు కోడి యెందుకురా? నీముద్దు ముక్కలై పోనూ!''
 యని పలుమారు మందలించుచుండెను. అవి యెంతమాత్రము
 వాని తల కెక్కలేదు. మహారాజుల యతఃపురాంగనలు చిలుక
 లను రాయంచలను మిక్కిలి గారాబమునం బెంచుచు నెత్తుకొని
 ముద్దాడుచు నానందించునట్లై గణపతియు నెందఱు చెప్పినను వినక
 యా కోడి తన కారవప్రాణ మనియు దనపాలిటి లక్ష్మీ యనియు
 నమ్మి దానికే వెలితి రాకుండ వేవిధముల గనిపెట్టుచుండును.
 గ్రామ వాసులలో ననేకు లతఁడు కోడినెత్తుకొని ముద్దాడు సమ
 యమున నక్కడకు బోయి, వాని మాటలు ముఖవైఖరులును
 బరీక్షించి వినోదముతో బ్రొద్దుపుచ్చు చుందురు. అప్పుడప్పు
 డా కోడి గ్రుడ్లు పోవుచుండును. దొంగిలించిన బాలుని గనుగొన
 లేక గణపతి బడిపిల్ల లందఱి వీపులమీఁద నీతబెత్తములతో
 బాబాలు వాయించుచుండును. రామాయణ భారత భాగవతా

దులలోని కథలు చెప్పుకొనినట్లు యా గ్రామవాసులు, సమీప గ్రామవాసులును వాని చరిత్రము జెప్పుకొని కడుపులు పగులు నట్లు నవ్వుచుదురు. ఎప్పటి గ్రుడ్లప్పుడు. గణపతి ఖర్చు నిమిత్త మమ్మివేయుచుండును. కాని కోడి పొదిగి వాటిని పిల్లలు జేయు వఱకు నోకిక పట్టలేకపోయెను. అట్లుండఁగా నొకనా డాకుక్కటము మిక్కుటమైన సంతోషముతో దొడ్డిలో దిరుగుచు నక్కడక్కడ రాలిన గింజలు చెదపురుగులు మొదలైనవాని నేరుకొని తినుచుఁ దిరుగు చుండఁగా నేమూలనుండియొ నొక గండుపిల్లి వచ్చి దానిం బట్టుకొని గొంతుకొరికి చంపెను. చంపిన తరువాత లోపలినుండి గణపతియు బడిపిల్లలు వచ్చిరి. కార్యము మించి పోయిన తరువాత వచ్చి యేమి చేయగలరు? అప్పుడు గణపతి పడిన దుఃఖపు వర్ణన దుస్సాధ్యమైనను గొన్ని మాటలైన వ్రాయక పోవుట చరిత్రమునకు వెలితి యగును. కావున నించుక చెప్పదలంచితిమి. “అయ్యో! నాకోడి! నా నల్లకోడి! నా పాలిటి బంగారు గని వనుకొన్నానే, నిన్ను! నీ కడుపున వుట్టిన పుంజుల చేత పందెములు వేయించి నాల్గుగుండలు సంపాదించి పెండ్లి చేసుకుందా మనుకున్నానే! నీవంటి బంగారు బొజ్జగల కోడి నా వంటి నిర్భాగ్యునకు దక్కునటే? నీకెంత ముద్దుగా తొడు పెట్టుకొన్నానే! భోజముమీద ఎక్కించుకొని త్రిప్పినానే, రాత్రులు నా ప్రక్కలో బండుకొనేదానవే, ఇక నే నొక్కడ నేలాగున పడుకోగలనే. ఈ మాయ పిల్లెక్కడ వచ్చిందే నీ ప్రాణమునకు,” అని దుఃఖింపుచుండ సింగమ్మ యతని కడకుఁ బోయి “యయ్యో

నాయనా ! అది చుట్టమా ? పక్కమా ? కోడికోసమల్లా యేడువ వడుచ్చునట్రా ? ” యని మందలించెను. ఆ పలుకులు వివగనే యతఁ డాగ్రహవిష్టుడై తాటియాకుల మంటవలె లేచి “ దిక్కుమాలిన ముండా ! నా కోడికి నీ దృష్టే తగిలించే ముండా ! దానిని చూచినప్పు డెల్ల నీ కన్నులలో నిప్పులు పోసికొన్నావు. నీ మూలమున నిజేపమువంటి కోడపెట్ట పోయినదే ముండా ! నా యిల్లు చిన్నబోయి వల్ల కాడు లాగున్నదే ముండా ! నీ కన్ను లిప్పుడు చల్లగా నున్నాయటే, ముండా ! ” యని కోప మాపు కొనలేక యామెకడకుఁ బోయి బుఱ్ఱవంగదీసి పది చుఱ్ఱులు వై చెను. “ నీ కేమి చేటుకాలము వచ్చినదిరా ? నే నేమి జేసినాననిరా నన్ను కొట్టుచున్నా ” వని యామె యేడ్చుచు లోపలికి బోయెను. ఆ రాత్రి యతడు దుఃఖముచేత సరిగా నన్నమే తినలేదు. జన్మమధ్యమున నతనికి సరిగా నిద్రపట్టని రాత్రి యుదయె. తెల్ల వారుబామున నెన్నడులేని దతనికి మెలకువ రాగా “ యీ పాటికి లేచి కూసేదానవే. నీ కూతలు నాకు సంగీతములా గుండేవి. నేనెంత దిక్కుమాలినవాడనై తినే ! నీవు లేకపోవుటచేత యిల్లు బావురుమని పోయినదే ! నీవు చచ్చిపోయినావు కాని మా తల్లి ముండా నా చచ్చిపోయినదికాదే ! ” అని పరిపరి విధముల దుఃఖించెను. ఆ మరునాటినుండియు మఱియొక కోడికొఱకు ప్రయత్నము చేయదొడగెను. కాని యది లభించినదకాదు.

ఇరువదియవ ప్రకరణము

తనకు వివాహము కాలేదని, యందునలన సాటివారిలో దనకు చిన్నతనము గలుగుచున్న దని, కష్టపడి చేసుకొన్న పెండ్లి చెడిపోయిన దని, కొంతకాలమునుండి గణపతి మనస్సులో విచారించుచుండెను. అతఁడు కట్టిన పుస్తై త్రెంచివైచి బుచ్చమ్మకు దండ్రి మరల పెండ్లిచేసెను. ఆ వార్త విన్నది మొదలుకొని మరల కష్టపడి తా నెట్లయిన వివాహము చేసికొని మేనమామ యొద్దకు మేనమామ కూతును వివాహ మాడిన వాని యొద్దకుబోయి “యీ పాడుపిల్ల నాకు తప్పిపోయినంత మాత్రమున నాకు వివాహము కాదనుకున్నారా? దీ నబ్బనంటి పిల్లను చేసికొన్నాను, చూడండి!” యని వారిని దెప్పవలె నని గణపతి మనస్సులో నిశ్చయించుకొని పెండ్లి కూతురు నిమిత్తమై వెదక జొచ్చెను. తల్లి సింగమ్మయు దన కొడుకు ఘోటకబ్రహ్మచారియై యుండినా డనియు, బ్రసిద్ధమైన పప్పుభొట్లవారి వంశము వానితో నంతమొందు ననియుఁ దన మగనికీ మామగారికి వారి పూర్వులకు సద్గతు లుండవనియు మిక్కిలి విచారించి, యిరుగు పొరుగు స్త్రీలు కనఁబడినపు డెల్ల నిట్లనుచుండును. “అమ్మా! మీ రంద రభిమానించుకొని మా గణపతి నొక యింటివానిని జేయరుగద. వాని మెడలో నాలుగు పోగులు పడే దారి చూతురమ్మా!” మీకు బహుపుణ్య ముంటుంది.

ఎంతమందో వంట బ్రాహ్మణులకు, నీళ్ళ బ్రాహ్మణులకు, దెలీ)
 తేటలు లేనివాళ్ళకు యిట్టే పెండ్లిండ్లగుచున్నవి. నా కర్మ
 మేమో కాని మావాడికి పిల్లనిచ్చుట కెవ్వరు రాదు. కులము
 తక్కువా? గోత్రము తక్కువా? మేమేమి కుక్కను
 దిన్నామా? నా బిడ్డ పదిమందిలో తిరుగలేనివాడా? డబ్బు
 తెచ్చుకోలేనివాడా? మీ రందరు తలో పదిరూపాయలు చందా
 వేసి మా వాడికి పెండ్లి చేయండమ్మా. మా కిన్ని యేండ్ల పిల్ల
 కావలెను, అన్ని యేండ్ల పిల్ల కావలెను, అని పట్టింపులేదు. ఎన్ని
 యేండ్ల పిల్లయినను సరే. చివరకు రెండు మూడు నెలల పిల్ల
 యిన సరే. ఆమ్మా! వానికి పాతికేండ్ల కంటె నెక్కువ లేవు.
 ఇదొక వయస్సా? మావాడి కిప్పుటికి కట్టు తప్పిపోలేదు.” అని
 చెప్పుచుండ నామె పుత్ర స్నేహమునకు, వెంగలితనమునకు వారు
 మిక్కిలి విస్మితులై నవ్వుచు “సింగమ్మవ్వా! అలాగే పెండ్లి కుద
 ర్పండి. మాకు తోచిన సహాయము మేము చేయుదు మని
 యుత్తరము చెప్పుచు వచ్చిరి. ఆమె కొడుకుం గలసికొన్నను,
 చుట్టములఁ జూచినను, చుట్టప్రక్కల సుదతుల గనుగొనినను,
 బెండ్లిమాటయె కాని మఱియొక ప్రసంగము చేయుట మా నెను.
 అన్యప్రసంగములు వచ్చినను నామె యెట్టకేల కీ ప్రసంగముననే
 దింపును. బడిపిల్లలతోను బాటసారులతోను బంధువులతోను
 గ్రామవాసులై న కరణములతోను కాపులతోను గణపతి తన
 వివాహప్రసంగమే చేయజొచ్చెను. తన శాఖలో నెవనియొద్ద

నవివాహితయైన బాలిక యున్నదని విన్నను దన కామె నిచ్చి పెండ్లిసేయు మని స్వయముగానైన మాతాపితల నతఁ డడుగును. లేక యెవరిచేతనైన వర్తమాన మంఘను. నీ కెంత యాస్థి యున్నదని యెవరైన నడిగిత పక్షమున నతని కెంతో కోపమువచ్చి యిట్లనును. “ ఆస్తి! ఆస్తి! ఆస్తి లేకపోతే బ్రతకలేరా యేమి? ఆస్తి యున్నవారు బంగారము దినుచున్నారా? లేనివారు మన్ను దినుచున్నారా? ఎందు కాస్తి? చచ్చినప్పుడు కూడ తగు లవేయుదురా యేమిటి? నేను భార్యకన్నము పెట్టగలనా, లేనా? యని యొక్కమాట విచారింపవలెను. మీ యందరి కంటె బాగానే భార్య కన్నము పెట్టగలను. ఆస్తి కావాలట. ఆస్తి పాస్తి! చాలు చాలు! నోరుమూయండి, అధిక ప్రసంగములు చేయక ” ఆపలుకులు విని పిల్ల తల్లిదండ్రులు మధ్యవర్తులు వాని బేలతనమునకు ముసిముసి నవ్వులు నవ్వుచుందురు. ఒకనాడు తల్లి గణపతి కన్నము పెట్టుచు వివాహ ప్రసంగమురాఁగా కొడుకుతో నిట్లనియె “ నాయనా! మన పల్లయ్యమామ భార్యకు నెలతప్పినదట. ఆమాట విన్నప్పటినుండియు నాకెంతో సంతోషముగా నున్నది. ” “ అయితే మనకేమి లాభమే? ” యని యతఁడు బదులుచెప్పెను. “ దాని కడుపున ఆడపిల్ల పుట్టినట్లయితే వాడుకూడ నీకు మేనమామే గనుక ఆపిల్లను నీ కియ్య గూడదా? యని నాయాశ! ” యని యామె బదులుచెప్పెను. ఆ మాట వినఁబడఁగానె గణపతి మిక్కిలి కోపించి “ ఓసి భ్రష్ట

కారిముండా ! అంత చిన్నముండను నేను పెండ్లి చేసుకుంటానులే? అది యెన్నడెదుగును ? ఎన్నడు కాపురముచకు వచ్చును ? ఈ లాటి వెధవమాట లాడకు !” మని యెడమ చేతితో రెండు మొట్టికాయలు మొట్టెను. పాప మా ముసలియవ్వ యీ రెండు మొట్టికాయలతో నెంతో సేపు తల తడుముకొనుచు నేడ్చి “ నీ కిదేమి వినాశకాలమురా ? నీ పెండ్లి పెటాకులు చేయవలె నని నేను మంచి యాలోచన చెప్పితే నీవు నన్ను కొట్టినావు ? నీ వెళ్ళి మండి పోనూ, నా కెందుకు !” అని దూషణపూర్వకముగా విలపించుచుండ “ ఓసి దొంగముండా ! నన్ను తిట్టుచున్నావా ?” యని చెంబులో నున్న నీళ్ళామె నెత్తిమీద పోసి యన్నము విడిచిపెట్టి లేచిపోయెను. అది యైన మరి నాలుగు దినముల కొకనాటి రేయి గణపతి భోజనము చేయుచుండ మరల సింగమ్మ యిట్లనియె.

“ నాయనా ! మన రామావధానుల కూతురకు సంబంధము దొరకలేదుట. తగిన వరుండు దొరికితే యివ్వవలె నని యున్నాడుట ! నీ వెవ్వరచేతనైనా పిల్లను నీ కిమ్మని వర్తమాన ముపించరాదూ? నాయనా ! నే బ్రతికియుండఁగా నొక యింటి వాడవై తే చూడవలెనని యున్నది. ” అనుటయు గణపతి “ వారెందుకు, వీరెందుకే ? నీవే వెళ్ళి మా పిల్లవానికి మీ పిల్ల నిమ్మని యడుగు. రామావధానులు మన సంబంధముకంటె యెక్కువ సంబంధము తేగలడా యేమిటి ? ” యని యుత్తరముచెప్పెను. అందు కామె వెండియు నిట్లనియె. “ అది కాదు నాయనా ! నేను వెళ్ళి యడిగి

నా నంటే నీ కిల్లున్నదా? వాకీలియున్నదా? యసి ప్రశ్నలు మొదలుపెట్టుదురు. ఆ ప్రశ్నలకు నేను జవాబు చెప్పలేను. " తన యాస్తిసంగతి యెడఁడైన నెత్తినపక్షమున నతని కమితాగ్రహము వచ్చునని యిదివరకే వ్రాసియుంటిమి. తల్లి పలుకులు వినఁగానే నతఁ డతికోపము జెంది " శకునిపక్షి ముండా! పెండ్లిమాటలకు వెళ్ళిరావే యంటే యిల్లున్నదా వాకీలియున్నదా యని వారడు గుతారని లేనిపోని శంకలుపెట్టి పాడుమాట లాడుచున్నావు. బోడిముండా? నీ మూలముననే నాకు పెండ్లికాలేదు. ఇల్లు వాకిళ్లు పుట్టగానే లోకు లందరు పట్టుకువచ్చారా యేమిటి? నీవే నాకే మియు లేదని ముందుగా ప్రేలుచుంటే పిల్లనిచ్చేవా రసరా యేమిటి? పిశాచపుముండా! కోడలు రానీ. నిన్ను వీధులోనికి కుక్క నీడిపించిన త్లీడిపించక పోతానేమో చూతువుగాని?" యని కోపమాపుకొనలేక యా విస్తరి రెండుచేతులతో నెత్తి తల్లి నెత్తి మీఁదపెట్టి రుద్ది, వీపుమీఁద రెండుచరుపులు చరిచి లేచిపోయెను. " అయ్యో! నే నేమన్నానురా? నీ పెండ్లి పేలాలు వేగిపోను! నా జోలికి రాకురా. ఇకమీద నీ పెండ్లిమాట నే నెత్తనురా, బాబూ! యని తన తల యంటుపడెను. గావున నూతికడకు బోయి యామె స్నానముచేసెను. సింగమ్మకు మంచి పాటలు గాని పద్యములు గాని రావు. కాని అప్పుడప్పుడు యేవో కూని రాగములు తీయుచుండును. ఆమెకు రామదాసు చరిత్రము మిక్కిలి యిష్టము. అప్పుడప్పులు బైరాగులు భిక్షాటనము

నకు వచ్చి రామనాసు చరిత్రము బాసినపుడు చారెడు బియ్యము వారికి పెట్టి, రెండుమూడు కీర్తనలు వినుచుండును. ఆకీర్తనలలో, 'యెందుకైనా యుంచినావు బందిఖానలో' నను నట్టి వామెకు మిక్కిలి యిష్టము. విద్యావిహీనులైన బై రాగులు శబ్దములు స్వచ్ఛముగ నుచ్చరింపలేక, 'వ్రెందుకైనా వుంచినావూ బంది ఖానలో' అని పాడుచుండురు. సింగమ్మ వారిదగ్గర నాపాట నేర్చికొని వారివలెనే 'వ్రెందుకైనా వుంచినా' వని తప్పుగా పాడుకొనుచుండును. ఒకనాడొక మె తన ప్రాత నులకనుంచము మీఁద వెన్నెలలో బండుకొని యా పాట పాడుకొనుచుండగా గణపతి వచ్చి, "ఓసి నీపాట తగలెయ్య! అదేమి పాటే? బ్రాహ్మణముండవు కావటే! పాడదలచుకుంటె ఎందుకైనా వుంచినావు బందిఖానలో నని స్వచ్ఛముగ పాడు. లేదా నోరు మూసికొని యూరుకో" యనిపలికెను. 'నా పాటజోలి నీకెందు కురా? నాకు వచ్చినట్లు పాడుకొనుచున్నాను. నీ కిష్టమైతే విను. లేకపోతే యావలకు లేచిపో!' యని యామె బదులు చెప్పెను. "అపస్వరములు పాడి పాట తగులపెట్టి నేను దిద్దితే పైగా నామీఁద కోపపడతావా? ఓసి కోప్పిమ్ముండా! అపస్వరాల పాట యెప్పుడూ పాడవుగదా? పాడవుగదా?" యని నాలుగు చెంపకాయలు కొట్టెను. ఆమె కుమారుని మనసులో దూషించుచు, గోలు గోలున మనసులో నేడ్చెను. ఒకనాడు కొట్టినాడు గదా, మరల వానియొద్ద నిట్టి పాటలు పాడ గూడదని యామె

యూరకుండదు. ఆడది, పెద్దది, విశేషించి తల్లి, యామె యెట్లు పాడుకొనిన మన కెందుకని గణపతి యూరకుండఁడు. ఈ విధముగ నామె పాడుచుండుట నామెకు బుత్రదండనము జరుగుచుండుట ప్రాయశ్చయ్యెను. శంకరుని కుమారుడైన గణపతి యొక్క పురాణము జనులు వినాయక చతుర్థినాడె విందురుగాని యీ గణపతి పురాణమును ప్రతిదినము వినచుండిరి. దినమున కొక క్రొత్తవిత బయలుదేరు చుండెను. రాత్రి భోజనములై నతరువాత గ్రామవాసు లరుగుమీఁద గూర్చున్నప్పుడు ప్రాతఃకాలమున దంతధావనార్థము నలుగురు చెరువుగట్టున చేరి నప్పుడు “ యేమిటోయి గణపతి విశేషము ? ” అని యొండొరుల నడుగు చుందురు. ఎనిరో కొన్ని క్రొత్తవితలు చెప్పుచుందురు. అక్కడ చేరినవారందరు మితిమీరి నన్ని “ మన యదృష్టముచేత గణపతి మన గ్రామమున నివసించె ” నని పలుకుచుందురు. వివాహము మాట తలపెట్టినపుడు, పాట పాడుకొన్నప్పుడు, కొడుకేదో వంకబెట్టి తన్ను కొట్టుచుండుటచేత సింగమ్మ కొడుకున కెవరైన చేతపడి చేసిరో లేక పిచ్చియైతైనో యని యిరుగు పొరుగు కాంతలతో నాలోచింపఁ బోయెను. కొందరు దయ్యమనిరి, కొందరు పిచ్చి యనిరి. గణపతి తల్లితోనే గాక తన వివాహముమాట యెత్తి తన కాస్తీ లేదన్న వారందరితోను తగవులాడు చుండుటచే గ్రామవాసులలోఁ గొందరు కూడ యతనికి బెండ్లి పిచ్చియై తిన దని తలంచిరి. ఈతని వికృత చేష్టలు

చూచి గడుసువాండ్రగు పాత విద్యార్థులు కొందరు గణపతిని తమ వినోదము నిమిత్త ముపయోగించుకొనవలె నని యాలోచించి తమలో తా మొక పన్నుగడ పన్నుకొని యొక నా డతనితో నిట్లనిరి. “ పంతులుగారూ ! మీకు వివాహము చేయవలెనని మా కందరకు గట్టిగా మనసులో నున్నది. కాని కొందరు గణపతిగారికి పిచ్చి యెత్తిన దనియు, మీరు తిన్నగా పల్లకీలో గూర్చుండ లేరనియు, మీకు బుద్ధినిలకడ లేదనియు మీమీద లేనిపోని వాడుకలు వై చినారు. అంచేత మేమీ రాత్రి పల్లకీ భద్రంజీమేళము రెండుమూడు కాగడాలు తెప్పించెదము. మీరు పల్లకీలో కూర్చుండి, పెండ్లికొడుకు తీచి కనబరచవలెను. ఆలాగున మీరు చేసినపక్షమున మీరు వివాహమునకు దగిన వారేయని, మీకు వెట్టిలేదని గ్రామవాసులు నమ్మి, చందాలువేసి మీకు వివాహము జేయుదురు. మీరు మాకు చదువు చెప్పి మమ్మెంతో బాగుచేసినారు గనుక విశ్వాసముచేతి మిమ్మొక యింటివారిని జేయవలె నని మా కందఱకు దోచినది. పల్లకీలో గూర్చుండుట మీ కిష్టమేనా ? ” పల్లకీపేరు చెప్పగానే గణపతి పరవశుడయ్యెను. వెనుక బుచ్చమ్మ పెండ్లి మిక్కిలి రహస్యముగ జరుగుటచే బహిరంగముగా బల్లకి యెక్కి యూరేగుట కతని కవకాశము లేకపోయెను. వివాహ మైనప్పుడు తీరవలసిన ముచ్చట వివాహము కానప్పుడు తీరుట తనకు శుభసూచక మని తప్పక యటమీఁద నిక వివాహ మగునని యతఁడు నిశ్చయించి

యిట్లనియె. “ ఒరే అబ్బాయిలారా ! నేను కష్టపడి చదువు చెప్పి నందుకు మీ కున్నది విశ్వాసము. తక్కినవాళ్ళలో నొక్క ముండాకొడుకు కయిన నున్నదా ? ఒక్కడికీ లేదు సుమా. ఈ కలియుగములో విశ్వాస ముంటుందిట్రా ! ఒక్క లమ్మికొడు క్కైన లేదురా, విశ్వాసము ! యెంతకష్టపడి చదువు చెప్పినానురా మీకు ? నా మూలముననే గాదట్రా, మీ రింతంతవొచ్చినారు. మీ విశ్వాసమునకు నేను సంతోషించినానురా. మీ యాలోచన బాగున్నది. ముత్యాల కుచ్చులున్న పల్లకి తెప్పించండి. బోయలు వోం వోం వోం వోమ్మని బాగా కేకలు వేయాలి. కాగడాలు రెండు చాలవు. నాలుగైదుండవలెను. డోలు వీరణము సన్నాయి తోనే కడతేర్చక రమడోలు మేళము తాపామర్పాలు బాకాల జోడు కూడ తెప్పించండి. చూడు, వారే వెంకటప్పా ! మీ బాబయ్య చుట్టకునే యెఱతలగుడ్డ జరీది, తీసికొనివచ్చి జరీపట్టెలు పైకి బాగా కనబడునట్లుగా చుట్టి నా తలమీఁద పెట్టండి. పట్ట కోటెక్కడై నా తెచ్చిపెట్టండి. జరీపంచి, జరీకండువా కావలెను. అవి యింకొకరు తీసికొనిరండి. లేకపోతే చాకలి సరివిగాడికి నాలుగు డబ్బులిచ్చి తీసికొనిరండి. ఇవి తెచ్చి సింగారంచేసి యాపై ని నన్ను చూడండి. పల్లకిలో మహారాజు కొడుకులాగ ఎంత తీవిగా యెంత దర్జాగా కూర్చుండునో, కాగడాల వెలుతురున నా మొగమెంత ధగధగ మెఱయునో, నేనేలాటి నవ్వులు నవ్వుదునో, యేలాటి చూపులు చూతునో, చూడండి తమాషా

నేనేమి వెళ్లి వెంకటాచలం సమున్నారా యేమిటి? ఇదివరకేన్ని పెళ్ళిళ్ళైనవి గాని యీ గ్రామములో పల్లకిలో యిత డాబుగా కూర్చున్న పెండ్లికొడుకు లేడురా. వీడు కడుపు కాలా! వీ డసాధ్యుడురా! యని లోకు లందరు చెప్పుకొనునట్లు కూర్చుం డగలనో లేదో చూడండి. వెళ్ళండి. మీ సనిమిద మీరుం డండి!” అని బడి కా దనము సెలవిచ్చెను. విద్యార్థులు వాని కడ సెలవుకొని తిన్నగా చాకలిపేటకు బోయి యొక పల్లకి గుదిర్చి రాత్రి యెనిమిది గంటలకు రమ్మని చాకలి వాండ్రతో జెప్పిరి. తాషాజోడు రషాజోలు మేళము గుదిర్చి తక్కిన భజం త్రీల నేర్పరచిరి. ఒక శాస్త్రునరీ తలగుడ్డ తెచ్చి పట్టీలు పైకిండు నట్లు చుట్టి యతని తలపై జెట్టి యది సరిపోవునో లేదో యని నాలుగైదుసారులు చూచిరి. గణపతి పెద్దయద్ద మొకటి తెప్పించు కొని తనమొగ మందులో చూచుకొని సంతోషించెను. నాలు గైదు పట్టుకోట్లు తెచ్చిరి. గాని యవి యన్నియు వాని బొజ్జకు సరిపోవయ్యెను. ఎన్ని కోకలు చుట్టినను హనుమంతుని తోక మిగిలియున్నట్లే యొంతెంత పెద్ద కోట్లు తెచ్చినను గణపతి బొజ్జ మాత్రము మిగిలియే యుండెను. చిన్న పొణకతో యాముదపు సిద్దెకో కోటు తొడిగి నట్లుండెను. కాని మనుష్యులకు తొడిగినట్లు లేదు. సరివిగాని దయ వల్ల జరీపంచయు నుత్తరీయము లభించెను. ఆ పంచ గట్టుకొని యూకోటుచూడ నా యుత్తరీయము వైచికొని, తలపాగ దాల్చి పల్లకి యెప్పుడు వచ్చు నెప్పుడు వచ్చు నని యూరేగింపు టుత్సవమున కుబలాట పడుచుండగా నొక విద్యార్థి

“ మొగమున గళ్యాణము బొట్టు, కన్నులకు గాటుక, కాళ్ళకు పసుపు పారాణి లేకపోయిన పక్షమున పెండ్లి కొడుకున కుండవలసిన లక్షణము లుండవు గనుక తప్పక నని యన్నియు నుండవలె ” నని చెప్పెను. అది గణపతికి సహేతుకముగాఁ తోచినందున బాదములకుఁ బారాణియు, నేత్రంబులకు గజ్జలంబును బెట్టుమని తల్లి నడిగెను. ఇంతమాత్రపు ముచ్చటయైన దాను బ్రతికియుండగా దన కన్నుల బడినదని సంతోషించి యతఁడు మరచిపోయిన బుగ్గచుక్కగూడ బెట్టెను. ఊరేగింపైన తరువాతే భోజనము జేయుదు నని గణపతి యా పూట భోజనమే చేయలేదు. గణపతి యా దినమున నూరేగునను వార్త పొక్కుటచే గ్రామవాసులందఱా యుత్సవము గన్నులార జూచి మానందింపవలె నని తమ తమ పనులెల్ల పెందలకడ ముగించి దీపములు పెట్టినతోడనే భోజనములు చేసిరి. చిన్నపిల్లలు సై తము నిద్రపోవరైరి. మగవాండ్రందరు గణపతి యింటిముందర రాత్రి నాలుగుఘడియల ప్రాద్దుపోవు నప్పటికి తీర్థప్రజవలె జేరిరి. ఆడువాండ్రందరు గృహకృత్యములు పెందలకడ నిర్వర్తించుకొని యూరేగింపు చూచుటకు వీధులలో గూర్చుండిరి. రాత్రి జామగునప్పటికి యూరేగింపు ప్రారంభమయ్యెను. గణపతికి రెండు విచారములు మాత్రము పట్టుకొనియెను. బోగముమేళము లేకపోవుట యొకటి, బాణాసంచా లేకపోవుట యొకటి. ఆ విచారము పూర్వవిద్యార్థులకు తెలుపుగా నిజమైన వివాహమున కా రెండు వెలితిలు బూర్తి

చేయుదుమని చెప్పి గురువుగారికి దుఃఖోపశమనము చేసిరి. ఆ రాత్రి వానపల్లి గ్రామవాసులనుభవించిన యానంద మేమని వర్ణించును? ఉత్సవములో నెంత తిరిగినను వారికి విసుగు జనించలేదు. కాళ్ళు నొప్పులు నెట్టలేదు. ఆయాస మనిపించలేదు. ఎందుచేతననగా మన గణపతి తనచేష్టలచేత, నాసనములచేత, చూపులచేత మఱి యితర చిహ్నములచేత, క్షణ క్షణము వారికి క్రొత్త యానందము గల్పించుచు వచ్చెను. ఒకమాటు వెనుకనున్న బాలీనుకు జేరబడును. ఒకమాటు పండుకొనును. ఒకసారి ముందటికి వంగును. ఒకతూటి బాసెనపట్టు వేసికొనును. ఒకపరి కాళ్ళు జావుకొనును. ఒకసారి రెడ్డికము వైచికొనును. ఒకసారి కన్నులు మూసికొనును. ఒకసారి పెద్దగ్రుడ్లు చేయును. మఱి యొకతూటి యోరచూపులఁ జూచును. ఒకసారి చప్పల్లు వాయించి తానే గానము చేయును. కాగడాలు పల్లకికి దూరమైనప్పుడు కాగడాలు పట్టవారిని గట్టిగా తిట్టి దగ్గఱకు రమ్మనుచు, ఇంటింటి దగ్గఱ పల్లకి యాపించును. వారే కారణము చేతనైన నాగకపోయిన పక్షమున బిగ్గఱగ నటచి యాపించును. ఒకసారి భజంత్రీలు సరిగా మేళము చేయకపోగా మేళము చేయింపుమని యతఁ డొకరిద్దరితో జెప్పెను. వారా మాట వినిపించుకొన నందున గుభాలున తానే పల్లకిలో నుండి క్రింది కురికి భజంత్రీలను నాలుగు చెంపకాయలు కొట్టి మరల పల్లకి యొక్కెను. కూడనున్న జనులలో నవ్వుని వారు లేరు. దేవతో

త్సనములకు గాని జమ్మిసవారీకి గాని గురు స్వాములవారు వచ్చి నప్పుడు కాని దేశోద్ధారకులైన మహానుభావులు వచ్చినప్పుడు గాని యంతజన మెన్నడును బయలు దేటి యుండరు. తన స్నేహితుల యిండ్లముందటికి బల్లకి వెళ్ళినప్పుడు గణపతి చేసన్న చేసి పిలిచి “ ఓరీ ! యుత్సవ మేలాగున్నది ? నేను జమాయించి గూర్చున్నానా ? పెండ్లి కొడుకులా గున్నానా ? ” యని యడుగుచుండును. “ పెండ్లికొడుకు బాబులా గున్నావురా ! నీలాటి పెండ్లికొడుకు లేడురా, లోకములో ! ” నని హాస్యాస్పదముగ వారు ప్రత్యుత్తర మీయ నతఁడు దానిభావము గ్రహింపలేక తనవంటి పెండ్లికొడుకులు లోకమున లేరని యానందించెను. తన యుత్సవ మగుటచేత గణపతి యారాత్రి నిదురపోవలేదు. ఏమియు దోచనపుడు చుట్ట వెలగించి యీ ప్రక్క నా ప్రక్క నున్న కాగడావాండ్ర మీఁదను స్నేహితులమీఁదను నుమియ జొచ్చెను. ఆ మహోత్సవ పారవశ్యమున వారా యవమాసము సరకుగొనరైరి. ఆ సమయమున నతని తిట్లు దీవన లయ్యెను. ఉమ్ములు పుష్పవర్షము లయ్యెను. జాము తెల్లవారునప్పటికి యుత్సవము సమాప్తమయ్యెను. గణపతి పల్లకి దిగి యింటిగుమ్మములో నడుగు పెట్టగానే సింగమ్మ గుప్పెడు మిరపకాయలు దిగదుడిచి, తన్నిమిత్త మారిపోకుండ జాగ్రత్తపెట్టిన పొయి నిప్పులో పడవైచి, కుమారునకు దృష్టిదోష పరిహారము చేసెను. పల్లకి దిగి గణపతి పండు కొని మరునాడు

పగలంతయు నిద్రపోయి సంధ్యాకాలమున మేల్కొని యప్పుడు దంతధావనము చేసి భుజించి, కడచిన రాత్రి జరిగిన యూరేగింపునుగూర్చి విద్యార్థులతో గొంత ప్రసంగించి మరల పండుకొని మరునాడు జాము ప్రొద్దెక్కిన లిరువాలె లేచెను. అది మొదలు కొని పది దినములవరకు కనబడిన వారితో తన యోరేగింపు టుత్పవమునుగూర్చి మాటలాడుచు, బాగున్నదని యెల్లవారును బ్రశంసింప నమితానందమునొందుచు, తన్మయత్వము జెంది సుఖించుచుండెను. కాని తల్లి కుమారుఁడు భోజనము చేయునప్పుడు వాని వివాహ ప్రసంగము తలపెట్టుట మానలేదు. ఏదో తప్పు పట్టి గణపతి యామెను మొట్టుట కొట్టుట మానలేదు. ఆ బాధ పడలేక యామె యిరుగు పొరుగు నున్న మగవాండ్రతో మొట్టపెట్టుకొనగా వారు గణపతికి పిచ్చి పట్టినదనియుఁ దలమీఁద గత్తినాటులు వేయించి నిమ్మపండ్ల పులుసుతో రుద్ది, వందబిందెల సీళ్ళు పోసిన గాని యా పిచ్చి కుదుర దనియుఁ జెప్పిరి. “బాధపడలేక పోవుచున్నాను, నాయనా! యాలాగే చేయు” డని యామె బదులు చెప్పెను. మరునాఁడుదయమున గణపతి నిద్ర మేల్కొనక మునుపే వాని పూర్వ విద్యార్థులు ఆ మెరియలనంటివాండ్రైనమండ్రు వచ్చి తల్లితో మాటలాడి, గణపతి మేలుకొనునరకు నక్కడ కూర్చుండి యాతఁడు మేల్కొన్న పిదప “పంతులు గారూ! కాలువకు వెళ్ళి స్నానము చేయుదము, రండి!” యని యడిగిరి. సరే యని యతఁడు బయలుదేరెను. వాకొక మంగలి వానిని గూడ వెంట దీసుకొని పోయిరి. అక్కడకు వెళ్ళినతిరువాలె

“పంతులు గారూ! మీరు పని చేయించుకొని” డవి యందొకడు చెప్పెను, “తల మాయలేకు, నేను పనిచేయించుకొన” నని యతి డాత్తరము చెప్పెను. అప్పు డిద్దరు శిష్యులు చెరియొక చేయి బట్టుకొనిరి. ఇద్దరు కాళ్ళు త్రోక్కి వెట్టి పట్టుకొని మంగలి వాసిని పనిచేయు మని జెప్పిరి. అంతట మంగలివాడు డురకర్మ నారంభించెను. గణపతి మంగలివానిని, విద్యార్థులను దిట్టచు దక్షిణ దేశపు గాయకుడు త్రిప్పినట్లు తల యిట్టటు బలువూరు త్రిప్పెను. మంగలివాడు ప్రయత్న పూర్వకముగ నాటులు వేయకపోయినను గణపతి శిరము వేవూరు త్రిప్పుటచే నాలుగైదు నాటులు పడెను. అంతలో మరి నలుగురు విద్యార్థులు నాలుగు బిందెలు తీసికొనివచ్చిరి. సింగమ్మకూడ వారిలో వచ్చెను. ఆ వార్త గ్రామమున బ్రకాశిత మగుటచేత బనిపాటలు లేనివాండు వినోదము చూచుటకై కాలవయొడ్డున జేరిరి. నిమ్మపళ్ళ పులుసుతో మంగలివానిచేత తల రుద్దించి విద్యార్థులు గురుభక్తి తత్పరులై నందలకొలది బిందెలనీరు వాని తలపై బోసి “యీ దెబ్బతో మీ పిచ్చి వదలునులెండి!” యనుచు నించుమించుగ సహస్ర ఘటాభిషేకము జేసిరి. నడమ నడుచు సింగమ్మ “నాయనా! పిచ్చి పూర్తిగ వదలినదాక నీళ్ళు పోయండి!” యని వారిని హెచ్చరించుచు వచ్చెను. “నాకు పిచ్చ లేదురోయి! వదలండి రోయి!” యని గణపతి కేకలు వేయజొచ్చెను, “అదే పిచ్చి మాట, నాయనా! పిచ్చి లేదన్నమాటే పిచ్చ” యనిసింగమ్మ

విద్యార్థులలో బలికెను. గణపతి, తల్లిని పూర్వవిద్యార్థులను
 యా మహోత్సవసందర్భనార్థ మరుదెంచిన గ్రామీణులను నోటికి
 వచ్చిన లెల్ల డిట్టి, కాలుచేతులు స్వాధీనము గాకపోవుటచే
 గొందరం గఱచి, కొండఱం దలతో గ్రుమ్మి, గ్రామము నుండి
 యుత్సవము జూచుటకై కాలువవరకు నడచివచ్చిన వారి శ్రమ
 వృథాగాకుండ గావలసినంత వినోదము గలిగించెను. పూర్వ
 విద్యార్థు లట్లు తన్ను బాధించుచుండ దనకా పీడ దొలగింపు
 మని గణపతి తత్కాలపు విద్యార్థులలో వెన్నుముదిరిన వాండ్రను
 గొందరను బిలిచిచెప్పెను. కాసి వా రేమియుఁ చేయులేకపోయిరి.
 ఈ యభిషేకమైన తరువాత వారు గణపతిని మెల్లగా నిల్లజేసిరి.
 ఈ పని తల్లియె చేయించిన దని యతఁడు తెలిసి కొని, యీమె
 తనకంటికి కనబడకూడ దని చెప్పెను. అతఁ డేదైన దుష్కార్యము
 చేయునేమో యని యామెను మహాదేవ శాస్త్రులుగారి యింటికి
 పంపిరి. గురువుగారికి శిష్యులే తమ తమ యిండ్లనుండి పూట
 కొక్కరుగ వంతులు వేసికొని యన్నము దెచ్చి పెట్టుచుండిరి.
 తల్లి తనకు గావించిన పరాభవము తాను తల్లికి గావింపవలె నని
 యతనికి దృఢసంకల్పము కలిగెను. కలుగుటయు దన కాస్తులై న
 పదుగురు విద్యార్థులను బిలిచి యొకనా డిట్లనియె. “ఓరీ! నా
 కొక్క పెద్దచిక్కు సంభవించినదిరా! మా తల్లి వట్టి పిచ్చిముండై
 పోయినది. దానిపిచ్చి కుదురుతేనే గాని నాకు సుఖము లేదు.

చూడు తనూషా! అది పిచ్చిముండ్లై యెదురు నాకే పిచ్చి
యని లోకమున వెల్లడిచేసి యినపగుండలనంటి బండకుంకలను పది
మందిని పోగుచేసి కాలువరేవున నా బుట్ట గొరిగించి, నిమ్మపండ్ల
పులుసుతో నా తల రుద్దించి, నీళ్ళు పోయించినది. ముందు
దాని పిచ్చి మనము కుదుర్చవలెను. అది యిక్కడకు వచ్చుట
లేదు. ఒరే! చిదంబరం నీవు వెళ్ళి మా యమ్మను సమాధాన
పరచి కోపము దీర్చి మన యింటికి తీసికొనిరా. వచ్చిన తరువాత
నాలుగురోజులు చూచి దాని పిచ్చి మనము కుదిర్చివేతుము”
అని చెప్పి వెంటనే చిదంబరము తల్లికడకు బోయి సామవాక్యము
లతో నామె యలుక దీర్చి యింటికి దోడ్కొని వచ్చెను. నాలు
గురోజులు జరిగిన తరువాత నొకనాడు తెల్లవారుజాముననే
మంగలిని గణపతి పిలుచుకొని వచ్చి నిద్దుర లేవక మునుపే తల్లికి
త్రోరము చేయుమని చెప్పెను. మంగలి మొదట సందేహించెను.
కాని “మా యమ్మ పిచ్చిది. మే మిప్పుడు ఆమెకు నీళ్ళు పోయ
వలెను. గనుక సందేహింపక పనిచేయరా!” యని యతఁడు
హెచ్చరింప తురకుండు వపన మారంభించెను. కత్తి తలకు తెగల
గానే యామె మేలుకొని కన్నులు తెరచి చూచి ‘నీ కిదేమి
వినాశ కాలమురా’ యని మంగలిని దిట్టి వానిచేయి బట్టుకొన
బోవుచుండగా నంతలో గణపతియు విద్యార్థులు డగ్గరి కాలుసే
తులు నొక్కిపెట్టిరి. ఆ నడుమ మంగలి ముండనము సనూ
ప్తము చేసెను. ఆమెయు నిట్టటు గింజుకొనుటచే రెండుమూడు

గంటలు పడెను. తరువాత గణపతియు శిష్యులును గలిసి శవమును దీసికొనిపోయి నట్లామెను వీధిలో నున్న పెద్దనూతికడకు దీసికొని పోయి బిందెలతో నీళ్ళుతోడి పోసిరి. ఆమెయు దనకు బిచ్చి లేదని పలుమూరులు మొఱ్ఱపెట్టుకొన్నను నవి యెల్ల పిచ్చిమాటలే యని గణపతి 'సరకు సేయక పోయండి నీళ్లు పోయండి' యని మాత్రాణము దీర్చికొనెను. అంతటితో గణపతికి దల్లిపె నున్న యక్కసు తీరిపోయెను. నాటంగోలె సింగమ్మ తనయుని గృహము విడిచి గ్రామమున వార్లింటను వీరింట నేవో పనిపాటలు చేయుచు గాలక్షేపము సేయజొచ్చెను. కొడుకు నలుగురను పోగుచేసి తనకు బిచ్చి యని నీళ్ళుపోయించునని తల్లియు, దల్లి పదుగురను బోగుచేసి తన కున్నాదమని చెప్పి కాలువకడ న్నానము చేయించునని కొడుకును నొండొరులకు భయపడ జొచ్చిరి. పిమ్మట మాతాపుత్రు లెన్నడు గలుసుకొనలేదు. మహాదేవ శాస్త్రిగారి తల్లియు మరికొందరు బ్రాహ్మణ వితంతువులు రామేశ్వరయాత్ర వెళ్ళదలచి తమ కేవల పనిపాటలు చేయుచుండునని సింగమ్మను వెంట రమ్మనిరి. ఆమె భోజనము గడచుటయే గాక యాత్రా ఫలముగూడ దక్కు నని వారి వెంట బయలుదేరెను. ఆమె తిరు ఫతి శ్రీరంగము మధుర రామేశ్వరము మొదలైన మహాక్షేత్రములు చూచి తిరిగి వచ్చునపుడు మార్గమధ్యమున శ్రీ కుంభ కోణ క్షేత్రమునంధు విఘ్నాచిజాడ్యముచే మృతినొందెను. ఆమె గోదా వరీ తీరమున ౨ దే. మృతినొందవలె నని మొదటి

నుండియు దలంచెను. కాని భగవంతుఁడు కావేరీతీరమె యామె నిమిత్తము విధించి యుండెను. ఇప్పటివలె నా కాలమున డైలు బండి లేకపోవుటచే రామేశ్వరయాత్ర నేటివలె సులభముగాక మిక్కిలి కష్టసాధ్యమై యుండుటచే సింగమ్మ మరణవార్త గణపతికి తెలియనే లేదు. మహాదేవశాస్త్రులుగారి తల్లి వచ్చి యావార్త చెప్పినప్పటికి గణపతి వానపల్లి విడిచిపోయెను. అందుచేత నతఁడు దల్లినిమిత్తము కన్నీరు గాని నువ్వుల నీరు గాని విడువవలసిన యవసరము లేకపోయెను. బ్రతికియుండగా బెట్టిన పిండమే గాని చచ్చిన తరువాత పిండము పెట్టనవసరము లేకపోయెను. మాతా పుత్రులు వియోగమైనది మొదలుకొని గణపతి కొంతకాలము విద్యార్థుల యిండ్లలో వారములు చేసికొనియు, గొన్నినాళ్ళు వంటచేసి కొనియు, బ్రాహ్మణార్థములకు బోయియు, సంతర్పణముల కరిగియు గాలక్షేపము సేయజొచ్చెను. గాని వివాహము కాలేదను గొప్ప విషాద మతని మనస్సును విడిచిపెట్టలేదు. అంతకు ముందు చేసిన ప్రయత్నమువలన శుల్కము గ్రహింపకుండ దనకు కన్యాదానము చేయువారెవ్వరు లేరని యతఁడు తెలిసికొని కొన్నివందల రూపాయలలోలి దానిచ్చి యైన వివాహమాడవలయు నని నిశ్చయించుకొనెను. కాని ద్రవ్యము లేదు. అందునిమిత్తమై చందాలు సేయు మని గ్రామవాసులను బీడింపజొచ్చెను. ఆ గ్రామవాసులనే గాక చుట్టుప్రక్కల నున్న గ్రామముల కరిగి తద్ద్రామీణులను

గూడ యాచింపజొచ్చెను. యాచించి తెచ్చిన సొమ్ము తన దగ్గర నుంచుకొనక తనకు నమ్మకముగల యొక బ్రాహ్మణుని చేతికిచ్చి దాచెను. రమారమి నూటయేబది రూపాయలు ప్రోగుపడెను. ఏడెనిమిది వందల రూపాయ లుండినగాని యతనికి వివాహము కాదు. ఎట్లయిన నంతసొమ్ము ప్రోగుచేసి యతడు కృతకృత్యుఁడు కావలెనని యత్నము చేయజొచ్చెను.

ఇట్లుండ నొకనాఁడు మహాదేవశాస్త్రీ వర్తమాన మంపి గణపతిని పిలిపించి తన యెదుట గడ్డము పెంచుకొని యున్న యొకానొక బ్రాహ్మణుని జూపి యిట్లనియె. “ అశ్వామీ గణపతీ ! ఈ బ్రాహ్మణుఁడు నీకు పిల్ల నియ్యవలె నని వచ్చినాఁడు. ఈయన కాపుర మంతర్వేది. వీరింటివేరు చింతావారు. ఈయన వేరు భైరవదీక్షితులుగారు. ఈయన స్వాధ్యాయమందు గొప్ప యధికారి. ఈయనయే కాదు, ఈయన తండ్రిగారు, తాతగారు గూడ నెనుబదిరెండు పన్నములు గట్టిగా వల్లించి ఘనాపాతులై నారు. వారు నీ వంటి వానితో సంబంధము చేయుటే కష్టము. ఇలాటిది నీ పూర్వ పుణ్యముచేత నీకు వారితో సంబంధము గలుగుచున్నది. ఈయన వందలు వేలు వుచ్చుకొనేవాఁడు కాఁడు. నలువది వరహాలుమాత్రము నీ విచ్చేపక్షమున పిల్ల నీ యధీనమగును. పిల్లను నేను చూచినాను. గజైలగుఱములా గున్నది. ఆరు మాసములలోనే కాపురమునకు రాఁగలదు.

కాంబట్టి నీవా సొమ్మొచ్చి వీరి పిల్లను చేసికో. పైగా వారు తమ పిల్ల నిక్కడికి తీసికొనివచ్చి మీ యింట్లోనే వివాహము చేయుదురు. వారు పూర్వము గొప్ప సంసారులై కాని వారి పెద్దలు చేసిన క్రతులవల్ల దానధర్మములవల్ల సంసారము చితికిపోయినది. అందుచేత నలువది వరాల సొమ్ము నీడగ్గఱ పుచ్చుకొని మీ యింటికి వచ్చి పెడ్లిచేయవలసి వచ్చినది. కాని లేకపోతే వీధులు కట్టి విస్తళ్ళు వేసి సంతర్పణ చేసి కలియుగవైకుంఠముగ వారు వివాహము చేయగలవారె. సరే, ఆ మాట లెందుకు? ఇప్పుడు పెద్దమనుష్యుల నెవ్వరినైన తీసికొనిరా, తాంబూలములు పుచ్చుకుండము. ‘ ఏమండీ దీక్షితులుగారు! పిల్లవానిని మీరు చూచుకొన్నారుగదా’ మీ కిష్టమేనా? ” అనవుడు సగము తెల్లవెంట్రుకలు సగము నల్ల వెంట్రుకలు గల తన గడ్డము చేతిలో నొకసారి దువ్వి గోవింద! గోవింద! యని రెండుసారులు భగవన్నామస్మరణముచేసి దీక్షితు లిట్లయి. “ మా పరువు ప్రతిష్ఠలు మా తండ్రి తాతలతోనే పోయినవి. నే నీప్పుడు మా పెద్దలపేరు చెప్పుకొనక జీవచ్ఛవమునై యున్నాను. మా యాడుపిల్ల లందరిని ఇది వరకు నేను కన్యా దానమే చేసినాను. ఇది కడగొట్టు పిల్ల. దీనిని గూడ నొక యయ్య చేతిలో జెట్టి నా భార్యను దీసికొని నేను కాశీ వెళ్ళి యక్కడ నివాసము జేయఁదలఁచుకొన్నాను. ఆ యాత్ర బత్తెకర్చులకే యీ నలువది వరాలు

పుచ్చుకొన్నాను. అంతేకాని సిల్ల నమ్ముకొని సుఖించుటకు కాదు అమ్ముకో దలచుకొంటే నలువది వరాణు పుచ్చుకో వలసిన కర్మమేమి? ఏడువందలు పుచ్చుకో, ఎనిమిదివందలు పుచ్చుకో, వేయిరూపాయలు పుచ్చుకో, యని నా యింటిచుట్టు కుక్కలవలె పెండ్లికొడుకులు తిరుగుచున్నారు. వారి కివ్వకపోయినానా? కుఱ్ఱవాడు సాంప్రదాయకుడు బుద్ధిమంతుడు నైనవానిని జూచి కాశీయాత్ర కెంత సొమ్ము కావలెనో యంతే సొమ్ము పుచ్చుకొని యిచ్చివేయవలె నని యేర్పాటు చేసికొన్నాను. ఈ పిల్లవాడు నా కిన్నివిధముల నచ్చినాడు. కాబట్టి తాంబూలము లిప్పించండి. ఏదారూ దినములలో నేను వెళ్ళి మా వాళ్లను దీసికొనివచ్చి యిక్కడే వివాహము చేయగలను. ”

వారిరువురి మాటలు గణపతి కమితానందము గలిగింప నతడు “ మహాదేవశాస్త్రిగారూ! నేనిప్పుడే వెళ్ళి అచ్చు బొట్లుగారిని, పాపన్న సోమయాజులుగారిని దీసికొని వచ్చెద ” నని లేచి వెళ్ళి పూర్వోదాహృతు లగువారిని దీసికొని వెళ్లెను. మహాదేవశాస్త్రి వారిద్దరిని గౌరవించి కూర్చుండబెట్టి, వారిని రావించిన పని తెలియజేసి, తాంబూలము లిప్పించి పంచాంగము చూచి, తాను ముహూర్తము నిర్ణయము చేసెను. భైరవ దీక్షితులు గారు సకుటుంబముగ వచ్చిన తరువాత వారి కియ్యవలసిన నలువది వరాణులు నియ్య నిర్ణయము.

అనంతరము భైరవ దీక్షితులు స్వగ్రామమున కరిగి తన కుటుంబమును దీసికొని వచ్చెను. కుటుంబమునగా దాను భార్యయుఁ బెండ్లికూతురు. తక్కిన కూతుళ్లను జామాతలు వివాహమునకు పంపనందున తాము మువ్వురు మాత్రమే రావలసివచ్చిన దని యతఁడు గ్రామములో చెప్పెను. బ్రాహ్మణునకు వివాహకార్యము వచ్చినపుడు వీటల మీఁది పెండ్లి చెడగొట్టగూడదని గ్రామ వాసు లదివర కిచ్చిన చందాగాక మరికొంత ద్రవ్యము సరకులు మొదలైనవి గణపతి కిచ్చిరి. ఒక వైశ్యుఁడు బిశుయ మిచ్చెను. మరియొకఁడు నెయ్యి యిచ్చెను. ఒక పాత విద్యార్థి పల్లకి ఖర్చు పెట్టెను. ఒకఁడు భజంత్రీ కర్చు పెట్టెను. వివాహము కేవలగా గణపతి నలువది వరాలసామ్ము భైరవశాస్త్రి చేతిలో బోసెను. గణపతి పక్షమున రావలసిన చుట్టము లెవ్వరు లేనందున మహా దేవశాస్త్రియే మేటిచుట్టమై మగపెండ్లివారి పక్షమున జేయవలసిన పని యంతయు జేసెను. సుముహూర్తమున గణపతికి యథావిధిగ వివాహ మయ్యెను. కన్నులార జూచి సంతోషించుటకు దల్లి సమయమునకు లేక రామేశ్వరము వెళ్ళిన దని చూడవచ్చినవా రందరు విచారించిరి. పసుపులు నలుచుటకు, గౌరికల్యాణము పాటలు పాడుటకు, తగవులు నడపుటకు, మహా దేవశాస్త్రి భార్య మున్నగు పేరఁటాండ్రు వచ్చి కార్యము కొనసాగించిరి. ఊరేగింపుటుత్సవ మీదివఱకే వర్ణింపఁబడినది గావున నిప్పుడు వేరుగ వర్ణింప నక్కఱలేదు. ఏడు దినములు

సలక్షణముగ జరిగెను. అప్పగింతలు, దండాడింపులు మొదలయివి జరిగెను. గణపతి మహానందభరితుఁ డయ్యెను. పిల్ల పూర్వజన్మమున నిప్పులు పూజచేసిన దని కొందఱు, జిల్లేడు పువ్వులు పూజించిన దని కొందఱు, దాని కేమి యిది మహాలక్ష్మీలా గున్నది యని కొందరు, బలు తెఱంగుల బాషింప జొచ్చిరి. ఇట్లు వివాహానంతరమున నాలుగు దినములు గడిచిన తరువాత నొకడు ముప్పదినవత్సరముల వయసు గల యొక పడుచుబ్రాహ్మణుఁడు పోలీసు కనిస్టేబుల నొకనిని వెంటబెట్టుకొని గణపతి యింటికి వచ్చి 'అతడే ముద్దాయి' యని భైరవ దీక్షితులును జూపెను. కనిస్టేబులు భైరవదీక్షితులను బట్టుకొని "ఆయ్యా! నిన్నెఱువ్వు చేసినా" నని చెప్పెను. పోలీసుజవాను పల్లెటూరు వచ్చినప్పుడు వానివెంట పదుగురుబడి యతఁడు చేయదలచిన కార్యము చూడబోదురు. అందుచేత నసవరకు కొందరు జనులక్కడ మూగిరి. వారిని జూచి మరి కొందరు జేరిరి. "నన్నెందులకు పట్టుకున్నా" వని దీక్షితులు రాజభటు నడిగెను. భటుఁడేమో చెప్పబోవుచుండగా వాని నూరకుండుమని నతనితో వచ్చిన పడుచుబ్రాహ్మణు డిట్లనియె. "అతఁడు కాదు. నేను చెప్పునున్నాను, విను. ఆయ్యా! పెద్దమనుష్యులు మీరందరుఁ గూడ చిత్తగించండి. ఈయన బ్రాహ్మణుఁడండి. కాపుర మేయూరో తెలియదు. ఇప్పుడు పెండ్లియైన యీ పిల్ల తన కుమార్తె యని చెప్పి

నా దగ్గర యెందువందల రూపాయలు వున్నవని యంతర్వేదిలో శ్రీ నృసింహస్వామివారి యాలయములో ఆ పిల్లను నాకీచ్చి పెండ్లి చేసినాడు. వివాహమే యేడాది కాలేదు. ఇప్పుడా పిల్లనే తిరిగి యీ పిల్లవానికి వివాహము చేసినాడు. అంతేకా దీయన ప్రభావము వినండి. ఈ పిల్ల యీయన కూతురుగాదు. ఆవిడ యీయన భార్య కాదు. ఆవిడ సాతానిది. ఆమెది వెంకటేశ్వర్లు వారి వాడసల్లె కాపురము. సాతాని తిరువెంగళయ్య భార్య. ఈవిడ పేరు నాంచారమ్మ. ఈ దుర్మార్గు డామెను పుత్రికాసహితముగా లేవదీసుకొనివచ్చి యిది తనభార్య యని, యీ పిల్ల తన కూతురని చెప్పి మొదట నన్ను మోసపుచ్చి పిమ్మట మిమ్మును వంచించినాడు. అందుచేత నితనిమీఁదను నితని క్రొత్త యుల్లుని మీఁదను నేను డిప్యూటీ తహసీలుదారుగారివద్ద క్రొత్త పేటలో ఛార్జీ యిచ్చినాను క్రొత్త యుల్లునికి మామకు వారంటు తెచ్చినాను. వారంటును శబ్దము వినగానే గణపతి దొడ్డివారిని నెక్కడికో పాటిపోయెను. నాటికి నేటికి మరల కనబడలేదు. బై ర వ దీ షి తు లు న కా టు మా స ము లు కారాగృహశిక్ష విధింపబడెను. తిరువెంగళయ్య తన భార్యను బిడ్డను దీసికొనిపోయెను. శూద్రసంపర్కదోషమునకై వానవల్లి గ్రామవాసులు ప్రాయశ్చిత్తములు చేయించుకొనిరి.

చదువరులారా ! మీ యదృష్ట మంతవరకె యున్నది. తన కిథ యింతవరకు మాత్రమె చెప్పి యదృశ్యుడయ్యెను. అతఁడు మరల నగుపడి యనంతర చరిత్రము చెప్పిన పక్షమున నది గూడ సిల్లె లిఖించి మీ కా నందము గలిగించెదను. ప్రస్తుత మింతటితో దనివినొందుఁడు. అతఁడు కనబడకపోయిన పక్షమున నంతకంటె నొక యక్షరమైన లేదని నమ్ముఁడు.

స మా ప్త ము.

